
இந்நூலின்‌ முழு உரிமை ஆசிரியரைச்‌ சாரும்‌. 
மதிப்புரைகள்‌ , விமர்சனங்கள்‌ எழுதுவோர்‌ தம்‌ தேவைக்கு ஏற்ப 
இந்நூலின்‌ சில பகுதிகளை மேற்கோளாக எடுத்துக்‌ காட்டுவது தவிர , 
இதிலிருந்து சில பகுதிகளைப்‌ பயன்படுத்துவதோ வேறு வகையில்‌ 
மறுபிரசுரம்‌ செய்வதோ , 
அச்சு மற்றும்‌ மின்‌ ஊடகங்களில்‌ மறு பதிப்பிடுவதோ காப்புரிமைச்‌ 


சட்டப்படி தடை செய்யப்பட்டதாகும்‌. 


[1] 

அரங்கம்‌ நிரம்பி வழிந்தது. 

மேடையில்‌ கனத்த திரைகளுக்குப்‌ பின்னே எல்லாம்‌ தயாராக 
இருந்தன. 

திரையில்‌ அமைக்கப்பட்டிருந்த ஒரு சின்ன சதுரம்‌ வழியே 
அரங்கத்தைக்‌ கவனித்துக்‌ கொண்டிருந்த அமரபாரதி திருப்தியுடன்‌ 
திரும்பினான்‌. 

“சந்தியா..நீ ரெடியா..?” என்றான்‌. 

சந்தியா தன்‌ பளபளக்கும்‌ புடவையை தோளருகே சரி 
செய்துகொண்டாள்‌. இடுப்பில்‌ சற்று இடைவெளிவிட்டு 
பரவசமூட்டினாள்‌. “ரெடி” என்றாள்‌. மேடை மறைவிடத்தில்‌ சென்று 
நின்றாள்‌. 

அமரபாரதி சிகப்பு வெல்வெட்டில்‌ தயார்‌ செய்த தனது கோட்டை 
எடுத்து அணிந்தான்‌. பூக்கள்‌ அச்சடித்த மேஜை விரிப்பால்‌ மூடியிருந்த 
நீளமான மேஜைக்குப்‌ பின்னே சென்று தயாராக நின்றுகொண்டான்‌. 
அரங்கத்தின்‌ இடதுபுறம்‌ இருந்த கன்ட்ரோல்‌ ரூமிற்கு சைகை செய்தான்‌. 
விளக்குகள்‌ எல்லாம்‌ அணைக்கப்பட்டன. 

திரை மெல்ல மெல்ல விலகியது. 

கூடியிருந்தவர்களின்‌ கைதட்டல்கள்‌ ஒரு சேர எழுந்தன. 

மேடையில்‌ ஒரு சிறு வட்ட வெளிச்சம்‌ உருவானது. மெல்லப்‌ 
பெரிதானது. அமரபாரதியின்‌ மீது அந்த வெளிச்சம்‌ மலர்ந்ததும்‌, 
ஆடியன்ஸிலிருந்து மீண்டும்‌ கரகோஷம்‌. சிலர்‌ எழுந்து கையசைத்து 
தங்கள்‌ ஆரவாரத்தைத்‌ தெரியப்படுத்தினர்‌. 

அமரபாரதி மார்பு வரை குனிந்து அவர்கள்‌ எல்லோருக்கும்‌ 
வணக்கம்‌ சொன்னான்‌. அவன்‌ பேசத்‌ துவங்கியதும்‌, அரங்கத்தின்‌ 
அத்தனை சப்தங்களும்‌ ஒடுங்கி, குண்டூசி நிசப்தம்‌. 

அமரபாரதி தனக்கே உரிய மயக்கும்‌ குரலில்‌, கூடுதலாக போதை 
சேர்த்துக்‌ கொண்டான்‌. 

“மாலை வணக்கம்‌ நண்பர்களே... உங்கள்‌ மாலைப்‌ பொழுதை 
இனிமையாக்க, இன்று எனக்குக்‌ கிடைத்திருக்கும்‌ வாய்ப்பை...” 

அமரபாரதியின்‌ குரல்‌ வார்த்தைகளுக்கு ஏற்ப ஏறி இறங்கியது. கை 
உயர்ந்து தாழ்ந்தது. உடல்‌ வளைந்து நிமிர்ந்தது. அவனுடைய இந்த 


சைகைகளினாலேயே வார்த்தைகளுக்கு நிறைய அர்த்தம்‌ சேர்ந்து 
போனது. ஒவ்வொரு வார்த்தைக்கும்‌ தனி உயிர்‌ கிடைத்தது. 

“உங்களுக்கு எத்தனையோ வேலைகள்‌ இருக்கும்‌. இருந்தாலும்‌ 
எனக்காக நேரம்‌ ஒதுக்கி இன்று இங்கு கூடியிருக்கிறீர்கள்‌. உங்களுக்கு 
உடனடியாக ஏதாவது பரிசு தரவேண்டும்‌ என்று என்‌ மனம்‌ தவிக்கிறது.. 
என்ன தரட்டும்‌? என்னிடம்‌ இருப்பது இந்த கைக்குட்டைதான்‌...” 

அமரபாரதி அந்த வெள்ளைக்‌ கைகுட்டையை சபையோருக்குக்‌ 
காட்டினான்‌. அதை மேஜையருகே உதறினான்‌. உடனே மேஜை மீது 
மூன்றடி உயரத்துக்கு ஒரு செடி தோன்றியது.. 

அதன்‌ மெல்லிய கிளைகள்‌ விரிந்திருக்க, பச்சை இலைகள்‌ காற்றில்‌ 
மெல்ல அசைந்தன. 

“இலைகளா கேட்டேன்‌? இலைகளை நான்‌ எப்படி பரிசளிப்பது?” 

அமரபாரதி சபையோரை பரிதாபமாகப்‌ பார்த்தான்‌.மூன்றாவது 
வரிசையில்‌ இருந்த ஒரு சிறுமியை எழுந்திருக்கச்‌ சொன்னான்‌. 

“கண்ணம்மா, நீ மேடைக்கு வா..இந்த அன்க்கிள்‌ கேட்டால்‌ 
கிடைக்கவில்லை. நீ கேட்டாலாவது கிடைக்கிறதா பார்ப்போம்‌..?” 

அந்தப்‌ பெண்‌ தயங்கியது... அதன்‌ அப்பாவும்‌ அம்மாவும்‌ அதை 
ஊக்குவித்து மேடையேற்றினார்கள்‌.. கூச்சத்துடன்‌, திரும்பித்‌ திரும்பிப்‌ 
பார்த்துக்‌ கொண்டு அந்தச்‌ சிறுமி அமரபாரதியை 
நெருங்கியது..அமரபாரதி தன்னிடமிருந்த கைக்‌ குட்டையை சிறுமியிடம்‌ 
கொடுத்தான்‌. 

“உன்‌ பேரு என்ன?” 

“சஞ்சிதா...” 

“சஞ்சிதா கேட்டால்‌ கிடைக்கிறதா பார்ப்போம்‌... உனக்கு என்ன பூ 
பிடிக்கும்‌? ரோஜாவா, மல்லிகையா?” 

“ரோஜா...” 

“இந்தக்‌ கர்ச்சீப்பை இந்தச்‌ செடி மீது உதறி, உதறும்போது ரோஜா 
தா என்று கேள்‌..” 

டத்‌ அது நிச்சயமில்லாமல்‌ செடியை நெருங்கியது. 
கைக்குட்டையை உதறியது... ஒன்றும்‌ நிகழவில்லை. அமரபாரதியை 
கேள்வியுடன்‌ திரும்பிப்‌ பார்த்து “ஒண்ணும்‌ தரலையே!” 

“நீ ரோஜா தா என்று கேட்கலையே..” 

“ரோஜா தா” என்று செடியின்‌ மீது கைக்குட்டையை உதறியது. 
பச்சை இலைகளுக்கு நடுவே சட்சட்‌ என்று முழு ரோஜாக்கள்‌ 
தோன்றின. வெள்ளை ரோஜா, மஞ்சள்‌ ரோஜா, ரோஸ்‌ ரோஜா, சிகப்பு 
ரோஜா... 

சிறுமியின்‌ பார்வை பிரமிப்பில்‌ விரிந்தது. 


அமரபாரதி ஒவ்வொரு ரோஜாவாகப்‌ பறிக்கலானான்‌.. 
சபையோரின்‌ கைத்தட்டல்களுக்கு நடுவே அரங்கத்திலிருந்தவர்களை 
நோக்கி அந்த ரோஜாக்களை எறிந்தான்‌. சஞ்சிதாவைத்‌ தூக்கி அதன்‌ 
கன்னத்தில்‌ ஒரு முத்தமிட்டான்‌. 

முதல்‌ வரிசையில்‌ உட்கார்ந்திருந்த பையன்‌ ஒருத்தன்‌ எழுந்தான்‌. 
“அன்க்கிள்‌, நான்‌ கேட்டால்‌ கிடைக்குமா?” 

“வா..” சிறுவன்‌ மேடையேறினான்‌. கரகோஷம்‌ நின்று அத்தனை 
பேரின்‌ பார்வையும்‌ மேடை மீது உன்னிப்பானது. 

அமரபாரதி கைக்குட்டையை அந்தச்‌ சிறுவனிடம்‌ கொடுத்தான்‌. 

“உன்‌ பெயர்‌ என்ன?” 

“சரவணன்‌...” 

“சரவணன்‌, சஞ்சிதா பெண்‌ குழந்தை... பூ வேண்டும்‌ என்று கேட்டது. 
நீ ஆண்‌ சிங்கம்‌.. மற்றவர்களின்‌ பசி அடக்க வேண்டியது ஆண்களின்‌ 
பொறுப்புதானே?” 

சரவணன்‌ டிராயரை இழுத்து விட்டுக்கொண்டு “ஆமாம்‌” என்றான்‌. 

“இந்தச்‌ செடியிடம்‌ பழங்கள்‌ கேள்‌.. ஆப்பிள்‌ வேண்டுமா? கொய்யா 
வேண்டுமா? ஆரஞ்சு வேண்டுமா? திராட்சை வேண்டுமா? இல்லை 
மாம்பழம்‌ வேண்டுமா?” 

“எல்லாம்‌ வேண்டும்‌...” 

அரங்கம்‌ சிரித்தது. 

அமரபாரதி இரண்டு கைகளையும்‌ விரித்தான்‌. “என்ன ஆசை, 
என்ன ஆசை, உன்‌ அப்பா எந்தக்‌ கட்சி எம்‌.எல்‌.ஏ?” 

அரங்கம்‌ நாற்காலிகளைத்‌ தட்டி ஆரவாரித்தது.. 

“சரி, கைக்குட்டையை செடியின்‌ மீது தட்டு.. உன்‌ பெயர்‌ சொல்லிக்‌ 
கேள்‌...” 

பையன்‌ கைக்குட்டையால்‌ தட்டிக்‌ கேட்டான்‌. 

அதே செடியில்‌ அதே கிளைகள்‌.. சட்சட்‌ என்று பழங்கள்‌ தோன்றின. 
சிகப்பு ஆப்பிள்‌, பச்சை திராட்சை, மஞ்சள்‌ மாம்பழம்‌, பிரவுன்‌ 
சப்போட்டா, கொய்யா, ஆரஞ்சு... 

பையன்‌ பயந்து ஓரடி பின்வாங்கினான்‌. 

ஆப்பிளைப்‌ பறித்து சரவணனிடம்‌ கொடுத்தான்‌, அமரபாரதி. பின்‌ 

ஒவ்வொரு பழமாகப்‌ பறித்து சபையினரை நோக்கித்‌ தூக்கிப்‌ 
போட்டான்‌. 

அரங்கம்‌ மகிழ்ச்சிக்‌ கூச்சலிட்டது. 

கைக்குட்டையை சரவணனிடமீருந்து வாங்கினான்‌. 

“இனிமேல்‌ இதனால்‌ உபயோகம்‌ எதுவும்‌ இருக்காது என்று 
நினைக்கிறேன்‌.” என்றான்‌. அவனே சோதித்துப்‌ பார்ப்பது போல்‌ 


முகத்தை வைத்துக்கொண்டு, கைக்குட்டையை மீண்டும்‌ மீண்டும்‌ 
உதறினான்‌. ஒவ்வொரு உதறலுக்கும்‌, அதனுள்ளிருந்து உதிர்வது போல 
பல பட்டாம்‌ பூச்சிகள்‌ இறங்கின. இறங்கிய வேகத்தில்‌ புறப்பட்டு 
சிறகடித்துப்‌ பறந்து போயின. 

கூட்டம்‌ ஆரவாரத்தை அதிகப்படுத்த, அமரபாரதி மார்பு வரை 
குனிந்து வணங்கி பாராட்டுதல்களை ஏற்றுக்கொண்டான்‌. இன்றைய 
ஷோ எடுத்தவுடனேயே சூடு பிடித்துவிட்டது என்று சந்தியா 
உணர்ந்தாள்‌. கட்டைவிரலை உயர்த்தி தன்‌ மகிழ்ச்சியை அவனிடம்‌ 
தெரிவித்தாள்‌. 

“அடுத்த அயிட்டத்திற்குப்‌ போகுமுன்‌, என்‌ உயிருக்கு உயிராக 
இருந்து இயக்கும்‌ என்‌ அன்பு மனைவியை உங்களுக்கு அறிமுகப்படுத்த 
விரும்புகிறேன்‌... சந்தியா...” 

சந்தியா மேடைக்கு ஒயிலாக நடந்து வந்தாள்‌. வணங்கினாள்‌. 

“இவள்‌ ஒரு மாய ஆர்ட்டிஸ்ட்‌... இவள்‌ வரையும்‌ ஓவியங்களைப்‌ 
பார்க்க நீங்கள்‌ விரும்புகிறீர்களா?” 

“ஆமாம்‌..” என்று சபை குரல்‌ கொடுத்தது. 

மேடையின்‌ பின்புறம்‌ இருந்த வெள்ளைக்‌ கித்தான்‌ போர்டை 
எடுத்து வந்து வைத்தான்‌ அமரபாரதி. சபையிலிருந்து ஒரு 
இளைஞனைக்‌ கூப்பிட்டான்‌. 

“இது வெள்ளை கேன்வாஸ்தானே, இதில்‌ ஏற்கெனவே ஏதாவது 
வரைந்திருக்கிறதா என்பதைப்‌ பார்த்து மற்றவர்களுக்குச்‌ 
சொல்லுங்களேன்‌, ப்ளீஸ்‌..” 

அமரபாரதி ஒரு பூதக்‌ கண்ணாடியை அந்த இளைஞனிடம்‌ 
கொடுத்தான்‌. இளைஞன்‌ அந்தக்‌ கண்ணாடியை கேன்வாஸ்‌ போர்டின்‌ 
வெகு அருகே வைத்து ஆராய்ந்தான்‌. திருப்தியுடன்‌ தலையாட்டினான்‌. 

திரும்பி சபையினரைப்‌ பார்த்தான்‌. 

“இது வெறும்‌ வெள்ளை கித்தான்தான்‌,,,” என்றான்‌. 

“வேறு யாராவது பார்க்க விரும்புகிறீர்களா..?” 

சபையிலிருந்து இரண்டொருத்தர்‌ மேடையேறி வந்து அந்த ஓவிய 
போர்டைப்‌ பார்த்தனர்‌. இறங்கினர்‌.. 

அமரபாரதி, சந்தியாவின்‌ கண்களைத்‌ தன்னிடமிருந்த 
கைக்குட்டையால்‌ கட்டினான்‌. அவளுடைய கைகளைப்‌ பின்புறம்‌ 
மடக்கி, ஒரு பட்டுக்‌ கயிற்றால்‌ பிணைத்தான்‌. 

“சந்தியா, உன்‌ கைகளையும்‌ கட்டிவிட்டேன்‌. கண்ணையும்‌ 
மூடிவிட்டேன்‌. இருந்தாலும்‌ உன்னால்‌ ஓவியம்‌ வரைய முடியுமா?” 

“முடியும்‌.” என்றாள்‌ சந்தியா.. “உங்களுக்கு யாருடைய படம்‌ 


வேண்டும்‌? காந்தியா, நேருவா, இந்திராவா?” 


“இவர்களையே கேட்டுவிடுகிறேன்‌..” 

சபையில்‌ ஒரு குரல்‌ நேரு என்றது. இன்னொன்று காந்தி என்றது. 
மற்றொன்று இந்திரா என்று இரைந்தது. 

அமரபாரதி மூன்றாவது வரிசையில்‌ உட்கார்ந்திருந்த 
வயதானவரைச்‌ சுட்டிக்‌ காட்டினான்‌. “சார்‌, நீங்கள்‌ சொல்லுங்கள்‌.. 
என்ன படம்‌ வேண்டும்‌?” 

அவர்‌ எழுந்து, “காந்தி” என்றார்‌. 

சந்தியா ஓவியம்‌ வரைவதற்கான கேன்வாஸை நோக்கி நின்றாள்‌. 
அவளுடைய முகத்தை இடதிலிருந்து வலமாக அசைத்தாள்‌. 
கேன்வாஸில்‌ இடதிலிருந்து வலமாக ஒரு கோடு உருவானது. 
முகத்தைக்‌ கீழே வளைத்து இழுத்தாள்‌. வளைந்த கோடு உருப்பெற்றது. 

கேன்வாஸிலிருந்து கிட்டத்தட்ட ஆறடி தள்ளி நின்று சந்தியா 
முகத்தை அசைக்க அசைக்க, அந்த அசைவுகளுக்கு ஏற்ப திரையில்‌ 
கோடுகள்‌ உருவாவதைப்‌ பார்த்து சபை மூச்சை இழுத்துப்‌ பிடித்தது. 

கோடுகள்‌ மெல்ல மெல்ல காந்தியின்‌ முகமாயின. வழுக்கை 
மண்டை, அகன்ற நெற்றி, கூர்‌ மூக்கு, வட்டக்கண்ணாடி, பெரிய காது, 
எலும்புத்‌ தோள்கள்‌, ஒட்டிய வயிறுஞ்‌ 

புள்ளி வைக்க வேண்டுமென்றால்‌ சந்தியா மரங்கொத்தி போல 
காற்றில்‌ முகத்தைக்‌ கொத்த, கேன்வாஸில்‌ புள்ளி விழுந்தது. 

கோடுகளால்‌ காந்தியின்‌ உருவம்‌ பூர்த்தியானதும்‌, சபையினர்‌ மனம்‌ 
திறந்து கைதட்டலாயினர்‌. 

சந்தியாவின்‌ கட்டுகள்‌ அவிழ்க்கப்பட்டு, அவள்‌ சபையினரைப்‌ 
பார்த்து சந்தோஷத்துடன்‌ வணங்கினாள்‌. 

நிகழ்ச்சி தொடர்ந்தது. 

௦௦௦௦௦ 

நான்காவது வரிசையில்‌ மத்தியில்‌ இருந்த இருக்கையில்‌ 
உட்கார்ந்திருந்தாள்‌, சுதா மதி. 

மாஜிக்‌ நிகழ்ச்சியின்‌ ஒவ்வொரு அயிட்டத்திற்கும்‌ சபையில்‌ 
கைதட்டல்கள்‌ எழுந்தபோது, அவளும்‌ இயந்திரத்தனமாக கைகளை 
ஒன்றுடன்‌ ஒன்று மோதி ஒலி எழுப்பிக்கொண்டிருந்தாள்‌. ஆனால்‌ 
நிகழ்ச்சிகளைவிட அவளுடைய கவனத்தை ஈர்த்துப்‌ பிடித்திருந்தது, 
மாஜிக்‌ நடத்தும்‌ அமரபாரதிதான்‌. 

அவன்‌ எறிந்த ரோஜா அவள்‌ மீது விழுந்ததிலிருந்து, 
அமரபாரதியின்‌ ஒவ்வொரு அசைவும்‌ அவளுள்‌ 
சிலிர்ப்பேற்படுத்திக்கொண்டிருந்தது. அவனுடைய பெரிய விழிகளும்‌, 
செங்குத்தான நாசியும்‌, அமைப்பான உதடுகளும்‌, அவளை இம்சித்தன. 
தன்‌ மனைவி என்று அவன்‌ சந்தியாவை அறிமுகம்‌ செய்தபோது 


அவளறியாமலேயே அவள்‌ அடிவயிற்றில்‌ சூடு வைத்தாற்‌ போலிருந்தது. 
சந்தியாவை சற்று பொறாமையோடு பார்த்தாள்‌. அமரபாரதியின்‌ மீதே 
அவள்‌ பார்வை மொய்த்தது. அவளுடைய விரல்கள்‌ ரோஜாவைக்‌ 
கிறக்கத்துடன்‌ வருடிக்‌ கொடுத்தன. 

அமரபாரதி! 

ஐந்தடி எட்டங்குல உயரம்‌. அகலமான தோள்கள்‌. நீளமான கைகள்‌, 
நீண்ட லயம்‌ மிகுந்த விரல்கள்‌. அவன்‌ உடம்பிலேயே மிகவும்‌ 
வசீகரமான பகுதி அவனுடைய முகம்தான்‌.. கண்களில்‌ தனி சக்தி 
இருந்தது. காந்தக்‌ கவர்ச்சி இருந்தது. ஈர்த்துப்‌ பிடித்து 
அடிமைப்படுத்தும்‌ பிரகாசம்‌ இருந்தது. 

சுதாமதி கால்களை ஒன்றன்‌ மீது ஒன்று போட்டாள்‌.அமரபாரதியின்‌ 
ஒவ்வொரு அசைவையும்‌ புதிய விருப்பத்துடன்‌ பார்க்கத்‌ துவங்கினாள்‌. 

அப்படி வெகு மூர்க்கமாக அவனை அவள்‌ 
பார்த்துக்கொண்டிருந்ததாலோ என்னவோ ஒரு உள்ளுணர்வின்‌ 
உந்துதலின்‌ பேரில்‌ அமரபாரதி சட்டென்று கவனித்தான்‌. அவளையே 
உற்றுப்‌ பார்த்து, விரல்‌ அசைத்து மேடைக்குக்‌ கூப்பிட்டான்‌. 

சுதாமதி எழுந்தாள்‌. அவள்‌ உடலில்‌ மின்சாரம்‌ அலைஅலையாக 
ஓடியது. கால்கள்‌ பின்னப்‌ பின்ன அவள்‌ மேடையேறினாள்‌. 

அமரபாரதியிடமிருந்து அதிர்வுகள்‌ கிளம்பி அவள்‌ உடலைத்‌ 
தாக்குவதைப்‌ போலிருந்தது. 


“குட்‌ ஈவினிங்‌.. உங்கள்‌ பெயரை சபையோருக்குச்‌ 
சொல்வீர்களா..?” அமரபாரதி இனிக்கும்‌ குரலில்‌ சொன்னான்‌. 

“சுதாமதி..” 

“இன்னும்‌ உரக்க..” 

“சுதாமதி..” 


“ஐந்தடி ஐந்தங்குலம்‌, ஐம்பத்திரண்டு கிலோ.. கரெக்டா?” 

சுதாமதி ஆச்சர்யமானாள்‌..” மிகச்‌ சரி..”என்றாள்‌. 

“சுதாமதி, நீங்கள்‌ எனக்கு உதவுவீர்களா? 

சுதாமதி மேடை விளக்குகளின்‌ வெளிச்சத்தில்‌ சபையினர்‌ 
அனைவரையும்‌ கவர்ந்தாள்‌. அரக்கு நிற சூரிதார்‌.. அதில்‌ மார்பிலும்‌, 
வயிற்றிலும்‌ சிறுசிறு கண்ணாடிகளின்‌ பிரதிபலிப்பு. எம்ப்ராய்டரி 
வேலைப்பாடு மிகுந்த துப்பட்டா. சிறு நெற்றி, வளைந்த புருவங்கள்‌, 
மையிட்ட கண்கள்‌.. பளபளக்கும்‌ சருமம்‌, பொட்டு வைரம்‌ மூக்கில்‌ 
ஜ்வலித்தது. லிப்ஸ்டிக்‌ உதடுகளின்‌ வளைவுகளை எடுத்துத்‌ தந்தது. 
நீளமான கழுத்தில்‌ நெருக்கமான வெள்ளைக்கல்‌ நெக்லஸ்‌, 
தங்கவளையல்கள்‌, கூந்தல்‌ பின்புறம்‌ பிரிந்திருந்தது, ரவிவர்மாவின்‌ 
ஓவியப்‌ பெண்களினுடையது போல. 


“சுதாமதி, இது என்ன?” 

“சீட்டுக்கட்டு...” 

“கையில்‌ வாங்கிப்‌ பாருங்கள்‌.. மொத்தம்‌ ஐம்பத்திரண்டு சீட்டுகள்‌ 
இருக்கின்றன. ஒன்றுடன்‌ ஒன்று ஒட்டியிருக்கிறதா?” 

“இல்லை.. எல்லாமே தனித்தனியாகத்தான்‌ இருக்கின்றன.” 

“நிச்சயமாக?” 

“நிச்சயமாக.” 

அமரபாரதி சபையினரைப்‌ பார்த்து சீட்டுக்கட்டைக்‌ கலைத்துக்‌ 
காட்டினான்‌. அதை மறுபடியும்‌ சுதாமதியிடம்‌ கொடுத்தான்‌. 

“இந்த மந்திரக்‌ கோலை இடது கையில்‌ வைத்துக்கொள்ளுங்கள்‌. 
இந்தச்‌ சீட்டை விசிறி மேஜைமீது எறியுங்கள்‌..” 

மந்திரக்கோலை அவனிடமிருந்து வாங்கியபோது அவனுடைய 
சில்லென்ற நீளமான விரல்கள்‌ அவளைத்‌ தீண்டின. அவள்‌ உடல்‌ 
சிலிர்த்தது. அவனால்‌ செலுத்தப்பட்டவள்‌ போல சீட்டுக்‌ கட்டை 
மேஜைமீது விசிறி எறிந்தாள்‌. 

சீட்டுகள்‌ அங்கே குப்பையாக விழும்‌ என்று பார்த்தால்‌ என்ன 
ஆச்சர்யம்‌! 

சீட்டுகள்‌ ஒன்றன்மீது ஒன்றாக அடுக்கப்பட்ட மாளிகையாக 
அமைந்துவிட்டன. 

சீட்டுக்கட்டு மாளிகையை அமரபாரதி ஊதினான்‌. அது 
கலையவில்லை. கூட்டம்‌ கரகோஷமிட்டது. 

“நன்றி சுதாமதி.. உங்கள்‌ அழகான கைகள்‌ பட்டதும்‌, சீட்டுகள்‌ 
தாமாகவே மாளிகையாக உருவெடுத்துவிட்டன.” 

சுதாமதி கன்னம்‌ சிவந்தாள்‌. இமைகள்‌ படபடத்தன. படிகளில்‌ 
மெல்ல இறங்கினாள்‌. தன்‌ இருக்கைக்குத்‌ திரும்பினாள்‌. சிறகுகள்‌ 
முளைத்து, அவள்‌ இதயம்‌ பறந்துகொண்டிருந்தது. 

அமரபாரதியின்‌ விரல்கள்‌ தீண்டிய தன்‌ புறங்கையை யாரும்‌ 
பார்க்காதபோது உயர்த்தி உதடுகளால்‌ ஸ்பரிசித்தாள்‌. உச்சி 
மண்டைவரை போதை தாக்கியது. 

அந்த ரூம்‌ ஏர்கண்டிஷன்‌ செய்யப்பட்டிருந்தது. திரையிட்ட 
ஜன்னல்களுக்கு வெளியே நியான்களின்‌ நீல, சிகப்பு ஜாலங்கள்‌.. 
வானில்‌ தன்னைச்‌ சுற்றி, பால்‌ வட்டமிட்டுக்கொண்ட நிலா. 

வசதியான ரெட்டைக்‌ கட்டிலில்‌ அவர்கள்‌.. 

டெலிபோன்‌ இசைத்தது. அழைத்தது. புரண்டு கை நீட்டி ரிசீவரை 
எடுத்தான்‌ அமரபாரதி. 

“ஹலோ!” 

“மிஸ்டர்‌ அமரபாரதி?” மறுமுனைப்‌ பெண்குரல்‌ ரகசியமாக வந்தது. 
அதில்‌ போதையுடன்‌ ஒரு ஹஸ்கித்தனம்‌.. 

“யெஸ்‌...” 

“ஜலவ்யபூ..ஜஐலவ்யூ.. ஐ லவ்‌ யூ..” என்று மூன்று முறை அழுத்தமாக 
உணர்ச்சிகள்‌ கனக்க அந்தப்‌ பெண்குரல்‌ சொல்லி “பச்‌' என்று ஒரு 
முத்தமிட்டது. மறுமுனைத்‌ தொடர்பு அத்துடன்‌ துண்டிக்கப்பட்டது. 

“யாருங்க?” என்றாள்‌, சந்தியா போர்வைக்குள்ளிருந்து.. 

“யாரோ ஒரு பைத்தியக்காரப்‌ பெண்‌... ஹோட்டல்‌ நம்பரை 
எப்படியோ, தெரிந்துகொண்டு அர்த்த ராத்திரிக்கு போன்‌ 
பண்ணுகிறது...” 

“என்னவாம்‌?” 

“ஐ லவ்‌ யூ.. ஐ லவ்‌ யூ.. ஐ லவ்‌ யூ..' 
மாடுலேஷனுடன்‌ சொன்னான்‌ அமரபாரதி.. 

சந்தியா சிரித்தாள்‌. அவன்‌ கன்னத்தைச்‌ செல்லமாகக்‌ கிள்ளினாள்‌. 

அமரபாரதி நைட்லாம்ப்‌ வெளிச்சத்தில்‌ சோபாவில்‌ குவிந்திருந்த 
மாலைகளைப்‌ பார்த்தான்‌. மேஜை மீது வைத்திருந்த 
மலர்ச்செண்டுகளைப்‌ பார்த்தான்‌. எல்லாம்‌ அவன்‌ திறமைக்குக்‌ 
கிடைத்த மரியாதை.. அன்பளிப்பு. இன்றைய மாலை நிகழ்ச்சி மிகவும்‌ 
திருப்திகரமாக அமைந்துவிட்டது. பத்திரிகை நிருபர்கள்‌ பிரமிப்புடன்‌ 
பாராட்டிக்‌ கை குலுக்கினார்கள்‌.. டெலிவிஷன்‌ நிகழ்ச்சித்‌ தயாரிப்பாளர்‌ 
ஒருவர்‌, ஒரு இண்டர்வியூ வேண்டும்‌ என்று நேரம்‌ குறித்துக்கொண்டார்‌. 
இளைஞர்களும்‌, இளசுகளும்‌ ஆட்டோகிராபிற்காக அவனை 
முற்றுகையிட்டார்கள்‌. 

எல்லாவற்றிற்கும்‌ மேலாக இப்போது வந்த போன்‌.. 

என்று அந்தப்‌ பெண்ணின்‌ 


அந்தப்‌ பெண்‌ குரலை எங்கோ கேட்டிருக்கிறேன்‌...? 

“என்ன யோசனை?” என்றாள்‌ சந்தியா.. 

“இந்த இடுப்பில்‌ கை போடலாமா, அல்லது இப்படி அணைத்துக்‌ 
கொண்டு தூங்கலாமா என்றுதான்‌...” 

“ச்சீய்‌!” என்று அவன்‌ பக்கம்‌ திரும்பி சுருண்டுகொண்டாள்‌ சந்தியா.. 


௦௦௦௦௦ 


“நேயர்களே... நீங்கள்‌ ஆவலுடன்‌ எதிர்பார்த்துக்கொண்டிருந்த மாய 
நிபுணர்‌ அமரபாரதியுடன்‌ இப்போது நேருக்கு நேர்‌ பேட்டி காண்பவர்‌ 
நமது நிலைய அதிகாரி ஆனந்த்‌..” என்று உயிரில்லாத குரல்‌ 
டெலிவிஷனில்‌ ஒலித்தது. 

இரண்டு முன்பற்கள்‌ தூக்கிய, கண்ணிடுக்குகளிலும்‌, உதடு 
மடிப்புக்குக்‌ கீழேயும்‌ பவுடர்‌ திட்டுக்கள்‌ பளபளக்கும்‌, நரைத்த ஆனந்த்‌ 
அருவருப்பான லிப்ஸ்டிக்‌ உதடுகளைத்‌ திறந்து வணக்கம்‌ சொன்னார்‌.. 

சுதாமதி உதடுகளைச்‌ சுழித்தாள்‌... ஏய்‌ கேமிராமேனே, பேட்டி 
காணும்‌ பேக்குகளையெல்லாம்‌ ஏன்‌ காட்டுகிறாய்‌? அமரபாரதியை 
மட்டும்‌ காட்டு.. போதும்‌.. 

சோபாவில்‌ கால்களை ஒருக்களித்து மடக்கி உட்கார்ந்து 
டெலிவிஷன்‌ திரையில்‌ முழு கவனமும்‌ பதித்தாள்‌. 


கேள்வி: உங்கள்‌ இளமைக்‌ காலத்தைப்‌ பற்றிச்‌ சொல்வீர்களா, 
அமரபாரதி? 

அமரபாரதி: நான்‌ பிறந்த வருடம்‌ நினைவில்லை. அந்த வருடத்தை 
எனக்குச்‌ சொல்வதற்கு என்‌ அம்மாவும்‌ இல்லை.. அப்பாவும்‌ இல்லை.. 
ஒரு கிருஸ்துவப்‌ பள்ளி இல்லத்தில்‌ வளர்ந்தேன்‌.. பாரதியின்‌ மேலிருந்த 
பற்றினால்‌ பாதிரியார்‌ எனக்கு அமரபாரதி என்று பெயரிட்டார்‌. பள்ளிக்‌ 
கூடத்திற்கு ஒருமுறை மாஜிக்‌ நிகழ்ச்சி நடத்த வில்லியம்ஸ்‌ என்பவர்‌ 
வந்திருந்தார்‌... அவரால்‌ கவரப்பட்டேன்‌.. அவருடைய நிகழ்ச்சிகளால்‌ 
ஈர்க்கப்‌ பட்டு அவரிடம்‌ மாஜிக்‌ கற்றுக்கொள்ள விரும்பினேன்‌... என்‌ 
ஆர்வம்‌ பார்த்து அவர்‌ சேர்த்துக்கொண்டார்‌.. பத்தாம்‌ வகுப்போடு என்‌ 
படிப்பு நின்று போயிற்று.. அப்புறம்‌ என்‌ முழு கவனமும்‌ மாஜிக்கின்‌ 
மீதுதான்‌. என்‌ குருவிடம்‌ கற்ற வித்தைகளை மேலும்‌ மேலும்‌ இம்ப்ரூவ்‌ 
செய்து வருகிறேன்‌. 

கேள்வி: மாஜிக்‌ என்பது ஏமாற்று வித்தை அல்லவா? மக்களைக்‌ 
கூப்பிட்டு அவர்களிடம்‌ காசு வாங்கி ஏமாற்றலாமா? 

அமரபாரதி: நல்ல கேள்வி, நியாயமான கேள்வி... மக்களை 
முட்டாளாக்கி, அவர்கள்‌ அறியாமையை அரசியல்வாதிகள்‌ காசாக்குவது 


போல நானும்‌ செய்தால்‌ குற்றம்‌ சாட்டப்பட வேண்டியவன்தான்‌.. 
மக்களை நான்‌ மகிழ்விக்கிறேன்‌. வாய்ச்‌ சொற்களால்‌ பந்தல்‌ போட்டு, 
வார்த்தைகளால்‌ சத்தியங்கள்‌ செய்து, என்‌ செளகர்யத்திற்காக அந்த 
சத்தியங்களை மறந்து அவர்களை நான்‌ ஏமாற்றுவதில்லை. என்னுடைய 
நோக்கம்‌ கேளிக்கை..ஒரு நாடகக்‌ கலைஞனைப்‌ போல, ஒரு இசை 
அமைப்பாளனைப்‌ போல ஒரு நாட்டியக்காரனைப்‌ போல அவர்களுக்கு 
பொழுதுபோக்கு அம்சங்களை அள்ளித்‌ தருகிறேன்‌. என்‌ வித்தையை, 
என்‌ கலைத்‌ திறமையை, என்‌ அனுபவங்களை அவர்களிடம்‌ 
வெளிப்படுத்துகிறேன்‌.. ரசிக்கிறார்கள்‌... ஏமாற்றப்படுவதாக 
நினைப்பதில்லை.. 

கேள்வி: உங்கள்‌ மனைவிக்கும்‌ மாஜிக்‌ தெரியுமா? 

அமரபாரதி: இரண்டு வருடங்களுக்கு முன்பு ஒரு 
நிகழ்ச்சியின்போது, சபையிலிருந்து அவளை மேடைக்குக்‌ 
கூப்பிட்டேன்‌.. எத்தனையோ பேரை ஆடியன்ஸிலிருந்து மேடைக்குக்‌ 
கூப்பிட்டிருக்கிறேன்‌.. ஆனால்‌ சந்தியா மேடையேறி வந்தபோது, 
இந்தப்‌ பெண்‌ கடைசிவரை நம்முடன்‌ இருந்தால்‌ என்ன என்ற எண்ணம்‌ 
வந்தது.. நிகழ்ச்சி முடிந்தபின்‌ அவளிடம்‌ சொன்னேன்‌.. மகிழ்ச்சியுடன்‌ 
ஒப்புக்கொண்டாள்‌. எங்கள்‌ திருமணம்‌ நடந்தது. தனியே நான்‌ 
நிகழ்ச்சிகள்‌ நடத்தியபோது செய்து காட்டமுடியாத சில அயிட்டங்களை 
என்‌ மனைவி வந்தபின்‌ அவளுடைய உதவியுடன்‌ என்னால்‌ செய்து 
காட்ட முடிந்தது.. என்‌ மீதும்‌ என்‌ திறமை மீதும்‌ இருக்கிற அளவிற்கு 
மாஜிக்‌ கலையின்‌ மீது அவளுக்குப்‌ பற்று இல்லை.. 

அடுத்த கேள்வி கேட்கப்படுமுன்‌ டெலிபோன்‌ ஒலித்தது. சுதாமதி 
டெலிவிஷனிலிருந்து கண்ணை எடுக்காமலேயே சென்று கோபத்துடன்‌ 
ரிசீவரை எடுத்தாள்‌. 

“சுதாமதி, நான்தான்‌ பேசுகிறேன்‌..” என்று ஆரம்பித்தது 
மறுமுனைக்‌ குரல்‌.. 

“ஸாரி, ராங்‌ நம்பர்‌..” என்று தொடர்பைத்‌ துண்டித்தாள்‌. மறுபடியும்‌ 
தொலைபேசி தொந்தரவு செய்யக்கூடாது என்று ரிசீவரை கீழே 
வைத்துவிட்டு, சோபாவில்‌ அவசரமாக வந்து அமர்ந்தாள்‌. 

கேள்வி: நீங்கள்‌ எந்தெந்த நாடுகளுக்குப்‌ போயிருக்கிறீர்கள்‌? 

அ.பாரதி: பாரதம்‌, இந்தியா, ஹிந்துஸ்தான்‌... 

கேள்வி: வெளிநாடுகளே போனதில்லையா? 

அ.பாரதி: இந்தியாவிலேயே இன்னும்‌ எல்லா மாநிலங்களிலும்‌ என்‌ 
நிகழ்ச்சி நடத்தப்படவில்லை.. அதற்குள்‌ வேறு தேசம்‌ போகும்‌ எண்ணம்‌ 
எனக்கு எப்படி வரும்‌? நான்‌ சாதிக்க வேண்டியது இன்னும்‌ எவ்வளவோ 


இருக்கிறது... வேறு எந்த மேஜிக்‌  நிபுணனும்‌ செய்யாத 


சிலவித்தைகளைச்‌ செய்து காட்டுவது என்‌ எதிர்கால லட்சியம்‌.. அந்த 
வித்தைகளைச்‌ செய்து என்‌ தேசத்து மக்களை நான்‌ மகிழ்வித்த 
பின்னர்தான்‌ வெளிநாடுகளில்‌ என்‌ நிகழ்ச்சிகள்‌ நடக்கும்‌.. 

கேள்வி: அந்தப்‌ புதிய வித்தைகள்‌ என்ன என்று சொல்ல முடியுமா? 

அ.பாரதி: விரைவில்‌ மேடையேற்றுவேன்‌.. அப்போது, பார்த்துத்‌ 
தெரிந்து கொள்ளுங்கள்‌... அது பற்றி முன்கூட்டியே அறிவிக்க எனக்கு 
விருப்பமில்லை. 

கேள்வி: நீங்கள்‌ மிகவும்‌ விரும்பும்‌ மேஜிக்‌ நிபுணர்‌ யார்‌? 

அ.பாரதி: அமரபாரதி.. 

சுதாமதி தன்னை மறந்து கை தட்டினாள்‌.. 

ரூமிலிருந்து வேலைக்காரி எட்டிப்பார்த்துவிட்டு ஆச்சர்யமானாள்‌. 

சுதாமதி சோபாவிலிருந்து எழுந்து தொலைக்காட்சிப்‌ பெட்டியை 
நெருங்கினாள்‌. கேமிரா அமரபாரதியின்‌ மீது நிலைத்திருந்தபோது 
அவனுடைய உதடுகளைத்‌ தொட்டு முத்தமிட்டாள்‌. 

உள்ளிருந்து பார்த்துக்கொண்டிருந்த வேலைக்காரி திடுக்கிட்டு 
அவசரமாக மறைந்தாள்‌. 

௦௦௦௦௦ 


அமரபாரதி காரிலிருந்து இறங்கினான்‌. பின்னாலேயே சந்தியா 
இறங்கினாள்‌... ஹோட்டல்‌ லவுஞ்சிற்குள்‌ நுழைந்தார்கள்‌. 

“உங்கள்‌ இண்டர்வியூ பிரமாதமாக இருந்தது சார்‌,” என்றான்‌ 
ரிசப்ஷனிஸ்ட்‌. 

“தேங்க்யூ...” 

“பேட்டி முடிவில்‌ நீங்கள்‌ ஏதாவது மேஜிக்‌ செய்வீர்கள்‌ என்று 
பார்த்தேன்‌.. ஏமாற்றமாயிருந்தது சார்‌..” 

“அது வெறும்‌ நேருக்கு நேர்தானே? என்‌ நிகழ்ச்சி இன்றைக்குக்கூட 
சபாவில்‌ நடந்தது. முடித்துவிட்டுத்தான்‌ வருகிறோம்‌.. 
ஆர்வமிருப்பவர்கள்‌ அங்கே வந்து பார்ப்பார்கள்‌...” 

“எனக்கு இன்னும்‌ ஒருவாரத்திற்கு ஈவினிங்‌ ஷிப்ட்‌ சார்‌.. என்னால்‌ 
நிகழ்ச்சிக்கு வர முடியாதே...” 

“அதற்காக என்‌ மோதிரத்தை எடுத்து உங்கள்‌ சட்டைப்‌ 
பாக்கெட்டில்‌ போட்டுக்கொள்வதா?” என்றான்‌ அமரபாரதி.. 

அவன்‌ திடுக்கிட்டான்‌. “சார்‌, நான்‌ எங்கே உங்கள்‌ மோதிரத்தை.. 
என்ன சொல்லுகிறீர்கள்‌?” தன்னிச்சையாக அவன்‌ கை சட்டைப்‌ 
பாக்கெட்டைத்‌ தொட்டுப்‌ பார்த்தது. அங்கு ஏதோ தட்டுப்படவே, 
பாக்கெட்டில்‌ கைவிட்டு அந்த தங்க மோதிரத்தை வெளியே எடுத்தான்‌... 
அவன்‌ கண்கள்‌ பிரமிப்பில்‌ பெரிதாக விரிந்திருந்தன. 


“சார்‌, இது எப்படி சார்‌ என்‌ பாக்கெட்டில்‌..?” 


“மாஜிக்‌ பார்க்க வேண்டும்‌ என்று ஆசைப்பட்டீர்களே..” என்று 
சிரித்துக்கொண்டே மோதிரத்தை வாங்கிக்கொண்டான்‌, அமரபாரதி.. 

நம்பிக்கையில்லாமல்‌ மறுபடி மறுபடி தன்‌ பாக்கெட்டைத்‌ தொட்டுப்‌ 
பார்த்துக்கொண்டான்‌ ரிசப்ஷனிஸ்ட்‌. 

அமரபாரதி அறைச்‌ சாவியுடன்‌ நகர ஆரம்பித்த பிறகு நினைவு 
வந்தவனாக, “சார்‌, உங்களுக்கு ஒரு மெஸேஜ்‌..” என்று ஒரு கவரை 
எடுத்து நீட்டினான்‌, ரிசப்ஷனிஸ்ட்‌. 

அமரபாரதி கவரைத்‌ திறந்தான்‌. உள்ளிருந்து ரோஜா இதழ்கள்‌ 
கொட்டின. ரோஜா இதழ்களினூடே ஒரு மிகச்சிறிய வாழ்த்து அட்டை 
நழுவி வந்தது. 

சந்தியா அதைத்‌ திறந்தாள்‌. கையெழுத்தில்லை. ஒரே ஒரு வரிதான்‌.. 
மி லிளிக்ஷிணி சீளிஹி. 

சந்தியாவின்‌ கண்கள்‌ விஷமத்துடன்‌ மின்னின. “என்னப்பா இது.. 
தனியா ஏதாவது செட்டப்பா?” 

அமரபாரதி அந்த வாழ்த்தை முன்னும்‌ பின்னும்‌ திருப்பிப்‌ 
பார்த்தான்‌. “ஆமாம்‌, செட்டப்தான்‌. ஆனால்‌ எந்த செட்டப்‌ என்று 
தெரிந்துகொள்ளலாம்‌ என்று பார்த்தால்‌, அட்ரஸே எழுதவில்லையே, 
பைத்தியக்காரி” என்று சிரித்தான்‌.. லிப்டை நோக்கி நடந்தார்கள்‌.. 

“கவரின்‌ ஓரத்தில்‌ “ஷி' என்று போட்டிருக்கிறது...” 

“எஸ்‌ என்றால்‌ சந்தியா... நீ தான்‌.. நீ இன்னுமா என்னை லவ்‌ 
பண்ணிக்கொண்டிருக்கிறாய்‌?” 

“உதை படவா..” 

லிப்டில்‌ நுழைந்தார்கள்‌. 

“நேற்று அர்த்த ராத்திரி போன்‌ செய்த அதே கிறுக்குதான்‌, இதையும்‌ 
அனுப்பியிருக்க வேண்டும்‌...” 

லிப்ட்‌ திறந்து வெளிப்பட்டார்கள்‌.. 

ரூமிற்குள்‌ நுழையும்போதே டெலிபோன்‌ சிணுங்கியது. 

“அவள்தான்‌, அவள்தான்‌.. ஐ லவ்‌ யூ கிராக்கி...” 

சந்தியா அவசரமாகப்‌ பாய்ந்து ரிசீவரை எடுத்தாள்‌. 

“மே ஐ ஸ்பீக்‌ டு மிஸ்டர்‌ அமரபாரதி?” என்றது கரகரப்பான 
ஆண்குரல்‌. 

“ஒன்‌ மினிட்‌...” -சந்தியா ஏமாற்றத்துடன்‌ ரிசீவரை அமரபாரதியிடம்‌ 

நீட்டினாள்‌. 

“குட்‌ ஈவினிங்‌ மிஸ்டர்‌ அமரபாரதி. என்‌ பெயர்‌ 
கோகுலகிருஷ்ணன்‌... நான்‌ உங்களைச்‌ சந்திக்க விரும்புகிறேன்‌.” 

“என்ன விஷயமாக மிஸ்டர்‌ கோகுல கிருஷ்ணன்‌?” 

“நானும்‌ நீங்களும்‌ இணைந்து செயல்பட்டால்‌, கமர்ஷியலாக 


பெரும்‌ வெற்றி பெறமுடியும்‌ என்று நம்புகிறேன்‌...” 

எதிர்முனைக்‌ குரலில்‌ ஒரு அழுத்தம்‌ இருந்தது. நம்பிக்கையூட்டும்‌ 
வசீகரம்‌ இருந்தது. 

“நாம்‌ சந்திக்க முடியுமா, மிஸ்டர்‌ அமரபாரதி?” 

“சந்திப்போம்‌, சார்‌. நாளைக்காலை என்‌ ஹோட்டல்‌ ரூமிற்கு 
வந்துவிடுங்கள்‌...” 

“எத்தனை மணிக்கு?” 

“ஒன்பது மணி உங்களுக்கு செளகர்யமா?” 

“ஒன்பது மணி,” என்றது கோகுலகிருஷ்ணனின்‌ குரல்‌. 

“அமர்‌” 

அவனுடைய காதில்‌ சந்தியாவின்‌ ஈர உதடுகள்‌ உரசியதும்‌, 
அமரபாரதி விழித்தான்‌. ஜன்னல்‌ வழியே காலை வெளிச்சம்‌ அறைக்குள்‌ 
கசிந்துகொண்டிருந்தது. 

“விடிந்துவிட்டதா?” அமரபாரதியின்‌ குரல்‌ சோம்பலாய்க்‌ கேட்டது. 

“எப்பொழுதோ...” 

சந்தியா அமரபாரதியின்‌ வலது கையைப்‌ பற்றினாள்‌. புடவையை 
விலக்கி தன்‌ வயிற்றில்‌ பதித்தாள்‌. 

“ஏய்‌.. என்ன இன்றைக்குக்‌ காலையிலேயே மூடா?” 

“எங்கே தொட்டுக்கொண்டிருக்கிறீர்கள்‌ அமர்‌?” 

“ஏன்‌? உன்‌ அழகான வயிற்றை...” 

“அங்கே உங்களுக்கு டிக்டிக்‌ கேட்கிறதா?” 

”டிக்டிக்கா? வயிற்றில்‌ வாட்ச்‌ கட்டிக்கொண்டிருக்கிறாயா என்ன...” 
என்று கேட்க ஆரம்பித்தவனுக்கு அவள்‌ சொன்னதன்‌ அர்த்தம்‌ 
புரிந்ததும்‌, கண்கள்‌ விரிந்தன. சட்டென்று படுக்கையில்‌ எழுந்து 
உட்கார்ந்தான்‌. 

“ஈஸிட்‌? எத்தனை நாளாயிற்று?” 

“எத்தனை நாள்‌ என்று டாக்டர்தான்‌ சொல்ல வேண்டும்‌.. நாள்‌ 
தள்ளிப்‌ போய்விட்டது..” என்றாள்‌ சந்தியா, வெட்கத்துடன்‌ அவன்‌ 
மார்பில்‌ முகம்‌ புதைத்து. 

அமரபாரதி அவளை அன்போடு அணைத்துக்கொண்டான்‌. 
அவளை மல்லாத்தி அவள்‌ வயிற்றில்‌ உதடுகள்‌ பதித்து குறுகுறுக்கச்‌ 
செய்தான்‌. காதைப்‌ பதித்து ஒட்டுக்கேட்டான்‌. 

“டிக்‌ டிக்‌ சத்தம்‌ இன்னும்‌ கேட்கவில்லை.. ராசாத்தி பையன்‌ 
ஸைலண்ட்டாக வளர்கிறான்‌ போலிருக்கிறது. மார்னிங்கே டாக்டரிடம்‌ 
போய்விட்டு வந்துவிடுவோம்‌...” 

“அமர்‌, கன்‌ஃபர்ம்‌ ஆகிவிட்டால்‌, என்ன செய்வது?” 


“ஹோட்டல்‌ போவது.. ஸ்வீட்‌ சாப்பிடுவது.. ஏன்‌?” 

“ச்சி, அதையா கேட்டேன்‌? ஏற்கெனவே ஒரு தடவை மிஸ்கேரேஜ்‌ 
ஆகி அபார்ஷன்‌ ஆனதால்‌ அடுத்த தடவை ஜாக்கிரதையாக இருக்க 
வேண்டும்‌, டோட்டல்‌ ரெஸ்ட்‌ எடுக்க வேண்டும்‌ என்று டாக்டர்‌ 
சொல்லியிருக்கிறா ரே.” 

“ஸோ வாட்‌?” 

“நான்‌ எப்படி ரெஸ்ட்‌ எடுப்பது? அப்புறம்‌ ஷோவில்‌ யார்‌ 
உங்களுக்கு ஹெல்ப்‌ பண்ணுவார்கள்‌?” 

“அசடு.. ஷோவா முக்கியம்‌? இதுதான்‌ முக்கியம்‌.. ரெஸ்ட்‌ எடுக்க 
வேண்டும்‌ என்று டாக்டர்‌ சொல்லிவிட்டால்‌, அப்புறம்‌ உன்னைத்‌ 
தொந்தரவு செய்யாமல்‌ ஷோவை நடத்துவது எப்படி என்று நாம்‌ 
திட்டமிடுவோம்‌.. எனக்கு இந்தப்‌ பையன்தான்‌ முக்கியம்‌...” 

“பையன்‌ என்று எப்படித்‌ தெரியும்‌?” 

“அதைக்கூட கண்டுபிடிக்க முடியாதவனாகவா இத்தனை நாள்‌ 
மாயா ஜாலம்‌ செய்துகொண்டிருக்கிறேன்‌..?” 

“ஹை! உங்கள்‌ மந்திரக்கோலை வைத்து இப்பொழுதே பையனை 
வெளியே எடுக்க வேண்டியதுதானே?” 

அமரபாரதி அவள்‌ வாயை அவசரமாகப்‌ பொத்தினான்‌. 

“விளையாட்டுக்குக்கூட அப்படிச்‌ சொல்லாதே, சந்தியா. இந்த 
தடவை குழந்தை அவசரப்பட்டுவிடக்கூடாது. பத்து மாசமும்‌ வயிற்றில்‌ 
இருந்து, கொழுக்‌ மொழுக்‌ என்று வளர வேண்டும்‌. முழுசாக வெளியே 
வரவேண்டும்‌. குட்டி சந்தியா மாதிரி இருக்க வேண்டும்ஞ்‌.” 

அவள்‌ வயிற்றைக்‌ காதலுடன்‌, கருணையுடன்‌ தடவிக்‌ கொடுத்தான்‌. 


டெலிபோன்‌ கிணுகிணுத்தது. 
“மார்னிங்‌ சர்வீஸ்‌ சார்‌. காலை ஆறுமணிக்கு எழுப்பச்‌ 
சொல்லியிருந்தீர்கள்‌..” 


“தாங்க்யூஞ்‌.” என்றான்‌ அமரபாரதி.. “ஒன்பது மணிக்கு 
கோகுலகிருஷ்ணன்‌ என்று யாரோ வருகிறார்கள்‌. அவர்‌ வந்துவிட்டுப்‌ 
போனதும்‌, நாம்‌ டாக்டர்‌ வீட்டிற்குக்‌ கிளம்புகிறோம்‌..” 

“அமர்‌..” சந்தியா தயக்கத்தால்‌ உருட்டப்பட்டவள்‌ போல, 
அமரபாரதியின்‌ மார்பு முடியை ஒற்றை விரலில்‌ சுருட்டி செல்லமாகக்‌ 
கூப்பிட்டாள்‌... 

“ம்‌..” 

“டாக்டர்‌ கன்‌ஃபர்ம்‌ பண்ணிவிட்டால்‌ அம்மாவுக்குத்‌ தெரிவிக்க 
வேண்டாமா?” 

“உன்‌ அம்மாவுக்கா?” 

“சந்தோஷமான நேரத்தில்‌ ஏன்‌ சந்தியா மூடைக்‌ கெடுக்கிறாய்‌?” 

“அவர்களுடைய கோபமெல்லாம்‌ இப்போது அடங்கிப்‌ 
போயிருக்கும்‌, அமர்‌...” 

“அவர்கள்‌ கோபம்‌ அடங்கியிருக்கலாம்‌.. என்‌ கோபம்‌ அடங்காது.. 
நீ எப்படி வயிற்றுவலியில்‌ துடித்தாய்‌? எக்ஸஸ்‌ ப்ளீடிங்‌ என்று எப்படி 
பயந்து போனாய்‌.? கெளரவத்தையெல்லாம்‌ விட்டுவிட்டு நான்‌ 
படியேறிப்‌ போய்‌ கெஞ்சியபோது உன்‌ அப்பா என்ன சொன்னார்‌ 
தெரியுமா?” 

“தெரியும்‌... ஆனால்‌ அது அப்பா... ஆனால்‌ அபார்ஷன்‌ என்று 
தெரிந்ததும்‌, அம்மா எப்படி தவித்துப்‌ போனாள்‌ தெரியுமா?” 

“என்ன உபயோகம்‌? உன்‌ அப்பாவை மீறிக்கொண்டு அம்மா 
வெளியே வரப்போவதில்லை. பாம்பாட்டி வித்தைக்காரனுக்கெல்லாம்‌ 
பெண்‌ தர மாட்டேன்‌ என்று கேவலமாகப்‌ பேசியவர்தானே உன்‌ 
அப்பா..? பாம்பாட்டி பெண்டாட்டியின்‌ பிரசவத்திற்கு மட்டும்‌ 
மனைவியை அனுப்பிவிடுவாரா என்ன?” 

“வேண்டாம்‌, அமர்‌. அவர்களைப்பற்றிப்‌ பேசி காலையிலேயே 
மூடைக்‌ கெடுத்துக்கொள்ள வேண்டாம்‌ என்று நீங்கள்‌ சொன்னது 
சரிதான்‌...” 

“கண்ணம்மா, உனக்கு அப்பாவோ, அம்மாவோ என்ன செய்ய 
முடியுமோ, அதையெல்லாம்‌ நான்‌ செய்கிறேன்டா.. அதைவிட வேறு 
எதுவும்‌ எனக்கு உசத்தியில்லை..” 

அமரபாரதியின்‌ குரல்‌ உணர்ச்சியில்‌ மினுமினுத்தது. 

சந்தியா அவன்‌ மார்பில்‌ சுருண்டுகொண்டாள்‌. 

“அமர்‌, ஐ லவ்‌ யூடா..” 

“நீயுமா?” என்றான்‌. 

கோகுல கிருஷ்ணனுக்கு நாற்பது வயதிருக்கலாம்‌. உருட்டையான 
முகம்‌. பொருத்தமில்லாத ஃப்ரென்ச்‌ தாடி. தொப்பைக்குக்‌ கீழே 
பாண்ட்டைத்‌ தழைத்து பெல்ட்டால்‌ பிடித்திருந்தார்‌. ஸ்போர்ட்ஸ்‌ 
ஷூக்கள்‌ அவருடைய கால்களில்‌ வேடிக்கையாக இருந்தது. 


தங்க பிரேம்‌ கண்ணாடியைக்‌ கழற்றி, மார்பில்‌ 
தொங்கவிட்டுக்கொண்டார்‌. சபாரி பாக்கெட்டில்‌ மூன்று பேனாத்‌ 
தலைகள்‌ தெரிந்தன. 


“கேன்‌ ஐ ஸ்மோக்‌?” என்று கேட்டு, “ரூமில்‌ வேண்டாம்‌ சார்‌” என்று 
அமரபாரதி மறுத்தபோது “தட்ஸ்‌ ஆல்‌ ரைட்‌” என்று முகத்தில்‌ 
ஏமாற்றத்தைக்‌ காட்டாமல்‌ சிகரெட்டை பாக்கெட்டில்‌ 
போட்டுக்கொண்டார்‌. 

தங்க எழுத்துக்களில்‌ பொறித்த அவருடைய விசிட்டிங்‌ கார்டு, 
பப்ளிசிடி எக்ஸிக்யூட்டிவ்‌, பிரேம்‌ எக்ஸ்போர்ட்ஸ்‌” என்றது. 

“அமரபாரதி, உங்கள்‌ புரோகிராம்‌ காஸெட்‌ ஒன்று பார்த்தேன்‌.. 
ஸிம்ப்ளி சூபர்ப்‌..! காஸெட்டில்‌ இருப்பதைவிடவும்‌ இப்போது 
மேடையில்‌ நீங்கள்‌ இன்னும்‌ நிறைய அயிட்டங்களை இம்ப்ரூவ்‌ 
பண்ணியிருக்கிறீர்கள்‌ என்று கேள்விப்பட்டேன்‌. நீங்கள்‌ மாதத்திற்கு 
மூன்று அல்லது நான்கு நிகழ்ச்சிகள்‌ சபாக்கள்‌ மூலம்‌ தருகிறீர்கள்‌. 
அஃப்கோர்ஸ்‌ அந்தந்த ஊரில்‌, ஹோட்டலில்‌ தங்குவது, போக்குவரத்து 
செலவுகளையெல்லாம்‌ அந்தந்த சபாக்களே ஏற்றுக்கொள்கின்றன 
என்று கேள்விப்பட்டேன்‌..” 

“எல்லாம்‌ விசாரித்திருக்கிறீர்கள்‌..” 

“சபாக்களில்‌ ஒரு நிகழ்ச்சிக்கு உங்களுக்கு எவ்வளவு தருகிறார்கள்‌ 
என்று கேள்விப்பட்டு திடுக்கிட்டேன்‌.. உங்கள்‌ திறமையை நீங்கள்‌ 
அடிமாட்டு விலைக்கு விற்றுக்கொண்டிருக்கிறீர்கள்‌..! அஃப்கோர்ஸ்‌, 
சபாக்களுக்கு கிடைக்கும்‌ கலெக்ஷனில்‌ இதைவிட அதிகம்‌ தரமுடியாது. 
இருந்தாலும்‌ இது தெரு பாட்டுக்‌ கச்சேரி போல்‌ இல்லை. ஆட்டோவில்‌ 
போய்‌ இறங்கி னோமா,மைக்‌ முன்னால்‌ சப்பணம்‌ போட்டு 
உட்கார்ந்தோமா, பாடிவிட்டு வந்தோமா என்றில்லை. ஒரு மாஜிக்‌ 
நிகழ்ச்சி நடத்த வேண்டும்‌ என்றால்‌, அதன்‌ தயாரிப்பு செலவு எவ்வளவு 
இருக்கும்‌ என்று என்னால்‌ யூகிக்க முடிகிறது.. இன்னும்‌ சில நாட்களில்‌ 
உங்களுக்கு சலிப்பு வந்துவிடும்‌... எல்லாம்‌ இவர்கள்‌ கொடுக்கிற 


காசுக்கு இது போதும்‌ என்று தோன்றி விடும்‌. ஒரே மாதிரி 
நிகழ்ச்சிகளை நடத்தினால்‌ மக்களுக்கும்‌ உங்கள்‌ மாஜிக்‌ 
போரடித்துவிடும்‌.. ஃபாரினில்‌ புதுசு புதுசாக அயிட்டங்கள்‌ 
சேர்த்துக்கொண்டே இருப்பார்கள்‌.. அதைப்போல செய்தால்தான்‌ ரிபீட்‌ 
ஆடியன்ஸ்‌ உங்களுக்குப்‌ பெருகும்‌. ரொம்ப போரடிக்கிறேனா, 
அமரபாரதி?” 

“நோ, நோ.. நீங்கள்‌ சொல்வதில்‌ உண்மை இருக்கிறது. புதுசு 
புதுசாய்‌ ஏதாவது செய்யவேண்டும்‌ என்று எனக்கு தாகம்‌ எடுக்கிறபோது 
தயாரிப்பு செலவை நினைத்து என்னை நானே 
கட்டுப்படுத்திக்கொள்வதுண்டு..” 

“வெல்‌, அந்த இடத்தில்தான்‌ பிரேம்‌ எக்ஸ்போர்ட்ஸ்‌ உங்களுடன்‌ 
இணைந்து பணியாற்ற விரும்புகிறது... எங்கள்‌ கம்பெனி பற்றி 
உங்களுக்குத்‌ தெரிந்திருக்கலாம்‌..” 

“டெலிவிஷன்‌ விளம்பரங்களில்‌ பார்த்திருக்கிறேன்‌..” 

“யெஸ்‌, நாங்களேதான்‌.. நான்‌ என்ன திட்டம்‌ வைத்திருக்கிறேன்‌ 
என்று உங்களிடம்‌ சொல்லுகிறேன்‌... உங்களுக்கு சம்மதமா என்று 
சொல்லுங்கள்‌..” 

கூல்டிரிங்ஸ்‌ வந்தது. சந்தியாவும்‌ ஒரு பாட்டிலை எடுத்துக்கொண்டு 
கட்டிலில்‌ உட்கார்ந்தாள்‌. 

கோகுலகிருஷ்ணன்‌ சற்றே உடம்பை முன்னே தள்ளி, ஆர்வம்‌ 
ததும்பும்‌ குரலில்‌ கைகளை அசைத்து அசைத்துப்‌ பேசுவதில்‌ கவனம்‌ 
வைத்தார்‌. 

“அமரபாரதி, எங்கள்‌ கம்பெனிக்கு இந்தியாவில்‌ எல்லா 
பகுதிகளிலும்‌ கிளைகள்‌ இருக்கின்றன. எங்கள்‌ நெட்வொர்க்‌ 
பிரமாண்டமானது. விளம்பரத்திற்காக மட்டும்‌ ஒவ்வொரு வருடமும்‌ 
எங்கள்‌ பட்ஜெட்டில்‌ ஒதுக்கப்படும்‌ தொகையைக்‌ கேட்டால்‌ உங்களால்‌ 
நம்பமுடியாது. சில கோடிகள்‌... உங்கள்‌ திறமையை எங்கள்‌ 
மேடைகளில்‌ வெளிப்படுத்துங்கள்‌. உங்கள்‌ நிகழ்ச்சிகளைத்‌ தொடர்ந்து 
நாங்கள்‌ ஸ்பான்ஸர்‌ செய்கிறோம்‌. சில வாரங்களில்‌ ஏழு 
நாட்களிலும்கூட நிகழ்ச்சிகள்‌ இருக்கலாம்‌. உங்களிடம்‌ நாங்கள்‌ 
எதிர்பார்ப்பதெல்லாம்‌ ஒன்றே ஒன்றுதான்‌. பத்திரிக்கைகளும்‌, மக்களும்‌ 
பிரமித்துப்‌ போக வேண்டும்‌. அமரபாரதி ஷூட்‌ பிகம்‌ தி டாக்‌ ஆப்‌ தி 
டவுன்‌.. உங்கள்‌ நிகழ்ச்சிக்கு கூட்டம்‌ அலை மோத வேண்டும்‌. அந்த 
அளவிற்கு இந்தியாவில்‌ வேறெந்த மாஜிஷியனும்‌ செய்யாத சில 
அயிட்டங்களை நீங்கள்‌ செய்து காட்ட வேண்டும்‌. என்ன 
செலவானாலும்‌ சரி. கம்பெனி அதை ஏற்றுக்கொள்ளும்‌. 
அமரபாரதியைப்‌ பற்றி பேசும்போதெல்லாம்‌ பிரேம்‌ எக்ஸ்போர்ட்ஸ்‌ 


பற்றியும்‌ மக்கள்‌ பேச வேண்டும்‌. அந்த அளவிற்கு நாம்‌ இணைந்து 
செயல்பட வேண்டும்‌..” 

“ஒன்‌ மினிட்‌..” என்று குறுக்கிட்டாள்‌ சந்தியா. “சபாக்கள்‌ 
குறைவான பணம்‌ தருகிறார்கள்‌ என்று சொன்னீர்கள்‌.. நீங்கள்‌ 
எவ்வளவு தருவதாக இருக்கிறீர்கள்‌?” 

“நீங்கள்‌ எவ்வளவு எதிர்பார்க்கிறீர்கள்‌ அமரபாரதி?” 

அமரபாரதி சற்றுத்‌ தயங்கிவிட்டு தொகையைச்‌ சொன்னான்‌. 

கோகுலகிருஷ்ணன்‌ இடதும்‌ வலதுமாக தலையை அசைத்தார்‌. 
“ரொம்ப ஏமாற்றமாக இருக்கிறது. உங்கள்‌ மதிப்பை நீங்கள்‌ இன்னும்‌ 
புரிந்துகொள்ளவில்லை என்றே தோன்றுகிறது. ரொம்ப கம்மியான ரேட்‌ 
சொல்கிறீர்கள்‌.. யோசித்துச்‌ சொல்லுங்கள்‌.” 

வழக்கமாய்‌ பேரம்‌ பேசி நூறு இருநூறைக்‌ குறைக்கும்‌ சபா 
காரியதரிசிகளைத்தான்‌ அமரபாரதி பார்த்திருக்கிறான்‌. பேரம்‌ பேசி 
ரேட்டை உயர்த்தும்‌ முதல்‌ மனிதரை இப்போதுதான்‌ சந்திக்கிறான்‌. 
அந்தப்‌ பதட்டத்திலேயே அவன்‌ வார்த்தைகள்‌ குழறின. மாற்றிய 
தொகையைச்‌ சொன்னான்‌. 

“நோ, நோ, அமரபாரதி, மறுபடியும்‌ குறைவாகவே சொல்கிறீர்கள்‌. 
உங்களுக்கு இந்தக்‌ குழப்பம்‌ வேண்டாம்‌. நானே சொல்கிறேன்‌. கேட்‌ 
கலெக்க்ஷன்‌ என்னவாக இருந்தாலும்‌, அதில்‌ பாதியை உங்களுக்குத்‌ 
தருகிறோம்‌...” 

அமரபாரதி சற்று மிரண்டான்‌. இந்த ஆள்‌ சொல்வதெல்லாம்‌ 
நிஜம்தானா? எல்லாம்‌ சொல்லி முடித்துவிட்டு இன்று ஏப்ரல்‌ முதல்‌ தேதி 
என்று சொல்லிவிடுவாரா? அவனையறியாமலேயே கண்கள்‌ 
காலண்டரைப்‌ பார்த்தன. 

கேட்‌ கலெக்ஷனில்‌ சரிபாதி! சாத்தியமா அது? 

அவனுடைய பிரமிப்பு அடங்குமுன்‌, கோகுலகிருஷ்ணன்‌ பேச்சைத்‌ 
தொடர்ந்தார்‌. 

“நீங்கள்‌ சம்மதம்‌ தெரிவித்தால்‌, கான்ட்ராக்ட்‌ பற்றி மேற்கொண்டு 
பேச எங்கள்‌ கம்பெனி லீகல்‌ டிபார்ட்மென்ட்டிலிருந்து ஆள்‌ வரும்‌. 
செலவு எங்களுக்கு ஒரு பொருட்டல்ல... புதுமையான விளம்பரம்‌ 
செய்யவேண்டும்‌ என்று விரும்புகிறோம்‌. தட்ஸ்‌ ஆல்‌..” 

“எனக்குச்‌ சம்மதம்‌..” 

“வெரி குட்‌.. அட்வான்ஸாக ஐம்பதாயிரம்‌ ரூபாய்‌ தருகிறேன்‌.. இது 
உங்கள்‌ தயாரிப்பு செலவிற்காக.. அடுத்த வாரம்‌ மியூசிக்‌ அகாடமியில்‌ 
நடத்தவிருக்கும்‌ நிகழ்ச்சியில்‌ புது அயிட்டம்‌ ஒன்றைச்‌ சேர்ப்பதற்கான 
செலவிற்காக இந்தப்‌ பணம்‌.. ஒரு வேளை போதவில்லையென்றால்‌ 
மேற்கொண்டு கேளுங்கள்‌.. அந்த நிகழ்ச்சிக்கு எங்கள்‌ எம்‌.டி யை 


அழைத்து வரப்போகிறேன்‌. அவரை அசத்துகிற மாதிரி ஒரு அயிட்டம்‌ 
யோசியுங்கள்‌. அந்த நிகழ்ச்சி முடிந்ததும்‌ நாம்‌ ஒப்பந்தம்‌ போடுவோம்‌...” 

“ஒரு கண்டிஷன்‌ சார்‌..” என்றான்‌ அமரபாரதி.. 

“சொல்லுங்கள்‌..” 

“பணத்தைக்‌ கொடுத்த காரணத்தால்‌ என்‌ சுதந்திரத்தில்‌ 
தலையிடக்கூடாது. நிகழ்ச்சியை அமைப்பது என்‌ இஷ்டப்படிதான்‌ 
இருக்கும்‌...” 

“ஒரு கலைஞனின்‌ சுதந்திரத்தில்‌ குறுக்கிட்டால்‌ அவன்‌ திறமை 
எவ்வளவு தூரம்‌ பாழ்படும்‌ என்று எனக்குத்‌ தெரியும்‌, அமரபாரதி..” 

“எக்காரணம்‌ கொண்டும்‌ என்‌ மாஜிக்‌ பற்றிய தொழில்‌ 
ரகசியங்களை நான்‌ வெளியிட மாட்டேன்‌. கம்பெனி ஆட்கள்‌ யாருக்கும்‌ 
என்‌ தயாரிப்புக்‌ கூடத்திற்குள்‌ அனுமதி தரமாட்டேன்‌...” 

“அஃப்கோர்ஸ்‌..” என்றார்‌, கோகுலகிருஷ்ணன்‌.. “அந்த உரிமையில்‌ 
யாரையும்‌ தலையிட விடமாட்டேன்‌...” 

“எந்தக்‌ கட்டத்திலும்‌, நமக்குள்‌ கருத்து வேறுபாடு வந்தால்‌, இந்த 
ஒப்பந்தத்திலிருந்து விலகிக்கொள்ளும்‌ உரிமையும்‌ எனக்குத்‌ தரப்பட 
வேண்டும்‌..” 

“ஒரு தேர்ந்த வக்கீலைப்போல நீங்கள்‌ மகா 
முன்னெச்சரிக்கையுடன்‌ செயல்படுகிறீர்கள்‌, அமரபாரதி. ஐ லைக்‌ யூ..” 
கோகுலகிருஷ்ணன்‌ உற்சாகத்துடன்‌ அவன்‌ கையைப்‌ பற்றி 
குலுக்கினார்‌. 

“தேங்க்யூ சார்‌..” 

கோகுலகிருஷ்ணன்‌ செக்‌ புத்தகம்‌ எடுத்தார்‌, ஐம்பதாயிரம்‌ என்று 
தொகையை நிரப்பினார்‌... 

“செக்‌ யார்‌ பெயருக்குத்‌ தரட்டும்‌?” 

“அமரபாரதி..” 

காசோலையை வாங்கும்போது, டெலிபோன்‌ ஒலித்தது.. ரிசீவரை 
எடுத்தான்‌. 

“குட்‌ மார்னிங்‌” என்றது அந்தப்‌ பெண்ணின்‌ குரல்‌, “ஐ லவ்‌ யூ 
அமரபாரதி..” 

“யார்‌ நீ?” 

“தெரிந்துகொள்ள வேண்டுமா? நாளைய நிகழ்ச்சிக்கு நான்‌ 
வருகிறேன்‌. நான்காவது வரிசை. இருபத்தெட்டாம்‌ நம்பர்‌ இருக்கை. 
அங்கே பார்த்துக்கொள்ளுங்கள்‌.. ஐ லவ்‌ யூ!” 

காதில்‌ ரீங்காரத்தை மிச்சம்‌ வைத்துவிட்டு தொடர்பு அறுந்தது. 


“யார்‌?” என்றாள்‌, சந்தியா.. 


“வழக்கமான கிராக்கிதான்‌..” என்றான்‌, அமரபாரதி 
சிரித்துக்கொண்டே... 

கோகுலகிருஷ்ணனிடம்‌ இரண்டு நாட்களாகத்‌ துரத்தும்‌ போனைப்‌ 
பற்றிச்‌ சொன்னபோது, அவன்‌ கையை ஓங்கித்‌ தட்டினார்‌. 

“இது உங்கள்‌ பிரபல்யத்தைக்‌ காட்டுகிறது.. இதைப்‌ போன்றதொரு 
போதை உங்கள்‌ ரசிகர்களிடம்‌ இருந்தால்‌ போதும்‌. நீங்கள்‌ மிக 
உச்சமான உயரங்களுக்குப்‌ போகப்‌ போகிறீர்கள்‌...” 

அவருடைய வார்த்தைகள்‌ அவனுக்கு புத்தம்‌ புதிய உற்சாகத்தையும்‌ 
ஒரு சவால்‌ உணர்வையும்‌ கொடுத்தன. 

லிப்ட்‌ வரை சென்று அவரை வழியனுப்பிவிட்டு வந்தான்‌. 


[4] 


“எவ்ரிதிங்‌ இஸ்‌ நார்மல்‌..” என்றார்‌ டாக்டர்‌ திரிபுரசுந்தரி.. சற்றுக்‌ 
குள்ளமாக, சிறு கொண்டையும்‌, பெரிய பிரேம்‌ கண்ணாடியுமாக 
இருந்தார்‌. அந்த கன்ஸல்டிங்‌ அறையில்‌ டாக்டரின்‌ அணுகுமுறையைக்‌ 
கவனித்து பாடம்‌ கற்றுக்கொள்ளும்‌ ஆர்வத்துடன்‌ ஜூனியர்‌ டாக்டர்கள்‌ 
பலர்‌ ஆர்வத்துடன்‌ நின்றிருந்தார்கள்‌. 

“ஆனாலும்‌ ஒரு முறை பிராப்ளம்‌ இருந்ததால்‌, இந்த தடவை 
கவனமாக இருக்க வேண்டும்‌. அதிகமாக ஸ்ட்ரெய்ன்‌ 
பண்ணிக்கொள்ளக்‌ கூடாது. அடுத்த மாதத்திலிருந்து முழு ரெஸ்ட்‌, 
மூன்று மாதங்களுக்குத்‌ தேவைப்படலாம்‌. ஆட்டோக்களை தவிருங்கள்‌. 
எங்கே போனாலும்‌ காரையே உபயோகப்படுத்துங்கள்‌.” 

“யெஸ்‌, டாக்டர்‌..” 

“வாரத்திற்கொரு தடவை செக்கப்பிற்கு வந்துவிடுங்கள்‌...” 

“சரி டாக்டர்‌...” 

“பிளட்‌ பிரஷர்‌ மட்டும்‌ சற்று கூடுதலாய்‌ இருக்கிறது. அதனால்‌ 
டென்ஷனைத்‌ தவிருங்கள்‌. அப்புறம்‌ மிஸ்டர்‌ அமரபாரதி..” 

“சொல்லுங்கள்‌ டாக்டர்‌...” 

“பெண்டாட்டியை நீங்கள்‌ கவனமாகப்‌ பார்த்துக்கொள்வீர்கள்‌ 
என்று தெரியும்‌. அதற்காக அசையவே விடாமல்‌ படுக்கையோடு 
கட்டிப்போட்டு விடாதீர்கள்‌.. நார்மலான சுலபமான வேலைகளைச்‌ 
செய்துகொண்டிருக்கட்டும்‌..” 

எனக்கு மேடையில்‌ உதவிக்கு அழைத்துப்‌ போகலாமா, டாக்டர்‌?” 

“தாராளமாக... ஆனால்‌ கனமான பொருள்களை நகர்த்துவதோ, 
தூக்குவதோ செய்ய வேண்டாம்‌..” 

ஊட்டச்சத்திற்கு ஏதோ டானிக்‌ எழுதிக்‌ கொடுத்தார்‌. 

வெளியே வந்தார்கள்‌. 

“சந்தியா, நீ எனக்கு ஒரு சத்தியம்‌ பண்ணிக்‌ கொடு...” என்றான்‌ 


அமரபாரதி திடுதிப்பென்று. 
சந்தியா குழப்பத்துடன்‌ அவனைப்‌ பார்த்தாள்‌. 
“சத்தியமா...?” 
“ஆமாம்‌.. உனக்கு உடம்பு என்றைக்காவது 


முடியவில்லையென்றால்‌ உடனே தயக்கமில்லாமல்‌ என்னிடம்‌ 


சொல்லிவிட வேண்டும்‌. ஷோவை நான்‌ எப்படி நடத்துவேனோ என்று 
கவலைப்பட்டுக்கொண்டு சொல்லாமல்‌ இருந்துவிடக்‌ கூடாது.. 
சத்தியாவிற்கு அப்புறம்தான்‌ எனக்கு எல்லாமும்‌...” 

சந்தியாவின்‌ கண்கள்‌ ஈரமாயின. தான்‌ எவ்வளவு அதிர்ஷ்டக்காரி 
என்ற பெருமிதம்‌ அந்தக்‌ கண்களில்‌ பளபளத்தது. அவனுடைய அழகான 
உள்ளங்கையைப்பற்றி கன்னத்தில்‌ அழுத்திக்கொண்டாள்‌. 

மறுநாள்‌ நிகழ்ச்சியின்போது, அமரபாரதியின்‌ கண்கள்‌ தாமாக 
நான்காவது வரிசையில்‌ இருபத்தெட்டாம்‌ நம்பர்‌ இருக்கைக்குப்‌ 
போயின. அங்கே இருந்தது ஒரு வழுக்கைத்தலை. நரைத்த மீசையுடன்‌ 
நிலாப்பிறை போல பின்புறம்‌ வெள்ளை முடியும்‌ கொண்ட ஐம்பது 
வயது வழுக்கை. 

போனில்‌ பேசிய பெண்‌ சும்மா புருடா விட்டிருக்கெது..! 

அவனுடைய பார்வை அங்கே அடிக்கடி தாவுவதைக்‌ 
கவனிக்காதவள்‌ போல்‌, சந்தியா ஒரு செளகர்யமான சந்தர்ப்பத்தில்‌ 
அவன்‌ இடுப்பில்‌ கிள்ளினாள்‌. 

“யாரைக்‌ கண்‌ தேடுது?” 

“ஐயையோ, அதெல்லாம்‌ ஒன்றுமில்லை...” 

“எனக்குத்‌ தெரியும்‌- போனில்‌ பேசுகிற குரலை வைத்து தப்பா எடை 
போடாதீர்கள்‌. அந்தப்‌ பெண்‌ இன்று காலை வந்திருந்தது. பல்லெல்லாம்‌ 
கொட்டிப்போய்‌, முன்‌ தலையில்‌ வழுக்கை பெரிதாக, கன்னத்தில்‌ 
இரண்டு வெட்டுத்‌ தழும்பு.. ஸ்லேட்‌ போல முன்பக்கம்‌.. பலகை போல 
பின்பக்கம்‌..” 

“ஏய்‌, ஏய்‌, நான்‌ என்ன ஜொள்ளு கேஸ்‌ என்று நினைத்தாயா? 
அழகைப்‌ பார்த்து மயங்குகிறவனா நான்‌? அப்படி மயங்கியிருந்தால்‌ 
உன்னைப்‌ போய்‌...” 

அவள்‌ கிள்ள வருமுன்‌ சட்டென நகர்ந்து சபையினரைப்‌ பார்த்து 
அடுத்த அயிட்டம்‌ பற்றிப்‌ பேசத்‌ துவங்கியதால்‌ தப்பித்தான்‌. 

நிகழ்ச்சி முடிந்து ஆட்டோகிராப்கள்‌ போட்டு முடித்து, காரில்‌ 
ஹோட்டலுக்குத்‌ திரும்பும்‌ வழியில்‌ அவன்‌ முகம்‌ சற்று கவலையுடன்‌ 
காணப்பட்டதை சந்தியா கவனித்தாள்‌. 

“என்ன மேன்‌, ஏன்‌ டல்லடிக்கிறீர்கள்‌? டோண்ட்‌ ஒர்ரி.. ஹோட்டல்‌ 
போனதும்‌ அந்தப்‌ பெண்ணிடமிருந்து போன்‌ வந்துவிடும்‌.” 

“சீச்சி... அது இல்லை, சந்தியா..நெக்ஸ்ட்‌ வீக்‌ நிகழ்ச்சிக்கு புதிதாக 
ஒரு ஸ்பெஷல்‌ அயிட்டம்‌ பண்ண வேண்டுமே, என்ன செய்யலாம்‌ 
என்று யோசித்துக்கொண்டிருந்தேன்‌..” 

“ஏதாவது ஐடியா தோன்றியதா?” 


“ஐடியாக்கள்‌ தோன்றுகின்றன. எதுவும்‌ புதிதாய்‌ இல்லை...” 

“சொல்ல முடியாது. திடீர்‌ திடீர்‌ என்று ஏதாவது ஐடியா 
தோன்றலாம்‌. எப்போது ஐடியா மின்னலடிக்கும்‌ என்று சொல்ல 
முடியாது. பாத்ரூமில்கூட சடனாக ஸ்ட்ரைக்‌ ஆகலாம்‌...” என்றாள்‌, 
சந்தியா. 

ஹோட்டலை அடைந்து லிப்டில்‌ ஏறி, ரூமிற்கு வந்து கதவு 
திறக்கும்போதே போன்‌ ஒலித்துக்கொண்டிருந்தது. 

அமரபாரதி எடுத்தான்‌. 


“நான்தான்‌” என்றது அந்தப்‌ பெண்‌ குரல்‌. “தயவு செய்து நான்‌ 
பேசுகிறேன்‌ என்று உங்கள்‌ மனைவியிடம்‌ சொல்ல வேண்டாம்‌...” 

“ஏன்‌?” 

“ப்ளீஸ்‌...” 

“சரி.. என்ன வேண்டும்‌?” 

“டியர்‌ அமரபாரதி, உங்களை ஏமாற்றியதற்கு என்னை 
மன்னித்துவிடுங்கள்‌. சும்மா, ஒரு சஸ்பென்ஸிற்காகத்தான்‌ தப்பான சீட்‌ 
நம்பர்‌ கொடுத்திருந்தேன்‌. ஆனால்‌, நீங்கள்‌ என்னைத்‌ தேடுகிறீர்களா 
என்று பார்ப்பதற்காக வேறு சீட்டில்‌ உட்கார்ந்து உங்களையே 
நோட்டமிட்டுக்கொண்டிருந்தேன்‌. பாவம்‌, நீங்கள்‌ எத்தனை தடவை 
அதே இருபத்தெட்டாம்‌ நம்பர்‌ வழுக்கையைப்‌ பார்த்தீர்கள்‌..! என்னைப்‌ 
பார்க்க வேண்டும்‌ போல்‌ இருக்கிறதா?” 

“இல்லை!” 

“கோபமாகப்‌ பேசுகிறீர்கள்‌.. நான்தான்‌ ஸாரி சொல்லிவிட்டேனே! 
நாம்‌ சந்திக்கலாம்‌. இன்றைக்கே, இப்போதே...” 

“வேண்டாம்‌.” 

“ஒரே ஒரு லாஸ்ட்‌ சான்ஸ்‌ கொடுங்கள்‌. ப்ளீஈஈஈஸ்‌” 

“இப்போது என்னால்‌ வர முடியாது.” 

“வெளியே கூப்பிடவில்லை. உங்கள்‌ ஹோட்டலிலேயே 
சந்திப்போம்‌, ரெஸ்ட்டாரண்ட்டில்‌.. தயவு செய்து ஒய்‌ஃப்பைக்‌ கூட்டி 
வந்து விடாதீர்கள்‌. உங்களிடம்‌ தனிமையில்‌ நான்‌ கொஞ்சம்‌ பேச 
வேண்டும்‌..” 

“என்னால்‌ முடியாது...” 

“நீங்கள்‌ வரவில்லையென்றால்‌ நானே மேலே ஏறி வந்துவிடுவேன்‌. 
உங்கள்‌ ரூமிற்கு. பத்துநிமிடம்‌ நேரம்‌ தருகிறேன்‌.ரெஸ்ட்டாரண்ட்டில்‌ 
கோடியில்‌ இருக்கும்‌ டேபிளில்‌ காத்திருக்கிறேன்‌. பின்க்‌ சூடிதார்‌ 
அணிந்திருப்பேன்‌.. பிளாக்‌ லெதர்‌ பேக்‌ வைத்திருப்பேன்‌.” தொடர்பு 


துண்டிக்கப்பட்டது. 


அமரபாரதி ரிசீவரை மெல்ல வைத்தான்‌. 

“யார்‌ போனில்‌?” சந்தியா புடவையிலிருந்து நைட்டிக்கு 
மாறிக்கொண்டே கேட்டாள்‌. 

“யாரோ, ஹோட்டல்‌ ஓனரின்‌ உறவுக்காரனாம்‌.. நான்‌ இங்கு 
தங்கியிருப்பது தெரிந்து, என்னை ரூமில்‌ வந்து பார்க்க வேண்டும்‌ என்று 
கேட்டான்‌. வேண்டாம்‌ என்றதும்‌, கீழே ரெஸ்ட்டாரண்ட்‌ வரை இறங்கி 
வந்தால்‌, ஒரு பத்துநிமிடம்‌ பேசிவிட்டுப்‌ போய்‌ விடுகிறேன்‌ என்கிறான்‌. 
போய்‌ அனுப்பிவிட்டு வந்துவிடவா?” என்றான்‌ அமரபாரதி, அவள்‌ 
கண்களைப்‌ பார்க்காமல்‌. 

“நானும்‌ வரவேண்டுமா?” 

“இப்பொழுதுதான்‌ டிரெஸ்‌ மாற்றினாய்‌, வேண்டாம்‌.. நான்‌ மட்டும்‌ 
போய்‌ அந்த அறுவைக்‌ கேஸை சமாளித்துவிட்டு வருகிறேன்‌...” 

“டின்னர்‌?” 

“நீ வெயிட்‌ பண்ணாதே, சாப்பிட்டுவிடு..” 

“பத்து நிமிடம்தானே? நீங்கள்‌ வந்தவுடன்‌ சேர்ந்து சாப்பிடுவோம்‌..” 

“வேண்டாம்‌, கண்ணம்மா... நீ வேளாவேளைக்கு ஒழுங்கான 
நேரத்தில்‌ சாப்பிட வேண்டும்‌ என்று டாக்டர்‌ சொல்லியிருக்கிறார்‌. 
மறந்து விடாதே..” 

“சீக்கிரம்‌ வந்துவிடுங்கள்‌ அமர்‌.. தனியாக இருந்தால்‌ போர்‌ 
அடிக்கும்‌.” 

“ம்‌” என்று முனகலாய்ச்‌ சொல்லிவிட்டு அமரபாரதி கதவைத்‌ திறந்து 
அவசரமாக வெளியேறினான்‌. லிப்டிற்கு நடக்கும்போது அவனுக்கே 
ஆச்சரியமாக இருந்தது. சந்தியாவிடம்‌ ஏன்‌ பொய்‌ சொல்லத்‌ 
தோன்றியது? யாரோ ஒரு பெண்‌ சொன்ன பேச்சைக்‌ கேட்டுக்கொண்டு- 
என்ன எதிர்பார்‌ த்து இப்போது அவன்‌ கீழே 
இறங்கிக்கொண்டிருக்கிறான்‌..? ரெஸ்டாரண்ட்டிலும்‌ ஒரு வழுக்கை 
உட்கார்ந்திருந்தால்‌..? 

ரெஸ்ட்டாரண்ட்டில்‌ சுதாமதி காத்திருந்தாள்‌. 

அமரபாரதியைப்‌ பார்த்ததும்‌ கை உயர்த்தி அசைத்துக்‌ காட்டினாள்‌. 

அமரபாரதி ஹோட்டலின்‌ அரை வெளிச்சத்தில்‌ அந்த மேஜை 
நோக்கி நடந்தான்‌. அந்தப்‌ பெண்ணை நெருங்க நெருங்க அவனுள்‌ 
மெல்ல ஏதோ ஒரு அசைவு இருந்தது. இசைவு இருந்தது. அவளுக்கு 
நேரெதிரில்‌ நாற்காலியில்‌ போய்‌ உட்கார்ந்தான்‌. 

சுதாமதியின்‌ கண்கள்‌ தழைந்தன. அவனை அவ்வளவு நெருக்கத்தில்‌ 
நேருக்கு நேர்‌ பார்க்கையில்‌ கண்கள்‌ கூசின. 

“நான்‌ உங்களை ஏற்கெனவே பார்த்திருக்கிறேன்‌,” என்றான்‌. 


“ஆமாம்‌” போனில்‌ அவ்வளவு குறும்பாகப்‌ பேசியவள்‌ நேரில்‌ 
அடக்க ஒடுக்கமாக சற்றே தயக்கத்துடன்‌ சொன்னாள்‌. 

“உங்கள்‌ பெயர்‌ சுதாமதிதானே?” 

“அபார ஞாபக சக்தி உங்களுக்கு..” 

“மேடையில்‌ எத்தனையோ பேரைச்‌ சந்திக்கிறேன்‌... எல்லா 
பெயர்களுமா ஞாபகத்தில்‌ இருக்கிறது..?” 

“பின்னே என்‌ பெயர்‌ மட்டும்‌ ஏன்‌ ஞாபகம்‌ இருந்தது..?” 

“பளிச்‌ என்று இருந்தீர்கள்‌. உங்கள்‌ குரல்‌, உங்கள்‌ தோற்றம்‌, 
உங்கள்‌ நடை, உங்கள்‌ சிரிப்பு- ஏதோ ஒன்று உள்‌ மனதில்‌ 
நின்றுவிட்டது. அதனால்‌ உங்களைப்‌ பார்த்ததும்‌ அலைஅலையாக 
ஞாபகம்‌ வருகிறது...” 

“நான்‌ அவ்வளவு அதிர்ஷ்டக்காரியா?” 

அமரபாரதி அவளுடைய படபடக்கும்‌ இமைகளைப்‌ பார்த்தான்‌. 
கிறக்கத்துடன்‌ அவனைப்‌ பார்வையிடும்‌ கண்களைப்‌ பார்த்தான்‌. 
குவிந்த அந்த உதடுகளைப்‌ பார்த்தான்‌. பளிச்சிடும்‌ அந்தப்‌ 
பல்வரிசையைப்‌ பார்த்தான்‌. வழிந்து இறங்கும்‌ கழுத்தைப்‌ பார்த்தான்‌. 

அவன்‌ கண்களிலும்‌ ஒரு மின்சார அலை உருவானது. 

“சுதாமதி.. பெயர்‌ ஸ்வீட்டாக இருக்கிறது..” என்றான்‌, வழக்கமான 
ஆண்‌ வழிசலாக. 

“என்ன ஸ்வீட்‌ சாப்பிடுகிறீர்கள்‌?” 

“பாஸந்தி?” 

“எனக்கும்‌ ரொம்பப்‌ பிடிக்கும்‌.” 

பாஸந்தி ஆர்டர்‌ செய்தார்கள்‌. 

“என்னவோ தனியாகப்‌ பேச வேண்டும்‌ என்றீர்கள்‌?” 

“ப்ளீஸ்‌, மரியாதை கொடுத்துப்‌ பேசாதீர்கள்‌.. என்னை நீ, வா என்று 
ஒருமையில்‌ கூப்பிடுங்கள்‌...” 

“என்னவோ தனியாகப்‌ பேச வேண்டும்‌ என்றாய்‌?” 

“ஆமாம்‌” 

“என்ன?” 

“என்னென்னவோ பேச வேண்டும்‌ என்று நினைத்திருந்தேன்‌. 
ஆனால்‌ இப்போது வார்த்தையே வரமாட்டேன்‌ என்கிறது...” 

“போனில்‌ நறுக்நறுக்‌ என்று பேசுவாயே!” 

“போனில்‌ உங்கள்‌ முகம்‌ தெரியாதே! தைரியமாய்‌ சொல்ல 
நினைத்ததைச்‌ சொல்லிவிடுவேன்‌... உங்களைப்‌ பார்த்ததும்‌ கை, கால்‌ 
எல்லாம்‌ உதறுகிறது..” 

“நான்‌ என்ன ராட்சஸனா, பூதமா?” 

ராட்சஸனாயிருந்தால்‌ அர்த்த ராத்திரியில்‌ உங்களைத்‌ 


தேடிக்கொண்டு தனியே கிளம்பி வந்திருப்பேனா?” 

இரண்டு கண்ணாடிக்‌ கிண்ணங்களில்‌ ஏலக்காய்‌ வாசனையோடு 
பாஸந்தி வந்தது. 

“நேரில்‌ பார்த்தால்‌ இவ்வளவு மெச்சூர்டாகத்‌ தெரிகிறாய்‌.. போனில்‌ 
ஏன்‌ குழந்தை போல என்னென்னவோ பேத்தினாய்‌..?” 

“நான்‌ அடிமனதிலிருந்து சொன்னதெல்லாம்‌ உங்களுக்குப்‌ 
பேத்தலாகத்‌ தெரிகிறதா?” 

“ஆமாம்‌..! என்ன சொன்னாய்‌, நினைவிருக்கிறதா?” 

“ம்‌” அவளுடைய கன்னங்கள்‌ சிவந்து போயின. அவன்‌ கண்களை 
நிமிர்ந்து பார்த்து மீண்டும்‌ குரல்‌ தழைத்துச்‌ சொன்னாள்‌. “ஐ லவ்‌ யூ” 

“ஆர்‌ யூ க்ரேஸி?” என்றான்‌. “உனக்கே தெரியும்‌. எனக்குக்‌ 
கல்யாணமாகி விட்டது, மனைவி இருக்கிறாள்‌ என்று...” 

“தெரியும்‌.” 

“அப்புறம்‌ ஏன்‌ உளறுகிறாய்‌?” 

“கல்யாணமானவரிடத்தில்‌ லவ்‌ வரக்கூடாது என்று எங்காவது 
எழுதி வைத்திருக்கிறதா? நீங்கள்‌ கல்யாணமானவரா, குழந்தைக்‌ 
குட்டிக்காரரா என்றெல்லாம்‌ என்‌ மனசுக்குப்‌ பார்க்கத்‌ 
தோன்றவில்லை.. உங்களைப்‌ பார்த்ததும்‌ பொங்கிக்கொண்டு லவ்‌ 
வந்தது.. லவ்‌ வருகிறது.. நான்‌ என்ன செய்யட்டும்‌?” 

“உனக்கென்ன வயசு, சுதாமதி?” 

“இருபத்தி நான்கு...” 

“காலேஜ்‌ முடித்தாயிற்றா?” 

“முதல்‌ சந்திப்பிலேயே என்னைப்பற்றி எல்லாம்‌ தெரிந்துகொள்ள 
ஆசைப்படாதீர்கள்‌ பாரதி.. போகப்‌ போகத்‌ தெரியும்‌, இந்தப்‌ பூவின்‌ 
வாசம்‌ புரியும்‌...” 

“எத்தனையோ ரசிகர்களைச்‌ சந்தித்திருக்கிறேன்‌.. அதில்‌ 
பெண்களும்‌ இருந்திருக்கிறார்கள்‌. ஆனால்‌, யாரும்‌ என்னை இப்படித்‌ 
தனியாக சந்தித்து பர்ஸனலாகப்‌ பேச ஆசைப்பட்டதில்லை. 
அர்த்தராத்திரியைத்‌ தேர்ந்தெடுத்தது இல்லை...” 

“அவர்கள்‌ எல்லாம்‌ ரசித்தது உங்கள்‌ மாஜிக்கை. அதனால்‌ வந்து 
ஆட்டோகிராப்‌ வாங்கிக்கொண்டு சந்தோஷப்பட்டிருப்பார்கள்‌. நான்‌ 
ரசித்தது உங்கள்‌ நிகழ்ச்சிகளை மட்டுமல்ல. உங்களையும்‌!” அதைச்‌ 
சொன்னபோது அவளுடைய கண்கள்‌ மினுமினுத்தது.. 

“எங்கே தங்கியிருக்கிறாய்‌, சுதாமதி?” 

“என்‌ வீட்டில்தான்‌..” 

“உன்‌ வீட்டில்‌! பின்னே பிளாட்பாரத்தில்‌ தங்கியிருப்பாய்‌ என்றா 
நினைத்து விடுவேன்‌..? உன்‌ அப்பா அம்மா என்ன செய்கிறார்கள்‌? 


அக்கா, தம்பி உண்டா என்றெல்லாம்‌ கேட்கலாம்‌ என்றால்‌, போகப்‌ 
போகப்‌ புரியும்‌ என்று பாட்டுப்‌ பாடுவாய்‌!” 

சுதாமதி சிரித்தாள்‌. 

“வேறு என்ன சாப்பிடுகிறீர்கள்‌?” 

“எதுவும்‌ வேண்டாம்‌.. ரூமிற்கே டின்னர்‌ வந்துவிடும்‌... என்னைக்‌ 
காணவில்லை என்று என்‌ மனைவி இறங்கி வந்தாலும்‌ வந்துவிடுவாள்‌...” 

“ஐயையோ...” 

“ஏன்‌ அலறுகிறாய்‌? என்‌ மனைவியைக்‌ கண்டு என்ன பயம்‌?” 

“பயமில்லை.. குற்ற உணர்வுதான்‌...” 

“என்ன குற்றம்‌ செய்துவிட்டாய்‌?” 

“தனக்கே தனக்கு சொந்தம்‌ என்று 
நினைத்துக்கொண்டிருப்பவளுக்கு உங்களை நான்‌ லவ்‌ பண்ணுகிறேன்‌ 
என்று தெரிந்தால்‌ எப்படி ஷாக்கிங்காக இருக்கும்‌?” 

“உனக்கு அவளைத்‌ தெரியாது...” 

“உங்களுக்கு பெண்களைத்‌ தெரியாது. எனக்கே உங்கள்‌ 
மனைவியைப்‌ பார்க்கும்போது பொறாமையாய்‌ இருக்கிறதே, இன்னும்‌ 
உரிமையுள்ளவள்‌- அவளுக்கு எப்படி இருக்கும்‌..?” 

“அப்புறம்‌..?” 

“என்ன அதற்குள்‌ அப்புறம்‌ என்கிறீர்கள்‌? என்னோடு பேச 
போரடிக்கிறதா?” 

“அப்படியில்லை. என்‌ ஒய்‌ஃப்‌ தூங்குவதற்கு முன்னால்‌ அவளிடம்‌ 
கொஞ்சம்‌ டிஸ்கஸ்‌ பண்ண வேண்டும்‌...” 

“என்னைப்‌ பற்றியா?” 

“ச்சீ... அடுத்த வாரம்‌ மாஜிக்‌ நிகழ்ச்சியில்‌ புதுசாக ஏதாவது செய்ய 
வேண்டும்‌ என்று திட்டமிட்டிருக்கிறோம்‌- புதுசாய்‌ என்ன செய்வது 
என்பது இன்னும்‌ தீர்மானமாகவில்லை.. நேரம்‌ ரொம்ப குறைவாய்‌ 
இருப்பதால்‌ சீக்கிரம்‌ ஒரு முடிவுக்கு வரவேண்டியிருக்கிறது..” 

“உங்களால்‌ எப்படி வேண்டுமானாலும்‌ மாயாஜாலம்‌ செய்ய 
முடியுமா?” 

“வாட்டூயூ மீன்‌?” 

“நான்‌ ஒரு ஐடியா தரலாமா என்பதற்காகக்‌ கேட்டேன்‌..” 

“தாராளமாக...” 

“சமீபத்தில்‌ ஒரு கார்ட்டூன்‌ பார்த்தேன்‌.. அதில்‌ என்ன ஆகும்‌- 
கண்ணாடியில்‌ தெரிகிற பிம்பம்‌..” என்று ஆரம்பித்து அவள்‌ சொல்லச்‌ 
சொல்ல, அமரபாரதியின்‌ கண்கள்‌ வியப்பாலும்‌ சந்தோஷத்தாலும்‌ 
விரிந்தன.. 

“சுதா.. தேங்க்‌ யூ.. தேங்க்‌ யூ வெரி மச்‌. நீ எனக்கு எக்ஸலண்ட்‌ 


ஐடியா தந்திருக்கிறாய்‌.. உனக்கு என்ன வேண்டுமோ, கேள்‌, 
தருகிறேன்‌...” 

“சத்தியமாக?” 

“சத்தியமாக.. ஒரு டின்னர்‌, காஸ்ட்லி டிரெஸ்‌, தங்கச்‌ சங்கிலி எது 
வேண்டும்‌ கேள்‌?” 

“இதெல்லாம்‌ இல்லை..” 

“பின்னே?” 

சுதாமதி தன்‌ கையை மேலே எடுத்தாள்‌. எல்லா விரல்களையும்‌ 
மடக்கி, சுட்டுவிரலை மட்டும்‌ நீட்டி அவன்‌ மார்பைத்‌ தொட்டாள்‌. 

“நீங்கள்‌..” என்றாள்‌. 

“சுதா!” அதிர்ச்சியுடன்‌ அமரபாரதி அவளை நிமிர்ந்து பார்த்தான்‌. 

“யெஸ்‌.. இன்றைக்கில்லாவிட்டால்‌ இன்னொரு நாள்‌...” 

“சுதா நீ என்ன பேசுகிறாய்‌ என்று உனக்குத்‌ தெரிகிறதா?” 

“நாம்‌ மீண்டும்‌ சந்திப்போம்‌, பாரதி...” 

அவள்‌ கண்களில்‌ தொனித்த நம்பிக்கை அவனை என்னவோ 
பண்ணியது. 


[5] 


இருக்கைகள்‌ எல்லாம்‌ நிரப்பப்பட்டுவிட்டன. இருக்கைகள்‌ 
இல்லாமல்‌ பலர்‌ இரண்டு பக்கமும்‌ நின்றபடி நிகழ்ச்சியைப்‌ 
பார்வையிட்டுக்கொண்டிருந்தனர்‌. 

அமரபாரதி அறிமுகப்படுத்தும்‌, புத்தம்‌ புதிய அயிட்டம்‌ என்று 
பேனர்களிலும்‌, தினசரிகளிலும்‌, விளம்பரங்கள்‌ கவர்ந்திழுத்திருந்ததால்‌, 
கூட்டம்‌ அலை மோதுவதில்‌ ஆச்சரியமில்லை என்றே தோன்றியது. 

முதல்‌ வரிசையில்‌ கோகுலகிருஷ்ணன்‌ உட்கார்ந்திருந்தார்‌. 
அவருக்கு அடுத்த இருக்கையில்‌ பிரேம்‌ எக்ஸ்போர்ட்ஸ்‌ நிறுவனத்தின்‌ 
மேனேஜிங்‌ டைரக்டர்‌ கோட்சூட்டுடன்‌ அமர்ந்திருந்தார்‌. 

அமரபாரதி மாமூலான மாயாஜாலங்கள்‌ முடிந்து தன்னுடைய புதிய 
நிகழ்ச்சியைத்‌ துவங்க வேண்டிய தருணம்‌ வந்ததும்‌ கழுத்துப்‌ 
பட்டையும்‌, முதுகும்‌ அதிகமாக வியர்ப்பதை உணர்ந்தான்‌.. 

வழக்கமாக சபையினரைப்‌ பார்த்து எந்தச்‌ சலனமும்‌ இல்லாமல்‌, மிக 
லகுவாக சிரித்துப்‌ பேசுபவன்‌ இப்போது சற்றே டென்ஷனாகக்‌ 
காணப்பட்டான்‌. 

சந்தியா பொருட்களை அடுக்கி வைக்கும்‌ சாக்கில்‌, அவனை மிக 
நெருங்கி, “அமர்‌, என்ன ஆயிற்றுடா உங்களுக்கு? தைரியமாக 
இருங்கள்‌.. நிகழ்ச்சி அட்டகாசமாக அமையப்‌ போகிறது..!” என்று 
புன்னகை சிந்தினாள்‌. 

அமரபாரதி நெஞ்சை நிமிர்த்திக்கொண்டான்‌. 

“நண்பர்களே... நீங்களும்‌- ஏன்‌, நானும்‌ மிக ஆவலுடன்‌ 
எதிர்பார்த்துக்கொண்டிருக்கும்‌ புதிய நிகழ்ச்சி இப்போது துவங்கப்‌ 
போகிறது... இங்கே கவனியுங்கள்‌...” 

மேஜையருகே நின்றிருந்த திரை மூடப்பட்ட ஒரு நீள்சதுர 
வடிவத்தை அதன்‌ சக்கரங்களிலேயே நகர்த்தி வந்து மேடையில்‌ 
மத்தியில்‌ நிறுத்தினான்‌. 

திரையை விருட்டென்று விலக்கினான்‌. 

உள்ளே அலங்காரமான கண்ணாடி ஒன்று நீள்‌ முட்டை வடிவத்தில்‌ 
பளபளத்தது. அதை அவன்‌ நிறுத்திய கோணத்தில்‌, அமரபாரதியையும்‌, 
சந்தியாவையும்‌ சபையோருக்கு கண்ணாடி பிரதிபலித்துக்‌ காட்டியது. 

“உங்களில்‌ யார்‌ வேண்டுமானாலும்‌ மேடையேறி வரலாம்‌..” என்று 


அமரபாரதி சொன்னதும்‌ வெவ்வேறு வரிசைகளில்‌ இருந்த நான்கைந்து 
ஆசாமிகள்‌ கைகளைத்‌ தாக்கினர்‌.. 

“சரி, நீங்கள்‌ அனைவருமே மேடைக்கு வரலாம்‌..” 

ஐந்து பேர்‌ மேடையேறினார்கள்‌. 

“இந்த மாயக்கண்ணாடியை நீங்கள்‌ சோதித்துப்‌ பார்க்கலாம்‌. 
இந்தக்‌ கண்ணாடியைச்‌ சுற்றி வாருங்கள்‌...” 

அனைவரும்‌ வரிசையாகக்‌ கண்ணாடியைச்‌ சுற்றி வந்தனர்‌. சிலர்‌ 
தட்டிப்‌ பார்த்தனர்‌. 

“இந்தக்‌ கண்ணாடியில்‌ ஏதாவது தந்திரம்‌ தெரிகிறதா?” என்று 
அமரபாரதி கேட்டதற்கு அனைவரும்‌ தலையசைத்தனர்‌. இல்லை, 
இல்லை என்று.. 

“நல்லது... சபையில்‌ வேறு யாருக்காவது சந்தேகம்‌ இருந்தாலும்‌ 
வந்து பார்க்கலாம்‌..” 

வேறு யாரும்‌ வரவில்லை. ஐந்து பேரும்‌ மேடையிறங்கத்‌ 
திரும்பியபோது, “உங்களில்‌ யாராவது ஒருத்தர்‌ எனக்கு உதவி செய்ய 
வேண்டுமே..” என்றான்‌ அமரபாரதி.. “இருப்பதிலேயே இளமையாய்‌ 
இருக்கும்‌ நீங்கள்‌ வாருங்கள்‌, சார்‌..” 

அந்த இளைஞன்‌ சற்றே தயக்கத்துடன்‌ சபையினரைப்‌ பார்த்து 
வெட்கப்பட்டுவிட்டு அமரபாரதியை நெருங்கினான்‌. 

மற்றவர்கள்‌ த்த்தம்‌ இருக்கைக்குத்‌ திரும்பினர்‌.. 

“உங்கள்‌ பெயர்‌?” 

“ராம்கிஷன்‌” 

“ராம்கிஷன்‌, இந்த மாயாஜாலக்‌ கண்ணாடியில்‌ உங்களை நீங்களே 
பார்த்துக்கொள்ளுங்கள்‌.” 

ராம்கிஷன்‌ கண்ணாடிக்கு எதிரே நின்றான்‌... கண்ணாடியின்‌ 
பிரேம்களில்‌ பொருந்தியிருந்த சில பல்புகளிலிருந்து வெளிச்சம்‌ 
அவன்மீது பொழிந்தது. பளிச்‌ என்று அவன்‌ பிம்பம்‌ கண்ணாடியில்‌ 
தெரிந்தது. அவனுடைய ஒவ்வொரு அசைவையும்‌ பிம்பம்‌ 
பிரதிபலித்தது. 

“இது ஒரு ஸ்பெஷல்‌ டிரெஸ்‌, இதற்கு மந்திர சக்தி இருக்கிறது... 
மாயாஜால சக்தி இருக்கிறது என்று நான்‌ சொன்னால்‌ நீங்கள்‌ 
நம்பமாட்டீர்கள்‌... நீங்களே பாருங்கள்‌... ராம்கிஷன்‌.. நீங்கள்‌ 
அணிந்திருக்கும்‌ உடையின்‌ மீதே இந்த உடையை அணியுங்கள்‌...” 

சிகப்பு நிற வெல்வெட்‌ துணியில்‌ தோளிலிருந்து கால்‌ வரை மூடும்‌ 
நீளமான அங்கி அது. அதை ராம்கிஷன்‌ அணிய அணிய அவன்‌ 
பிம்பமும்‌ அணிந்தது. கடைசியாக ஒரு முகமுடித்‌ தொப்பியை எடுத்தான்‌ 
அமரபாரதி. அதுவும்‌ அதே சிகப்பு வெல்வெட்டால்‌ 


தயாரிக்கப்பட்டிருந்தது.. அதை ராம்கிஷனின்‌ தலையில்‌ கவிழ்த்து 
மூடினான்‌ அமரபாரதி. கண்ணாடியிலிருந்து ஆறு, ஏழு அடி தள்ளி 


அவனை நிறுத்தினான்‌. 
முகமூடியில்‌ இரண்டு கண்களுக்கான இடங்கள்‌ மட்டுமே வட்டமாக 
வெட்டிவிடப்பட்டிருந்தன. சிகப்பு உடையில்‌ இப்போது தெரிந்தது 


அவனுடைய இரு விழிகள்‌ மட்டுமே.. 

“நண்பர்களே, இந்தச்‌ சிறப்பு உடை அணிந்ததும்‌, ராம்கிஷன்‌ வேறு 
கிரகத்திலிருந்து இறங்கி வந்தவர்‌ போல்‌ உங்களுக்குத்‌ தோன்றலாம்‌. 
அவர்‌ பூமியைச்‌ சேர்ந்தவர்தான்‌. ஆனால்‌, அணிந்திருக்கும்‌ இந்த அங்கி 
அவருக்கு சில புதிய சக்திகளைத்‌ தந்திருப்பதை நீங்கள்‌ பார்க்கப்‌ 
போகிறீர்கள்‌...” 

அமரபாரதி கை உயர்த்தி சைகை செய்ததும்‌, அரங்கிலுள்ள 
அத்தனை விளக்குகளும்‌ அணைக்கப்பட்டன. மேடையில்‌ இருந்த 
விளக்குகளும்‌ அணைக்கப்பட்டன. கண்ணாடியைச்‌ சுற்றியிருந்த 
விளக்குகளைத்‌ தவிர.. 

இப்போது ராம்கிஷனும்‌, அவனுடைய பிம்பமும்‌ மட்டுமே 
மேடையை அலங்கரித்தன. சபையினர்‌ அனைவரது கவனமும்‌ 
அங்கேயே பதிந்திருந்தன. 

அமரபாரதியின்‌ குரல்‌ இருட்டிலிருந்து கணீரென்று ஒலித்தது... 

“ராம்கிஷன்‌, உங்கள்‌ பிம்பத்தை கவனியுங்கள்‌... அதன்‌ வலது 
கையை உங்களால்‌ உயர்த்த முடியுமா?” 

ராம்கிஷன்‌, தன்‌ இடது கையை உயர்த்தினான்‌... பிம்பம்‌ 
பிரதிபலிப்பாய்‌ வலது கையை உயர்த்தியது.. 

“நல்லது... அதன்‌ இடது காலை அசைக்க முடியுமா?” 

ராம்கிஷன்‌ தன்‌ வலது காலை அசைக்க, பிம்பம்‌ தன்‌ இடது காலை 
அசைத்தது. 

“சரி, அதன்‌ தலையை இடதும்‌ வலதுமாக ஆட்டுங்கள்‌..” 

ராம்கிஷன்‌ தன்‌ தலையை அசைத்தான்‌. ஆனால்‌, பிம்பத்தின்‌ 
தலையில்‌ அசைவில்லை.. 

ராம்கிஷன்‌ மிரண்டான்‌. தலையை உலுக்கினான்‌... பிம்பம்‌ 
அசையவில்லை. நம்பமுடியாமல்‌ தன்‌ வலது கையைத்‌ தூக்கி தலையைத்‌ 
தொட்டுப்‌ பார்த்தான்‌. 

பிம்பம்‌ ஓரடி பின்‌ நகர்ந்தது. 

சபையினர்‌ மூச்சை இழுத்துப்‌ பிடித்து “ஹக்‌” என்ற ஒலி எழுப்பினர்‌. 

ராம்கிஷன்‌ ஏதேதோ அசைவுகள்‌ செய்தான்‌. பிம்பம்‌ சற்றும்‌ 
அடிபணியாமல்‌ வெவ்வேறு விதத்தில்‌ அசைந்து அவனை 
வெறுப்பேற்றியது. 


“நண்பர்களே, இப்போது நம்புகிறீர்களா, இது மாயாஜாலக்‌ 
கண்ணாடி என்று?” 

அரங்கம்‌ அதிர அதிர கை தட்டியது.. 

“ராம்கிஷன்‌.. ஜெய்‌ ஆஞ்சனேயா என்று ஒரு தடவை 
சொல்லுங்கள்‌..” 

“ஜெய்‌ ஆஞ்சனேயா...” 

அதைச்‌ சொன்னதும்‌, பிம்பம்‌ நேரானது. ராம்கிஷனின்‌ ஒவ்வொரு 
அசைவும்‌ மறுபடியும்‌ ஒழுங்காகப்‌ பிரதிபலிக்க ஆரம்பித்தது. 

அரங்கம்‌ மீண்டும்‌ கைத்தட்டல்களை அதிகப்படுத்தியது. 

அமரபாரதி ராம்கிஷனை நெருங்கி அவன்‌ தலையில்‌ மூடியிருந்த 
முகமூடியை விலக்கினான்‌... ராம்கிஷன்‌ இமைகளைப்‌ படபடவென்று 
இமைத்தான்‌. கைகளை, கால்களை அசைத்துப்‌ பார்த்தான்‌. பிம்பம்‌ 
இப்போது அடிபணிந்தது. ராம்கிஷன்‌ அவனுடைய கைகள்‌ 
இரண்டையும்‌ தட்டினான்‌. அமரபாரதியை அப்படியே 
கட்டிப்பிடித்தான்‌. 

மேடையின்‌ மற்ற விளக்குகள்‌ எரிந்தன. 

சபையில்‌ இருந்தவர்கள்‌ அத்தனை பேரும்‌ எழுந்து நின்று ஆரவாரம்‌ 
செய்தனர்‌. 

அமரபாரதியின்‌ கண்கள்‌ ஒவ்வொரு தலையிலும்‌ சற்று நேரம்‌ நின்று 
தேடி நகர்ந்தது. 

சுதாமதி எங்கே? சுதாமதி எங்கே? 

சுதாமதியை அவனால்‌ கண்டுபிடிக்க முடியவில்லை. 

பார்வை அடுத்ததாக கோகுலகிருஷ்ணன்‌ மீது கணநேரம்‌ 
தயங்கியது. அவர்‌ இடுப்பருகே கையை வளைத்து கட்டை விரலை 
உயர்த்தி ரகசியமாக கங்கிராட்ஸ்‌ என்று வாயசைத்தார்‌. எம்‌.டி. அவர்‌ 
காதில்‌ ஏதோ சொல்ல, பரபரவென்று மேடையேறினார்‌. மைக்கைப்‌ 
பிடித்தார்‌. 

“நண்பர்களே, நாம்‌ அனைவரும்‌ அமரபாரதியின்‌ மிகச்‌ சிறப்பான 
மாஜிக்‌ பார்த்து பிரமித்துப்‌ போயிருக்கிறோம்‌.. பிரேம்‌ எக்ஸ்போர்ட்ஸ்‌ 
கம்பெனியின்‌ சார்பில்‌ எங்கள்‌ மேனேஜிங்‌ டைரக்டர்‌ இந்த மேடையில்‌ 
ஒரு விஷயத்தை அறிவிக்கச்‌ சொல்லி என்னை அனுப்பியிருக்கிறார்‌. 
வெகு விரைவில்‌ அமரபாரதியின்‌ நிகழ்ச்சிகளை எங்கள்‌ கம்பெனி 
ஸ்பான்ஸர்‌ செய்யவிருக்கிறது.அமரபாரதி புதிது புதிதாய்‌ இன்னும்‌ பல 
அயிட்டங்களைத்‌ தொடர்ந்து அறிமுகப்படுத்த இருக்கிறார்‌ என்பதை 
மகிழ்ச்சியுடன்‌ தெரிவித்துக்கொள்கிறேன்‌. 

கைதட்டல்களின்‌ மத்தியில்‌ இடுப்பு வரை குனிந்து அமரபாரதி 


வணங்கினான்‌. 


மைக்கைப்‌ பிடித்து, கோகுலகிருஷ்ணனுக்கும்‌, பிரேம்‌ 
எக்ஸ்போர்ட்ஸ்‌ கம்பெனிக்கும்‌ நன்றி சொன்னான்‌. 

“இந்தப்‌ புதிய நிகழ்ச்சி உங்கள்‌ எல்லோருக்கும்‌ திருப்தியளிக்கும்‌ 
வகையில்‌ அமைந்தது பற்றி நான்‌ மிகுந்த சந்தோஷப்படுகிறேன்‌. 
இந்நிகழ்ச்சியின்‌ வெற்றிக்கு எனக்கு முழுக்க முழுக்க பக்கபலமாய்‌ 
இருந்தது என்‌ மனைவிதான்‌ என்று பெருமையுடன்‌ 
சொல்லிக்கொள்கிறேன்‌.. இங்கே வா சந்தியா...” 

வெளிச்சம்‌ சந்தியாவின்‌ மீது நிலைக்க, அவள்‌ கூச்சத்துடன்‌ இரு 
கைகளையும்‌ கூப்பினாள்‌. வணக்கம்‌ சொன்னாள்‌. 

அமரபாரதி கட்டிலில்‌ மல்லாந்திருந்தான்‌. 

எத்தனை பத்திரிக்கையாளர்கள்‌..! எத்தனை போட்டோக்கள்‌! 
எத்தனை நிருபர்களின்‌ கேள்வி பதில்கள்‌! எத்தனை கைகுலுக்கல்கள்‌! 
எத்தனை ஆட்டோகிராஃப்கள்‌..! 

சந்தோஷமும்‌, குதூகலமும்‌ பொங்கிப்‌ பொங்கி ஊற்றெடுக்க, 
சந்தியா அவனை இறுக்கமாகக்‌ கட்டிப்பிடித்தாள்‌. கொண்டாட 
வேண்டும்‌ என்று சிணுங்கினாள்‌. கட்டிலில்‌ கொண்டாடினார்கள்‌. 

அமரபாரதிக்கு முழு நிறைவில்லை. நெஞ்சில்‌ ஒரு பெரிய துளை 
இருப்பதுபோல்‌ இருந்தது. 

நிகழ்ச்சிக்கு சுதாமதி ஏன்‌ வரவில்லை..?அவள்‌ வந்திருந்து 
அவன்தான்‌ கவனிக்கத்‌ தவறிவிட்டானா? அப்படி வந்திருந்தால்‌, அவள்‌ 
ரசித்தாளா? 

சந்தோஷத்‌ திருப்தியோடு சந்தியா தூங்கிப்‌ போய்விட்ட பிறகும்‌, 
அமரபாரதி வெகுநேரத்திற்குத்‌ தூங்காமல்‌ விழித்திருந்தான்‌. 

அன்றைக்கு ரெஸ்ட்டாரண்ட்டில்‌ சந்தித்ததற்குப்‌ பிறகு, 
அவளிடமிருந்து ஒரே ஒரு தடவை காலையில்‌ போன்‌ வந்தது. 

“ஜஐடியாவைத்‌ தீர்மானித்துவிட்டீர்களா? திட்டமிட்டுவிட்டீர்களா?” 

“சுதாமதி.. ஐடியாவை ஒருமாதிரி திட்டமிட்டுவிட்டேன்‌. அதை 
நோக்கித்தான்‌ இரவுபகலாக உழைத்துக்கொண்டிருக்கிறேன்‌...” 

“நிகழ்ச்சி முடியும்‌ வரை நான்‌ உங்களைத்‌ தொந்தரவு 
செய்யமாட்டேன்‌, பாரதி...” 

அவள்‌ பாரதி என்று அழைத்தது அவனுக்கு ரொம்பப்‌ 
பிடித்திருந்தது.. சந்தியா அமர்‌, அமர்‌ என்று கூப்பிடுவதைவிட சுதாமதி, 
பாரதி என்று கூப்பிடுவதில்‌ அவனுக்கு ஒரு முழுமை 
கிடைப்பதாகக்கூடத்‌ தோன்றியது. 

சுதாமதியிடம்‌ அவளைப்‌ பற்றிய முழு விவரங்கள்‌ 
வாங்கிக்கொள்ளாமல்‌ விட்டது முட்டாள்தனம்‌ என்று மனசு புலம்பியது. 


அவளுடைய போன்‌ நம்பர்கூட வாங்கிக்‌ கொள்ளவில்லை.! 

மீண்டும்‌ மீண்டும்‌ நினைவுகள்‌ அவளையே ஏன்‌ சுற்றிச்‌ சுற்றி 
வருகின்றன என்று அவனுக்குக்‌ கவலை வந்தது. சற்று 
வலுக்கட்டாயமாக கண்களை மூடி தூக்கத்திற்கு வழி தேடினான்‌. 
எப்போது தூங்கிப்‌ போனான்‌ என்று அவனுக்கே தெரியாது. 

காலை தினசரிகள்‌ எல்லாம்‌ ஏதாவது ஒரு பக்கத்தில்‌ முந்தின நாள்‌ 
நிகழ்ச்சி பற்றி பெருமையுடன்‌ வர்ணித்திருந்தன. நிகழ்ச்சி பார்த்துவிட்டு 
ஒரு பெரிய கம்பெனியே ஸ்பான்ஸர்‌ செய்ய பொறுப்பு 
எடுத்துக்கொண்டிருப்பது பற்றி அறிவிப்பு செய்தன. போன்‌ தொடர்ந்து 
ஒலித்து பல வாழ்த்துக்கள்‌ குவிந்தன. 

அமரபாரதிக்கு ஆச்சரியமாயிருந்தது. அவனுடைய நிகழ்ச்சி 
இவ்வளவு வெற்றி பெறும்‌ என்று அவன்கூட எதிர்பார்க்கவில்லை. 
பிரேம்‌ எக்ஸ்போர்ட்ஸ்‌ கம்பெனியிலிருந்து ஒப்பந்தப்‌ படிவம்‌ 
எடுத்துக்கொண்டு கோகுலகிருஷ்ணன்‌ வந்திருந்தார்‌. 

“அசத்திவிட்டீர்கள்‌, அமரபாரதி.. எம்‌.டி. மிகவும்‌ இம்ப்ரெஸ்‌ 
ஆகிவிட்டார்‌. அடுத்தடுத்து வெவ்வேறு ஊர்களில்‌ நம்‌ நிகழ்ச்சி நடத்த 
ஆடிட்டோரியங்களை புக்‌ பண்ண ஏற்பாடு செய்துவிட்டேன்‌. 
என்னென்ன தேதிகளில்‌ எந்தெந்த ஊர்‌ என்று பட்டியல்‌ 
தயாரித்துக்கொண்டு வந்திருக்கிறேன்‌... நாம்‌ உட்கார்ந்து அதை 
ஃபைனஸைஸ்‌ செய்வோம்‌..” 

பெங்களூர்‌, மைசூர்‌, மும்பை, ஹைதராபாத்‌, அகமதாபாத்‌, தில்லி, 
கோயமுத்தூர்‌, ஊட்டி, பூனா.. கோவா... 

நிச்சயமாக ஒரு ராத்திரியில்‌ இத்தனை ஏற்பாடுகள்‌ 
கோகுலகிருஷ்ணனால்‌ செய்திருக்க முடியாது... ஏற்கெனவே தீர்மானம்‌ 
செய்திருக்க வேண்டும்‌. முன்னெச்சரிக்கையாக இறுதிப்படிவம்‌ மட்டும்‌ 
செய்யாமல்‌ இருந்திருப்பாராயிருக்கும்‌.. 

“அப்புறம்‌ அமரபாரதி, பர்ஸனலாக உங்களுக்கு ஒரு விருந்து 
அளிக்க நான்‌ விரும்புகிறேன்‌. மிக நெருக்கமான சில நண்பர்களை 
மட்டும்‌ அந்த விருந்துக்கு கூப்பிடப்‌ போகிறேன்‌. நீங்களும்‌ உங்கள்‌ 
மனைவியும்‌ அந்த விருந்தில்‌ கலந்துகொண்டு என்னைச்‌ சிறப்பிக்க 
வேண்டும்‌.” 

“சந்தோஷமாக...” 

“வெள்ளிக்கிழமை மாலை ஆறுமணிக்கு, என்‌ வீட்டில்‌... கார்‌ 
அனுப்பி விடுகிறேன்‌. என்‌ மனைவி உங்கள்‌ விசிறி. என்‌ தம்பியும்‌, 
அவன்‌ குடும்பமும்‌ கூட உங்கள்மீது எக்கச்சக்க மதிப்பு 
வைத்திருப்பவர்கள்‌..” 


“எனக்கு இப்போது வாழ்க்கையிலும்‌, தொழிலிலும்‌ ஒரு புதிய 
சவாலைக்‌ கொடுத்திருக்கிறீர்கள்‌, மிஸ்டர்‌ கோகுலகிருஷ்ணன்‌.. 
சமூகத்தில்‌ புதிய அந்தஸ்து கொடுத்திருக்கிறீர்கள்‌.. சேலம்தான்‌ என்‌ 
சொந்த ஊர்‌. என்‌ வீடு அங்கேதான்‌ இருக்கிறது... நிகழ்ச்சிகளுக்காக 
வெளியூர்களில்‌ ஹோட்டலில்‌ ரூம்‌ எடுத்துத்‌ தங்கும்போது நிகழ்ச்சிகள்‌ 
முடிந்ததும்‌ நான்‌ சேலத்திற்குக்‌ கிளம்பிவிடுவது வழக்கம்‌..இப்போது 
நீங்கள்‌ கொடுக்கும்‌ விருந்துக்காக வெள்ளிக்கிழமை வரை இங்கே 
தங்கலாமா, அல்லது சேலம்‌ போய்விட்டு வரலாமா என்று 
யோசிக்கிறேன்‌...” 

“மாஜிக்‌ நிகழ்ச்சிக்கான பொருள்களை எங்கே வைத்திருக்கிறீர்கள்‌?” 

“மெட்ராஸில்‌ ஒரு சிறிய வீடு வாடகைக்கு எடுத்திருக்கிறேன்‌. 
அங்கேதான்‌ எல்லா பொருள்களும்‌, செட்டிங்குகளும்‌ 
வைத்திருக்கிறேன்‌. எனக்கு ஒரு அஸிஸ்டெண்ட்‌ இருக்கிறான்‌, 
கதிரேசன்‌ என்று.. அவனை இன்னும்‌ வெளியுலகிற்கு நான்‌ அறிமுகம்‌ 
செய்யவில்லை. ஏனென்றால்‌ என்‌ மனைவியைத்‌ தவிர 
கதிரேசனுக்குத்தான்‌ என்னுடைய நிகழ்ச்சிகள்‌ பற்றிய ரகசியங்கள்‌ 
எல்லாம்‌ தெரியும்‌. எனக்கு உதவி செய்வது யார்‌ என்று 
தெரிந்துவிட்டால்‌, அவனை வெளியே இழுப்பதற்கு என்‌ 
போட்டியாளர்கள்‌ விரும்பக்கூடும்‌. இப்போது என்‌ அயிட்டங்கள்‌ 
எல்லாவற்றையும்‌ அவன்‌ பொறுப்பில்தான்‌ அந்த வீட்டில்‌ 
விட்டுவைத்திருக்கிறேன்‌...” 

“இந்த கண்ணாடி மேஜிக்‌ கண்டு எல்லோரையும்‌ போல நானும்‌ 
அசந்துவிட்டேன்‌, அமரபாரதி. அது எப்படி ஒரு பிம்பம்‌ வேறுமாதிரி 
நடந்துகொண்டது? அது ட்ரிக்கா அல்லது நிஜமாகவே மாயாஜாலமா?” 

அமரபாரதி புன்னகையை அகலமாக்கினான்‌. “என்‌ நிகழ்ச்சிகள்‌ 
பற்றிய ரகசியங்களைக்‌ கேட்கக்‌ கூடாது என்று நமக்குள்‌ ஏற்கெனவே 
ஒரு ஒப்பந்தம்‌ இருக்கிறது சார்‌..” 

“நோ, நோ, நான்‌ சும்மா ஃப்ரெண்ட்லியாகத்தான்‌ கேட்டேன்‌.. 
உங்கள்‌ மனைவி எங்கே?” 

“இந்த ஹோட்டலில்‌ ஏதோ ஒரு கம்பெனி புடவைக்‌ கண்காட்சி 
நடக்கிறதாமே.. அதற்குப்‌ போயிருக்கிறாள்‌...” 

“அவர்களையும்‌ பர்ஸனலாக விருந்துக்குக்‌ கூப்பிடலாம்‌ என்று 
நினைத்தேன்‌.” 

“அதனால்‌ என்ன சார்‌? நான்‌ வேறு, அவள்‌ வேறு இல்லை. 
தனித்தனி ஃபார்மாலிட்டி எல்லாம்‌ அவசியமில்லை...” 

“வெள்ளிக்கிழமை மாலை ஆறுமணி... நான்‌ ஐந்தே முக்காலுக்கு கார்‌ 
அனுப்பிவிடுகிறேன்‌.” என்று கோகுலகிருஷ்ணன்‌ எழுந்தபோது 


கதவைத்‌ தட்டிவிட்டு ஹோட்டல்‌ சிப்பந்தி நுழைந்தான்‌. கையில்‌ 
வெள்ளையாக ஒரு கவர்‌ வைத்திருந்தான்‌. அமரபாரதிக்கு வணக்கம்‌ 
சொன்னான்‌. 

“சார்‌, இதை யாரோ ரிசப்ஷனில்‌ கொண்டுவந்து கொடுத்தார்களாம்‌. 
உங்களுக்கு ஒரு கவர்‌...” 

அந்தக்‌ கவரை வாங்கி, அதன்‌ மீதிருந்த கையெழுத்தைப்‌ 
பார்த்ததுமே அமரபாரதியின்‌ உடம்பில்‌ ஜிவ்வென்று மின்சார ஓட்டம்‌ 
ஏற்பட்டது. இது முன்பு வந்த கவர்களில்‌ இருந்த அதே கையெழுத்து. 
சுதாமதியின்‌ கையெழுத்து..! 

உடனடியாக அந்தக்‌ கவரைத்‌ திறந்து பார்க்க வேண்டும்‌ போல்‌ 
எழுந்த துடிப்பை நாகரிகம்‌ கருதி அடக்கிக்கொண்டு, அமரபாரதி 
கோகுலகிருஷ்ணனை வழியனுப்பினான்‌. அவர்‌ லிப்டில்‌ மறைந்ததும்‌ 
அவசரமாக கதவைச்‌ சாத்திக்கொண்டான்‌. 

கவரைத்‌ திறந்தான்‌.. 

பாரதி, 

திகிழிஜிகிஷிஜிமிசி 

சந்திக்கிறோம்‌- இன்று மாலை ஆறு மணி, சாவி இத்துடன்ஞ்‌ 

கையொப்பம்‌ இல்லை. முன்னெச்சரிக்கைக்காரி. ஒரு சிறிய 
பாலிதீன்‌ கவரில்‌ பித்தளைச்‌ சாவி இருந்தது. சாவியைக்‌ கோத்திருந்த 
சாவி வளையத்தில்‌ இருந்த வாசகத்தைப்‌ பார்த்தான்‌. 

காட்டேஜ்‌ எண்‌ ஒன்பது, வெள்ளி நிலா மணல்வெளி. 

வெள்ளி நிலா மணல்வெளி. 

கேள்விப்பட்டிருக்கிறான்‌. மகாபலிபுரம்‌ போகும்‌ வழியில்‌ ஒரு 
தனியார்‌ பீச்‌. அங்கு தனிமையை பாதிக்காத காட்டேஜ்கள்‌ மிகவும்‌ 
பிரபலம்‌. சுதாமதி அவ்வளவு ரகசியமான இடத்தில்‌ ஒரு காட்டேஜ்‌ புக்‌ 
பண்ணி, அவனுக்குச்‌ சாவி அனுப்புகிறாள்‌ என்றால்‌, அவளுடைய 
தைரியமான அழைப்பின்‌ பின்னால்‌ எவ்வளவு அந்தரங்கமான ஆசை 


இருக்க வேண்டும்‌! 


அவனுடைய விரல்கள்‌ நடுங்கின. உள்ளங்கையை 
மூடிக்கொண்டான்‌. சாவி அவன்‌ கைக்குள்‌ சில்லென்று இதமாகப்‌ 
பதிந்தது. 

கதவு திறக்கும்‌ ஒலி கேட்டதும்‌ மெல்லிய திடுக்கிடலோடு 
நிமிர்ந்தான்‌. 

சந்தியா! 


அவசரமாக, ஆனால்‌ வெகு இயல்பாக, கையை பாண்ட்‌ 
பாக்கெட்டிற்குள்‌ செருகி, சாவியை பாக்கெட்டிற்குள்‌ நழுவவிட்டான்‌. 
மேஜை மீதிருந்த கவரின்‌ மீது ஒரு புத்தகத்தை நகர்த்தி வைத்தான்‌. 


சந்தியாவின்‌ கையில்‌ இரண்டு புடவைக்‌ கவர்கள்‌ இருந்தன. 
புன்னகையுடன்‌ நுழைந்தாள்‌. கட்டிலின்‌ மீது கவர்களைப்‌ போட்டாள்‌. 
புடவையை வெளியே எடுத்தாள்‌. தன்‌ தோள்‌ மீது போர்த்திக்‌ 
காட்டினாள்‌. 

“இந்த டிஸைன்‌ பிடித்திருக்கிறதா?” 

கத்தரிப்பூ நிற ஸாரியில்‌ அரக்குப்‌ பூக்கள்‌, இரண்டுமே 
அடர்த்தியான நிறங்களாயிருந்தபோதிலும்‌, புடவை வெகு பிரகாசமாக 
இருந்தது. 

“நீ செலக்ட்‌ பண்ணினது இதுவரையில்‌ எது சொத்தையாய்‌ 
இருந்திருக்கிறது?” என்றான்‌ அமரபாரதி. 

“இந்த செலக்சஷனையும்‌ சேர்த்துத்தானே சொல்கிறீர்கள்‌?” என்று 
அவன்‌ நெஞ்சில்‌ ஒரு விரலை வைத்துக்‌ கேட்டாள்‌ சந்தியா. 

“யெஸ்‌, பேபி...” 

“நான்‌ ஒன்றும்‌ பேபி இல்லை...” 

“நான்‌ இந்த பேபியிடம்‌ பேசினேன்‌...” என்று அவள்‌ வயிற்றைத்‌ 
தொட்டான்‌, அமரபாரதி. சந்தியா சற்றே கூசினாள்‌. மெல்லிய 
சிணுங்கலுடன்‌, சட்டென்று அவன்‌ மார்பில்‌ சாய்ந்துகொண்டாள்‌. 

அமரபாரதி பதறினான்‌. அவள்‌ உடம்பு அழுந்தும்போது, பாண்ட்டில்‌ 
இருக்கும்‌ சாவி அவள்‌ உடம்பில்‌ குத்தினால்‌, என்ன ஏது என்று 
கேட்டாலும்‌ கேட்பாள்‌. தொடையை வெகு இயல்பாக சற்று நகர்த்தி 
அவள்‌ உடம்பில்‌ சாவி வடிவம்‌ உறுத்தாமல்‌ நின்றுகொண்டான்‌.. அவள்‌ 
முதுகில்‌ கை வைத்து வருடியபோது, அதில்‌ ஒரு போலித்‌ தன்மை 
கலந்துவிட்டதாக அவனுள்‌ ஒரு உறுத்தல்‌ எழுந்தது... 

“இன்றைக்குத்தான்‌ புரோகிராம்‌ இல்லையே, ஈவினிங்‌ ஏதாவது 
சினிமா போகலாமா, அமர்‌?” 

“இன்றைக்கா?” அவன்‌ முகத்தில்‌ தெரியும்‌ மாற்றத்தை அவள்‌ 
பார்த்துவிடக்‌ கூடாது என்பதற்காகவே, அவசரமாக அவளை 
அணைத்து அவள்‌ தோளில்‌ முகம்‌ புதைத்துக்கொண்டான்‌. 

“இன்று ஈவினிங்‌ முடியாதே கண்ணம்மா...” 

“ஏன்‌ அமர்‌?” அவனுடைய அடர்த்தியான தலைமுடியில்‌ அவள்‌ 
விரல்களை நுழைத்து அவனை இன்னும்‌ இறுக்கிக்கொண்டு கேட்டாள்‌. 

“இன்றைக்கு வேலை இருக்குடா...” 

“யாருடன்‌?” 

“அந்த “யாருடன்‌” அவனுள்‌ கத்திக்குத்தாய்‌ இறங்கியது. சந்தியா 
சட்டென்று பின்வாங்கி அவனைக்‌ கண்களுக்குள்‌ பார்த்துக்‌ கேட்டதும்‌ 
பதட்டம்‌ அதிகமானது. தன்‌ பார்வையை அவசரமாக 
விலக்கிக்கொண்டான்‌. 

“கோகுலகிருஷ்ணன்‌ வந்திருந்தார்‌, சந்தியா...” 

“தெரியும்‌..” 

“அக்ரீமெண்ட்‌ காப்பிகள்‌ எல்லாம்‌ கொடுத்திருக்கிறார்‌..” 

“அதனால்‌?” 

“கையெழுத்துப்‌ போடுவதற்கு முன்‌, லீகல்‌ விவகாரங்கள்‌ எல்லாம்‌ 
கரெக்டாக இருக்கிறதா, நமக்கு ஒன்றும்‌ ஆபத்தில்லையே, 
அநாவசியமான சிக்கல்கள்‌ இல்லையே என்று தெரிந்துகொள்ள, 
எனக்குத்‌ தெரிந்த ஒரு வக்கீலைப்‌ பார்த்துக்‌ கேட்கலாம்‌ என்று 
நினைத்தேன்‌. என்‌ வக்கீல்‌ ஃப்ரெண்டுக்கு போன்‌ செய்து கேட்டேன்‌. 
நாளைக்கு எங்கேயோ ஊருக்குப்‌ போகிறானாம்‌. அதனால்‌ இன்று 
சாயந்திரம்‌ வா, பேசுவோம்‌ என்றான்‌.. போயே ஆக வேண்டும்‌...” 

“ஆறு மணிக்கு வக்கீல்‌ வீடு போகிறோம்‌. அதிகபட்சம்‌ அரைமணி 
ஆகுமா? அங்கிருந்து பீச்‌ போவோம்‌...” 

“இ..இல்லை சந்தியா, வக்கீல்‌ வீட்டிற்கு நீ வேண்டாம்‌..” 


“ஏன்‌?” 
“அவன்‌.. அவன்‌ கொஞ்சம்‌ சபல கேஸ்‌...” 
“ஸோ வாட்‌? நான்‌ தனியாகப்‌ போகவில்லையே, 


உங்களுடன்தானே போகிறேன்‌?” 

“இல்லை, சந்தியா, சொன்னால்‌ கேளேன்‌. அவன்‌ சில சமயம்‌ 
சாயந்திரமானால்‌ தண்ணியடிப்பான்‌. பீர்‌ போடாமல்‌ பேச மாட்டான்‌. நீ 
இருந்தால்‌ கொஞ்சம்‌ தர்மசங்கடமாக உணர்வான்‌...” 

“அவனா, நீங்களா?” 

“ஏய்‌!” 

“எவ்வளவு ஆசையாக வெளியே போகலாம்‌ என்கிறேன்‌.. 
கொஞ்சம்கூட லட்சியமில்லாமல்‌ தள்ளுகிறீர்களே..” 

“இன்றைக்குத்தானே வேண்டாமென்கிறேன்‌? நாளைக்கு 
ப்ராமிஸாக வெளியே அழைத்துப்‌ போகிறேன்‌, கண்ணம்மா...” 

“நான்‌ தனியே ரூமில்‌ உட்கார்ந்து கொட்டு கொட்டு என்று என்ன 
செய்வது?” 

“டி.வி.பாரேன்‌.. ஸ்டார்‌ புரோகிராம்‌, பி.பி.ஸி புரோகிராம்‌ என்று 
ஏதாவது வந்துகொண்டே இருக்கிறதே! ப்ளீஸ்‌, புரிந்துகொள்‌ 
செல்லம்‌...” 

“உங்கள்‌ வக்கீல்‌ ஃப்ரெண்ட்‌ பேர்‌ என்ன?” 

“சு” என்று ஆரம்பித்து சற்று தயங்கி “சுந்தரராமன்‌” என்றான்‌. 

“எங்கேயிருக்கிறது அவர்‌ வீடு?” 

“எதற்கு சந்தியா இதையெல்லாம்‌ கேட்கிறாய்‌?” 

“நீங்கள்‌ திரும்பி வர எத்தனை நேரம்‌ ஆகும்‌ என்று 


தெரிந்துகொள்ளத்தான்‌...” 

“அதிகபட்சம்‌ ஒரு மணி நேரம்‌...” 

“சீக்கிரம்‌ வந்துவிட வேண்டும்‌...” 

“சரி, கண்ணா...” 

அவளை அப்படியே நகர்த்திப்‌ போய்‌ கட்டிலில்‌ உட்கார வைத்தான்‌. 
கன்னத்தில்‌ உதடுகளால்‌ தேய்த்து, காதை நிமிண்டினான்‌. 

சந்தியா நெளிந்தாள்‌. கன்னம்‌ சிவப்பானது.. இமைகள்‌ 
படபடத்தன... “புடவைகளைக்‌ கலைக்காமல்‌ பெட்டிக்குள்‌ வைத்துவிட்டு 
வந்து விடுகிறேன்‌... ஒன்மினிட்‌..” என்றாள்‌, எழுந்தாள்‌. 

பெட்டியைத்‌ திறந்து அவள்‌ புடவைகளை 
வைத்துக்கொண்டிருந்தபோது, அவசரமாக மெத்தையை உயர்த்தி 
அதனடியில்‌ சாவியை வைத்தான்‌, அமரபாரதி. 

அவள்‌ திரும்பி வருவதற்குள்‌ மேஜை மீதிருந்த சுதாமதியின்‌ கவரை 
எடுத்து கசக்கி, குப்பைக்‌ கூடையில்‌ போட்டான்‌. 

மனசு படபடவென்று அடித்துக்கொண்டது. சந்தியா நிமிர்ந்ததும்‌ 
அவளை அணைத்து கட்டிலில்‌ சரித்தான்‌. 


[7] 


வெள்ளி நிலா மணல்வெளியில்‌ நிலா இன்னும்‌ எட்டிப்‌ 
பார்க்கவில்லை. மாலை சூரியனின்‌ மஞ்சள்‌ வெளிச்சம்‌ தென்னை, பலா 
வாழைகளின்‌ உச்சிகளை வருடிக்கொண்டிருந்தது. 

அமரபாரதி ஆட்டோவிலிருந்து இறங்கிக்கொண்டான்‌. கண்களில்‌ 
திருட்டு பயம்‌ இருந்தது. தெரிந்தவர்கள்‌ யாருடைய கண்களிலாவது 
தென்பட்டு விடுவோமா என்ற அச்சம்‌ இருந்தது. அவசரமாக 
காட்டேஜை நோக்கி நடந்தான்‌. காட்டேஜ்‌ ஒன்பது என்ற 
எழுத்துக்களை ரோஜாச்‌ செடியருகே போர்டில்‌ படித்தான்‌. 

தேக்குக்‌ கதவில்‌ பழங்காலத்து மணி. அடித்தான்‌. 

கதவு திறந்தது. 

கண்களில்‌ வெளிச்ச வெள்ளத்துடன்‌, சுதாமதி. 

“எங்கே வராமல்‌ இருந்துவிடுவீர்களேோ என்று எனக்குக்‌ 
கவலையாய்‌ இருந்தது..” என்றாள்‌. அவனை உள்ளே அனுமதித்து கதவு 


சாத்தினாள்‌. 
அமரபாரதி எச்சில்‌ கூட்டி விழுங்கினான்‌. 
மனைவியில்லாத இன்னொரு இளம்‌ பெண்ணுடன்‌, 


சர்வசுதந்திரத்துடன்‌ சாத்திய கதவுக்குப்‌ பின்னே நிற்கும்‌ அனுபவம்‌ 
அவனுக்கு அதுதான்‌ முதல்‌ தடவை. கிளுகிளுப்பும்‌, பயமும்‌, குற்ற 
உணர்வும்‌, ஆர்வமும்‌, சபலமும்‌ எல்லாமாகச்‌ சேர்ந்து அவனைக்‌ 
குழப்பின. தன்னை இயல்பாக்கிக்கொள்ள மணிக்கட்டை உயர்த்தி 
வாட்சைக்‌ காட்டினான்‌. 

“கரெக்டாக ஆறு மணி,” என்றான்‌. “நீ எப்போது வந்தாய்‌?” 

“பத்து நிமிஷத்துக்கு முன்னால்‌..” 

இரட்டைக்கட்டில்‌.. இரண்டு பிரம்பு நாற்காலிகள்‌, ஒரு சிறிய 
டீப்பாய்‌, பிரிட்ஜ்‌, கலர்‌ டெலிவிஷன்‌, டெலிபோன்‌, ஏர்கண்டிஷனர்‌, 
செயற்கைப்‌ பூந்தொட்டி, சுகந்த மணம்‌.. 

அவனுடைய கையைப்‌ பற்றி அவள்‌ உள்ளே அழைத்துப்‌ போனாள்‌. 
அவனுள்‌ மெல்லிய தடுமாற்றம்‌ இருந்தது. 

“புரோகிராம்‌ ரொம்ப நன்றாக இருந்தது என்று கேள்விப்பட்டேன்‌. 
அதற்கு ஒரு பரிசு..” என்று சட்டென்று அவன்‌ முகத்தைப்பற்றி, அவன்‌ 
கன்னத்தில்‌ முத்தமிட்டாள்‌. 


கன்னம்‌ பற்றியெரிந்தது. அமரபாரதியின்‌ கால்கள்‌ 
தொய்ந்தன.சுதாமதியின்‌ திண்ணென்ற உடம்பு அவன்மீது பதிந்தபோது 
அவனுள்‌ ஏற்பட்ட மாற்றங்‌ களின்‌ வேகத்தை அவனால்‌ தாங்க 
முடியவில்லை. 

“நீ ஏன்‌ புரோகிராமிற்கு வரவில்லை, சுதா?” 

“சூழ்நிலை இடம்‌ கொடுக்கவில்லை” என்றாள்‌. 
“எதிர்பார்த்தீர்களா?” 

“கூட்டத்தில்‌ தேடினேன்‌...” 

“அங்கே நான்‌ வந்திருந்தாலும்‌ இவ்வளவு சுதந்திரமாக உங்களைப்‌ 
பாராட்டியிருக்க முடியாது. உரிமையுடன்‌ எனக்குத்‌ தருவதாகச்‌ சொன்ன 
கூலியையும்‌ கேட்டிருக்க முடியாது..” 

“கூலியா? என்ன கூலி?” 

“அன்றைக்கு ஹோட்டலில்‌ சொன்னேனே...” என்று அவன்‌ மார்பில்‌ 
சுட்டுவிரல்‌ வைத்து அழுத்தினாள்‌. விரலை நகர்த்தி இரு 
பொத்தான்களுக்கு நடுவில்‌ இருந்த இடைவெளியில்‌ நுழைத்து அவன்‌ 
மார்பு முடியைத்‌ தொட்டு சுருட்டி இழுத்தாள்‌. அவளுடைய அழகான 
கண்கள்‌ கிறக்கத்தில்‌ மேலெழும்பின. அப்படியே அவன்‌ மார்பில்‌ 
சாய்ந்து உதடுகளால்‌ இழைத்துத்‌ தேய்த்தாள்‌. அவளுடைய வெப்பமான 
மூச்சு அவன்‌ மார்பில்‌ சுட்டது. அவள்‌ உடம்பு தகதகவென்று தகிப்பதை 
அவனால்‌ உணர முடிந்தது. சந்தியாவைவிட இவள்‌ சற்று 
முரட்டுத்தனமானவளாய்‌ இருப்பாள்‌ என்று தோன்றியது. 

மெல்ல கைகளை அவளுடைய முதுகிலிருந்து இறக்கி, இடுப்பை 
வளைத்தான்‌. அந்த அணைப்பிலேயே அத்தனை சக்தியையும்‌ 
இழந்தவள்‌ போல அவனுடைய மார்பில்‌ அவள்‌ சுருண்டு இறங்கி 
விழுந்தாள்‌. 

“பாரதி... ஐ லவ்‌ யூம்மா..” என்றாள்‌ வேதனை முனகலாய்‌.. 
அவளுடைய கைகள்‌ அவன்‌ சட்டைப்‌ பொத்தான்களை வேகமாகப்‌ 
பிரித்தன. அமரபாரதி அவளைச்‌ சரித்துக்கொண்டு கட்டிலில்‌ 
விழுந்தான்‌... 

கசங்கிய புடவையும்‌, நெகிழ்ந்த புடவையுமாக சுதாமதி அவன்‌ 
நெற்றியில்‌ முத்தமிட்டுவிட்டு எழுந்தாள்‌. 

“இன்றைக்குத்தான்‌ நான்‌ சொர்க்கம்‌ என்று ஒன்று இருப்பதையே 
ஒத்துக்கொள்கிறேன்‌..” என்றாள்‌. “நீங்கள்‌ என்ஜாய்‌ பண்ணினீர்களா 
பாரதி?” 

“ம்‌” என்றான்‌, ஜன்னலை வெறித்துக்கொண்டு. 

ஆண்டு முடிந்ததும்‌, சந்தோஷமும்‌, குதூகலமும்‌ விலகி உடனடியாக 


குற்ற உணர்வுதான்‌ தூக்கலாக இருந்தது. 

“ஏன்‌ பாரதி டல்லாயிருக்கிறீர்கள்‌? பெண்டாட்டி ஞாபகமா?” 
என்றாள்‌. திடுக்கிடலுடன்‌ திரும்பிப்‌ பார்த்தான்‌. 

தலையை சரி செய்து கூந்தலைப்‌ பிரித்து ஒழுங்காகப்‌ பின்னலிட 
ஆரம்பித்திருந்தாள்‌. 

“அனுபவம்‌ திருப்தியாக வித்தியாசமாக இருந்ததா, இல்லை, 
உங்கள்‌ மனைவியைத்தான்‌ நான்‌ ஞாபகப்படுத்தினேனா?” நேரடியாக 
எப்படி இவளால்‌ கூச்சமில்லாமல்‌, தயக்கமில்லாமல்‌ கேட்க முடிகிறது? 

அந்தக்‌ கேள்வி அவனை யோசிக்கவும்‌ வைத்தது. 

சந்தியாவிடம்‌ அவனுக்குக்‌ கிடைக்காதது என்ன இவளிடம்‌ 
சிறப்பாக கூடுதலாகக்‌ கிடைத்தது? 

சந்தியாவைவிட இவளுடைய வளைவுகள்‌ சற்று கூர்மையாக 
எடுப்பாக இருக்கின்றன. வயிறு படிந்து இறங்குகிறது. இடுப்புச்சரிவு 
அநாயாசமாக இருக்கிறது. மூக்கு நுனி சில்லென்றிருக்கிறது. உதடுகள்‌ 
முழுமையாக இருக்கின்றன. வாசம்‌ வித்தியாசமாக இருக்கிறது. 
ஈடுபாடு அதிகமிருந்தது. 

அவனுக்கு சந்தியாவைத்‌ தவிர வேறொருத்தி, புதிதாக 
இன்னொருத்தி என்ற இறுமாப்பு அவன்‌ உடம்பில்‌ இருந்ததை உணர 
முடிந்தது. புதிய ருசி, புதிய ரசனை, புதிய வெற்றி, புதிய சாதனை. 

“சந்தியா எனக்காகக்‌ காத்திருப்பாள்‌..” என்றான்‌. 

“எனக்கும்‌ நேரமாகிறது, பாரதி. நான்‌ சாவகாசமாக எந்த 
நிர்பந்தமும்‌ இல்லாமல்‌ யாருடைய இடையூறும்‌ இல்லாமல்‌, 
தெரிந்தவர்கள்‌ யாருமே இல்லாத புதிய தேசத்திற்குப்‌ 
போய்விடவேண்டும்‌ என்று எனக்குத்‌ தவிப்பாக இருக்கிறது..” என்றாள்‌ 
சுதாமதி, கண்ணாடியிலிருந்து தன்‌ முகம்‌ திருப்பி.. 

அமரபாரதி கட்டிலில்‌ புரண்டான்‌. தனக்கு சுதாமதியிடம்‌ 
இருந்ததைவிடவும்‌, அவளுக்குத்‌ தன்‌ மீது பற்றுதலும்‌ பிடிப்பும்‌ மிக 
அதிக விகிதாசாரத்தில்‌ இருப்பதைப்‌ புரிய முடிந்தது. 

“பாரதி, மேடையில்‌ என்னென்னவோ மாயாஜாலம்‌ செய்கிறீர்களே, 
சொடக்குப்‌ போட்டால்‌ அப்படியே காற்றில்‌ கரைந்து காணாமல்‌ 
போகிற மாதிரி செய்ய முடிந்தால்‌- இந்தக்‌ கணமே இரண்டு பேரும்‌ 
இருப்பதையெல்லாம்‌ உதறிவிட்டு, அப்படியே எங்காவது மாயமாக 
மறைந்து போய்விடலாம்‌..” என்றாள்‌. 

அவனைக்‌ காதலுடன்‌ பருகினாள்‌. நெருங்கி வந்து, திருப்தி 
அடையாதவளாக அவன்‌ முகத்தின்‌ பல்வேறு புள்ளிகளை 
ஒவ்வொன்றாய்‌ முகர்ந்தாள்‌. உதடுகளால்‌ உஷ்ணப்படுத்தினாள்‌. 

அமரபாரதி அவளை இழுத்துக்‌ கொண்டான்‌. 


“வீட்டிலே தேட ஆரம்பிப்பதற்குள்‌ நான்‌ போக வேண்டும்‌, பாரதி...” 

“வீடு எங்கே இருக்கிறது?” 

“சொல்ல மாட்டேன்‌. உங்களைப்‌ பற்றி நானாகத்தானே 
கண்டுபிடித்தேன்‌. என்னைப்பற்றி நீங்களாகக்‌ கண்டுபிடியுங்கள்‌.” 
என்றாள்‌, குறும்பாக சிரித்துக்கொண்டேஞ்‌ 

“பர்ஸில்‌ தேடினால்‌ அட்ரஸ்‌ கிடைத்துவிட்டுப்‌ போகிறது..!” 
என்றான்‌. புரண்டு அவளுடைய தோள்பையை எடுத்துக்‌ கவிழ்த்தான்‌. 
சிறுசீப்பு, ஹேர்கிளிப்‌, லிப்ஸ்டிக்‌, ஐ லைனர்‌, ஐ ஷேடோ, ரோஸ்‌ 
பவுடர்‌, இரண்டு சாவிகள்‌ கோர்த்த வளையம்‌- அப்புறம்‌ இது என்ன? 

தங்கச்‌ சங்கிலி. உயர்த்தினான்‌.. உருட்டையான சங்கிலியின்‌ 
மத்தியில்‌ மெல்ல ஊஞ்சலாடிக்கொண்டு தாலிக்கான திருமாங்கல்ய 
வடிவம்‌. 

“சுதா! இது?” 

“தாலி” என்றாள்‌. “என்‌ கழுத்தில்‌ கட்டுவீர்களா என்று கேட்க 
எடுத்து வந்தேன்‌...” குறும்பில்‌ அவள்‌ கண்கள்‌ மின்னின. 

அவன்‌ முகம்‌ இறுகியது. 

“சுதா.. சந்தியாவைத்‌ தவிர இன்னொரு...” என்று சொல்லத்‌ 
தெரியாமல்‌ தடுமாறினான்‌. 

அவன்‌ கையிலிருந்து அந்த தங்கச்‌ சங்கிலியை வாங்கி அவள்‌ 
மீண்டும்‌ பர்ஸினுள்‌ போட்டாள்‌. 

“பயப்படாதே பையா... அந்த மாதிரி தர்மசங்கடமெல்லாம்‌ தந்துவிட 
மாட்டேன்‌. இது என்‌ கழுத்தில்‌ இருந்த தாலி.. உறுத்தலாக இது எதற்கு 
என்று அவிழ்த்து வைத்தேன்‌.” 

“நீ.. நீ கல்யாணமானவளா?” 

“யெஸ்‌..” என்றாள்‌. 

“தெரிந்திருந்தால்‌ ..” என்று என்னவோ சொல்ல ஆரம்பித்து 
அவனுக்கு மீண்டும்‌ வார்த்தைகள்‌ சிக்கிக்கொண்டன. 

“தெரிந்திருந்தால்‌ கவலைப்பட்டிருப்பீர்களா? நான்‌ கல்யாணமான 
ஆணைத்‌ தொட, கவலைப்படவில்லையே, பாரதி. நீங்கள்‌ ஏன்‌ 
கவலைப்பட வேண்டும்‌?” 

அமரபாரதி மெல்ல அவளை நகர்த்தினான்‌. அவள்‌ அவனைச்‌ 
சக்கையாக ஏமாற்றிவிட்டதாக ஓர்‌ எண்ணம்‌ அடிமனதிலிருந்து 
விசுவரூபம்‌ எடுத்து வெடித்தது. கல்யாணமான பெண்‌ இன்னொரு 
ஆணுடன்‌ -ச்சே! 

இரு..இரு.. கல்யாணமான ஆண்‌ இன்னொரு பெண்ணைத்‌ 
தொடுவதை உன்னால்‌ இயல்பு என்று அனுமதிக்க முடியவில்லையா? 

அமரபாரதியின்‌ உணர்வுகள்‌ கனவிலிருந்து கலைக்கப்பட்டவை 


போல மசமசப்பாகிவிட்டன. 

“ஸாரி சுதா..” என்றான்‌. 

“ஜயய்ய, எதற்கு ஸாரி? நாம்‌ மீண்டும்‌ சந்திக்கப்‌ போகிறோம்‌, 
பாரதி. இன்னும்‌ அதிகமாகக்‌ கொண்டாடப்‌ போகிறோம்‌...” 

“சுதாமதி.. நீ யார்‌ என்று சொல்லமாட்டாயா?” 

“சொல்கிறேன்‌... சீக்கிரத்திலேயே...” என்றாள்‌. மீண்டும்‌ குறும்பு 
கொப்பளிக்க, “ஆட்டோவா, என்‌ காரில்‌ கொண்டுபோய்‌ டிராப்‌ 
பண்ணட்டுமா?” 

“ஆட்டோவிலேயே போய்விடுகிறேன்‌...” 

அமரபாரதி கிறக்கம்‌ கலைந்தவனாக மெல்ல எழுந்தான்‌. 

ஆட்டோவில்‌ ஹோட்டலுக்குத்‌ திரும்புகிறபோது, அவனுள்‌ 
சுதாமதியின்‌ ரீங்காரம்‌ இருந்துகொண்டே இருந்தது. 

சந்தியாவை நிமிர்ந்து பார்த்து பேசும்‌ திராணியில்லை. 

“வக்கீல்‌ என்ன சொன்னார்‌?” என்றாள்‌ சந்தியா, கதவு திறந்ததும்‌. 

“எந்த வக்கீல்‌?” 

“உங்கள்‌ வக்கீல்‌ ஃப்ரெண்டைப்‌ பார்க்கத்தானே கிளம்பிப்‌ 
போனீர்கள்‌?” 

“அ, அதுவா..? ஆமாம்‌. எல்லாம்‌ கரெக்டாக இருக்கிறது என்றான்‌. 
கையெழுத்தைப்‌ போடலாம்‌...” 

“உங்களிடம்‌ புதிதாக ஏதோ ஒரு வாசனை வருகிறதே, அமர்‌..” 

“சொன்னேனே அவன்‌ குடிகாரன்‌ என்று. அதை மறைக்க, ஏதோ 
கனமான செண்ட்‌ போட்டிருந்தான்‌ சந்தியா. எனக்குத்‌ தலையை 
வலிக்கிற மாதிரி இருக்கிறது. கொஞ்ச நேரம்‌ ரெஸ்ட்‌ வேண்டும்‌... 
ப்ளீஸ்‌...” என்று படுக்கையில்‌ குப்புறப்படுத்து தலையணையில்‌ 
முகத்தைப்‌ புதைத்துக்கொண்டான்‌. 

அவனுக்குப்‌ பிறகு படுத்த சந்தியா தூங்கிப்போன பிறகும்‌, தூக்கம்‌ 
வராமல்‌ வெகுநேரம்‌ கலைந்து கலைந்து எழுந்து உட்கார்ந்தான்‌. 

மிஸ்‌ இல்லை, மிஸஸ்‌ சுதாமதி! 

திருமதி.சுதாமதி! 

கண்களை மூடினாலே வில்‌ போல்‌ அவளுடைய உடம்பின்‌ வடிவம்‌ 
அவனுள்‌ கிளர்ந்து வந்தது. 

அருகே படுத்து அயர்ந்து தூங்கும்‌ சந்தியாவைப்‌ பார்த்தபோது, 
அவனுடைய உணர்வு இல்லாமலேயே கண்கள்‌ ஈரமாயின. 

ஸாரிடா, சந்தியா.. ஸாரிடா... 

அவளுடைய வயிற்றில்‌ அவன்‌ முத்தமிட்டான்‌. சந்தியா தூக்கக்‌ 
கலக்கத்துடன்‌ அவன்‌ முகத்தை அங்கே பிடித்து அழுத்திக்கொண்டாள்‌. 

அடுத்த இரண்டு நாட்கள்‌ அமரபாரதி நிகழ்ச்சி ரிகர்சல்‌ என்று 
சந்தியாவையும்‌ இழுத்துக்கொண்டு போய்‌, சுதாமதியை மறக்க முயற்சி 
செய்தான்‌. ஒரு தடவை போனில்‌ அவள்‌ குரல்‌ கேட்டதும்‌ சட்டென்று 
ரிசீவரை வைத்துவிட்டான்‌. சந்தியாவிடம்‌ அளவுக்கு அதிகமாகவே 
இழைந்து கொஞ்சினான்‌. அவளை சந்தோஷத்தில்‌ திக்குமுக்காட 
வைத்தான்‌. 

“அமர்‌...” 

“நீ அமர்‌ என்று கூப்பிடும்போது பக்கத்தில்‌ இப்படி வந்து அமர்‌ 
என்று கூப்பிடுகிற மாதிரியே இருக்கிறது.” என்றான்‌, கண்களில்‌ போலி 
போதை காட்டி.. 

“போன்‌ வந்தது, அமர்‌...” 

“யாரிடமிருந்து?” என்றான்‌ உலர்ந்த குரலில்‌. 

“அந்த கிறுக்குப்‌ பெண்ணிடமிருந்து என்று எதிர்பார்த்து நாக்கைத்‌ 
தொங்கப்‌ போட்டு பலப்பட பு அவள்‌ இல்லை, 
கோகுலகிருஷ்ணனிடமிருந்து..” 

“என்னவாம்‌?” 

“இன்றைக்கு வெள்ளிக்கிழமை. இன்று மாலை அவர்‌ வீட்டில்‌ 
விருந்து இருக்கிறதாம்‌. ஞாபகப்படுத்த போன்‌ செய்தார்‌.” 

“மாஜிக்‌ காட்டி அசத்தியாயிற்று. இன்றைக்கு நீ போட்டு வருகிற 
டிரஸ்‌ அத்தனை பேரையும்‌ அசத்த வேண்டும்‌, சந்தியா...” 

“நான்‌ என்ன போட்டால்‌ என்ன? உங்கள்‌ நிழலில்‌ நிற்கப்‌ 
போகிறேன்‌... அசத்த வேண்டியது நீங்கள்‌... அந்த மஞ்சள்‌ பூ டிரஸ்‌ 
போடுங்கள்‌... அது போட்டால்‌ எனக்கே உங்களை மறுபடியும்‌ 
கல்யாணம்‌ பண்ணிக்கொள்ளலாம்‌ போல்‌ இருக்கும்‌..” என்றாள்‌, 
கண்களைச்‌ சிமிட்டி. 

பெசன்ட்‌ நகர்‌.. கார்‌ பீச்ரோடை ஒட்டியிருந்த சாலையில்‌ திரும்பி 
கலாஷேத்ரா காலனியில்‌ நுழைந்தது. காரைப்‌ பார்த்ததும்‌ பெரிய 


கேட்டைத்‌ திறந்துவிட்டான்‌ காவல்காரன்‌.. 

தோட்டம்‌, அங்கங்கே மின்சார விளக்கின்‌ வெளிச்சத்தில்‌ புல்தரை 
பச்சை வெல்வெட்‌ விரிப்பு. கூடை நாற்காலிகள்‌. ப வரிசையில்‌ 
மேஜைகள்‌. ஸ்பிரிட்‌ அடுப்பு வைத்து சுடச்சுட பஃபே அயிட்டங்கள்‌. ஒரு 
ஓரத்தில்‌ பாட்டில்கள்‌ உடைத்து குளிரக்‌ குளிர பீர்‌, விஸ்கி, பிராந்திகள்‌. 

மொத்தம்‌ நாற்பது பேர்‌ இருப்பார்கள்‌. தெருவை அடைத்து கார்கள்‌ 
நின்றிருந்தன. மரங்களில்‌ மின்சார பல்புகளின்‌ தோரணங்கள்‌... சீருடை 
அணிந்த சிப்பாய்கள்‌.. 

சந்தியாவுடன்‌ கைகோத்து நுழைந்தான்‌ அமரபாரதி. 

கோகுலகிருஷ்ணன்‌ வாசல்வரை வந்து வரவேற்றார்‌. கைகளைப்‌ 
பற்றி உள்ளே அழைத்து வந்தார்‌. நண்பர்களுக்கும்‌ உறவினர்களுக்கும்‌ 
அறிமுகம்‌ செய்து வைத்தார்‌. பத்து வயது சிறுமியிடம்‌ மட்டும்‌ 
அமரபாரதி கொஞ்சம்‌ விளையாடினான்‌. கை சொடக்கி ஒரு ரோஜாப்பூ 
வரவழைத்து, அதன்‌ தலையில்‌ சூட்டினான்‌. அது கைகொட்டி அத்தனை 
பேரிடமும்‌ ஓடிப்போய்‌ மாஜிக்‌ அங்க்கிள்‌ பற்றி 
பிரஸ்தாபித்துக்கொண்டிருந்தது. 

கோகுலகிருஷ்ணனின்‌ தம்பி அவரைப்‌ போன்ற முகமும்‌, 
அவரைவிட பெரிய தொப்பையுமாக அமரபாரதியின்‌ கைப்பிடித்து தன்‌ 
பிரமிப்பு பற்றி புலம்பித்‌ தீர்த்தார்‌. 

தோட்டத்திலேயே அறிமுகங்கள்‌ நடந்துகொண்டிருக்க, 
“வீட்டுக்குள்‌ வாருங்கள்‌. என்‌ மனைவியை அறிமுகம்‌ செய்து 
வைக்கிறேன்‌..” என்றார்‌ கோகுலகிருஷ்ணன்‌. 

இரண்டு படிகள்‌ ஏறியதும்‌, பூந்தொட்டிகள்‌ சங்கிலிகளில்‌ தொங்கும்‌ 
சிறிய வரவேற்பறை. தாண்டியதும்‌ பெரிய வரவேற்பு ஹால்‌. ஹாலில்‌ 
இருந்த பெரிய குத்துவிளக்கை ஏற்றிக்கொண்டிருந்தவள்‌ தன்‌ முகத்தை 
நிமிர்த்தினாள்‌. கைகளைக்‌ கூப்பி அவர்களை வரவேற்றாள்‌. 

சுதா.. நீயா! அமரபாரதியின்‌ முகத்தில்‌ பளிச்‌ என்று அந்த 
திடுக்கிடல்‌. 

சுதாமதி எந்தச்‌ சலனமும்‌ காட்டாமல்‌ அவர்களை நெருங்கி வந்து 
சந்தியாவின்‌ கைகளைப்‌ பற்றிக்கொண்டாள்‌. 

“நீங்கள்‌ என்‌ வீட்டிற்கு வந்ததில்‌ எனக்கு பெரும்‌ மகிழ்ச்சி” 
என்றாள்‌, முகம்‌ மலர்ந்து. 

“உங்களை எனக்கு முதலிலேயே தெரியுமே!” என்றாள்‌ சந்தியா. 

சுதாமதி புன்னகை மாறாமல்‌, “அப்படியா?” என்று கேட்க, 
“மறந்துவிட்டீர்களா..? மேடையேறி வந்த ஆடியன்ஸ்‌ நீங்கள்‌” என்றாள்‌ 
சந்தியா. 

சுதாமதியின்‌ கழுத்தை அவனுடைய கண்கள்‌ அவசரமாக நோக்கின. 


அவன்‌ ஏற்கெனவே பார்த்த அந்த தங்கச்‌ சங்கிலி- தாலிச்‌ சங்கிலி 
அவள்‌ கழுத்தில்‌ கனமாகத்‌ தொங்கியது. 
வணக்கம்‌” என்றாள்‌, சுதாமதி.. புதிதாய்‌ அறிமுகமாகிறவளைப்‌ 


அமரபாரதியும்‌ பதிலுக்குக்‌ கைகளைக்‌ கூப்பினான்‌. ஆனால்‌ 
முகத்தில்‌ பளீர்‌ பளீர்‌ என்று மின்னலடித்தது. 

“என்‌ மனைவி சுதாமதி. உங்களுடைய கிரேட்‌ ஃபேன்‌..' 
கோகுலகிருஷ்ணன்‌, அறிமுக வார்த்தைகளாக. 

“பார்த்திருக்கிறேன்‌” என்று கை கூப்பினான்‌, அமரபாரதி. 

எப்படி சுதாமதியால்‌ இவ்வளவு இயல்பாக சிரிக்க முடிகிறது? முதல்‌ 
அறிமுகம்‌ போலவே பேச முடிகிறது? கண்களில்‌ சலனம்‌ எதுவும்‌ 
காட்டாமல்‌ பார்க்க முடிகிறது? 

“வாருங்கள்‌, வீட்டைச்‌ சுற்றிக்‌ காட்டுகிறேன்‌..” என்று 
சந்தியாவுடன்‌ சீக்கிரம்‌ ஒட்டிக்கொண்டவள்‌ போல சுதாமதி அவளை 
அழைத்துப்‌ போக, கோகுல கிருஷ்ணனும்‌ அமரபாரதியும்‌ மெல்ல 
தோட்டத்திற்குள்‌ வந்தனர்‌.. 

அறிமுகமான ஒரு நண்பர்‌, “அமரபாரதி, உங்கள்‌ முகத்தில்‌ சின்ன 
வாட்டம்‌ காணப்படுகிறதே, எனி ப்ராப்ளம்‌?” என்றார்‌. 

ஏன்‌ என்‌ முகம்‌ இவ்வளவு துரோகியாய்‌ இருக்கிறது? சுதாமதி போல 
முகத்தில்‌ உணர்ச்சிகளுக்கு கவசம்‌ அணியத்‌ தெரியவில்லையே எனக்கு, 
ஏன்‌? 

சுதாமதியும்‌, சந்தியாவும்‌ விருந்திற்குத்‌ திரும்பியவுடன்‌, மற்ற 
பெண்கள்‌ சந்தியாவைச்‌ சூழ்ந்துகொண்டார்கள்‌.. 

தன்‌ பிளேட்டுடன்‌ இன்னொருத்தரிடம்‌ பேசிக்கொண்டிருந்த 
அமரபாரதி, காதருகே, “இன்னொரு ஸ்வீட்‌?” என்று கேட்டதும்‌ 
திரும்பினான்‌. சுதாமதி..! பட்டுப்புடவையின்‌ இறக்கத்தில்‌ இவளிடம்‌ 
எவ்வளவு அழகு கொட்டிக்‌ கிடக்கிறது? இரண்டு நாட்களாக 
கஷ்டப்பட்டு மனதிற்குள்‌ புதைத்துவைத்த ஆசையெல்லாம்‌ குபுக்‌ என்று 
ஓட்டைப்‌ பாத்திரத்திலிருந்து பீய்ச்சும்‌ தண்ணீரைப்‌ போல 
பிதுக்கிக்கொண்டு வெளிப்பட்டது. 

ஸ்வீட்‌ வேண்டாம்‌ என்று தலையசைத்தான்‌. 

“கோகுலிடம்‌ உங்களைப்பற்றியும்‌, உங்கள்‌ நிகழ்ச்சியைப்‌ பற்றியும்‌ 
சொல்லி நான்தான்‌ கம்பெனி ஸ்பான்ஸர்ஷிப்‌ ஐடியா கொடுத்தேன்‌ 
என்று உங்களுக்குத்‌ தெரியுமா?” 

இல்லை என்று தலையசைத்தான்‌. 

“நீங்கள்‌ எனக்கு இன்னொரு பார்ட்டி தர வேண்டும்‌..” அந்தப்‌ 
பொது நண்பர்‌, “ஆமாம்‌ சார்‌, மேடம்‌ சொல்வது நியாயம்தான்‌...” 

என்றார்‌, 


என்றார்‌- சுதாமதி சொல்வதன்‌ உள்‌ நோக்கம்‌ புரியாமல்‌. அதற்குள்‌ அவர்‌ 
வேறொருவர்‌ கூப்பிட்டு நகர்ந்துவிட, சுதாமதியும்‌,அமரபாரதியும்‌ 
மட்டும்‌. 

“என்ன பாரதி, போரடிக்கிறது மூஞ்சி?” 

“அதெல்லாம்‌ ஒன்றுமில்லை. யாராவது பார்த்துவிடப்‌ 
போகிறார்கள்‌..” 

“நாம்‌ என்ன முத்தமா கொடுத்துக்கொண்டிருக்கிறோம்‌? 
எல்லோரும்தான்‌ பார்த்துக்கொண்டிருக்கிறார்கள்‌. இழுத்து வைத்து 
பச்சக்‌ என்று ஒரு கிஸ்‌ அடிக்கட்டுமா?” வேறு ஏதோ பேசுவது போல 
வெகு இயல்பாக முகத்தை வைத்துக்கொண்டு கேட்டாள்‌ சுதாமதி. 

“ஏய்‌!” அவன்‌ குரலில்‌ திடுக்கிடல்‌ இருந்தது. 

மற்றவரிடமிருந்து விலகி வந்து, சந்தியா சேர்ந்துகொள்ள, அந்த 
கணத்தில்‌ ஆறுதலாகவும்‌, அச்சமாகவும்‌ கலவையான உணர்வு அவனுள்‌ 


குழம்பியது. 
சுதாமதியிடமிருந்து அவன்‌ விலகிவிட்டாலும்‌ மனசு அவள்‌ 
பின்னாலேயே சுற்றிக்கொண்டிருந்தது. பார்ட்டி முடிந்து, 


எல்லோரிடமும்‌ விடைபெற்று ஹோட்டல்‌ திரும்பியதும்‌, “அமர்‌, 
சுதாமதியோடு பேசிக்கொண்டிருந்ததில்‌ எனக்கு உண்மை 
தெரிந்துவிட்டது...” என்றாள்‌, சந்தியா திடீரென்று. 

அமரபாரதிக்குத்‌ தூக்கிவாரிப்‌ போட்டது. 

“என்ன சொல்கிறாய்‌ சந்தியா?” 

“ஐ லவ்‌ யூ என்று அடிக்கடி போன்‌ செய்யுமே- அது இந்தப்‌ 
பெண்தான்‌...” 

“எ..எப்படிச்‌ சொல்கிறாய்‌?” 

“குரல்‌ கேட்டிருக்கிறேனே.. எனக்குப்‌ புரிந்துவிட்டது. அந்தப்‌ பெண்‌ 
உங்களைப்‌ பார்க்கும்‌ பார்வையே சரியில்லை...” 

சுதாமதி தன்‌ உணர்வுகளை ரகசியமாக வைத்து, முகத்தை 
அவ்வளவு இயல்பாகக்‌ காட்டிக்கொண்டிருந்தாளே என்று அவன்‌ 
அதிசயித்துக்கொண்டிருக்க, அந்த முகத்திலும்‌ ஏதோ செய்தியை 
சந்தியாவால்‌ படிக்க முடிந்திருக்கிறது.! 

பெண்கள்‌ ஆபத்தானவர்கள்‌ என்று அவனுக்கு மீண்டும்‌ உறைத்தது. 

“ஏன்‌ அப்படிச்‌ சொல்கிறாய்‌? அவள்‌ என்னை ஒரு 
அட்மிரேஷனோடு பார்த்தாள்‌..” 

“இல்லை.. உரித்துச்‌ சாப்பிட்டுவிடுபவள்‌ போலப்‌ பார்த்துக்‌ 
கொண்டிருந்தாள்‌... விடுங்கள்‌... இன்றைக்கு பார்ட்டி ஒரு விதத்தில்‌ 
ரொம்ப உபயோகமாக இருந்தது. உங்களுக்கு நிறைய கான்டாக்ட்ஸ்‌ 
கிடைத்திருக்கும்‌, இல்லை?” 

ம்‌” என்று முனகலாய்ச்‌ சொன்னான்‌, அமரபாரதி. 

“மேடையில்‌ என்னென்னவோ மாயாஜாலம்‌ செய்கிறீர்களே, 
சொடக்கு போட்டால்‌ அப்படியே காற்றில்‌ கரைந்து காணாமல்‌ 
போகிறமாதிரி செய்ய முடிந்தால்‌ இந்த கணமே இரண்டுபேரும்‌ 
இருப்பதையெல்லாம்‌ உதறிவிட்டு அப்படியே எங்காவது மாயமாக 
மறைந்து போய்விடலாம்ஞ்‌” 

அவன்‌ காதுக்குள்‌ சுதாமதியின்‌ குரல்‌ ஒலித்துக்கொண்டே 
இருந்தது.. காற்றில்‌ மறைய முடிந்தால்‌, எவ்வளவு நன்றாயிருக்கும்‌! 

சுதாமதி, சுதாமதி, சுதாமதி என்று நுரையீரல்‌ மூச்சுவிட 
ஆரம்பித்துவிட்டது. 

“அமர்‌, உங்களிடம்‌ ஒன்று சொன்னால்‌ டென்ஷனாக 
மாட்டீர்களே...” 

“ஊம்ஹூம்‌..” 

“நிச்சயமாக?” 

ஐயய்யோ, என்ன சொல்லப்‌ போகிறாள்‌? 

“ஊம்ஹலம்‌..” என்றான்‌ அழுத்தமாக. 

“இன்று பார்ட்டியில்‌ கொஞ்சம்‌ ஸ்ட்ரெயின்‌ 
பண்ணிக்கொண்டதாலோ என்னவோ, அடிவயிறு லேசாக வலிக்கிறது, 
அமர்‌...” 

“என்ன சந்தியா நீ..? இவ்வளவு காஷூவலாக சொல்லிக்கொண்டு! 
உடனே டாக்டரிடம்‌ போகலாம்‌, கிளம்பு...” 

சுதாமதியின்‌ பின்னே ஓடிக்கொண்டிருந்த கவனத்தை 
ஒருமுகப்படுத்துவதற்கு டாக்டர்‌ வீட்டிற்குப்‌ போவது என்ற புதிய 
வேலை உதவும்‌ என்று அவனுக்குத்‌ தோன்றியது. 

“நோ,நோ, நோ...” என்று டாக்டர்‌ கடிந்துகொண்டார்‌.. “ஓவர்‌ 
ஸ்ட்ரெயின்‌ பண்ணியிருக்கிறீர்கள்‌, நல்லதல்ல.. அதனால்தான்‌ 
வயிற்றுவலி வந்திருக்கிறது. யூட்ர ஸில்‌ பொஸிஷன்‌ சற்று 
மாறியிருக்கிறது.. மினிமம்‌ பதினைந்து நாள்‌ பெட்‌ ரெஸ்ட்‌ எடுத்தாக 
வேண்டும்‌..” 

“ஐயய்யோ... நெக்ஸ்ட்‌ வீக்‌ பெங்களூரில்‌ புரோகிராம்‌ இருக்கிறது 
டாக்டர்‌...” 

“ஜப்பானில்‌ இருந்தாலும்கூட போக முடியாது, சந்தியா.. குழந்தை 
முக்கியம்‌...” 

“கான்ட்ராக்டில்‌ கையெழுத்து போட்டிருக்கிறார்‌ இவர்‌.. போகாமல்‌ 


இருக்க முடியாது, டாக்டர்‌...” 

“அமரபாரதி போகட்டும்‌. நீங்கள்‌ ஆஸ்பத்திரியில்‌ ரெஸ்ட்‌ 
எடுங்கள்‌. நான்‌ பார்த்துக்‌ கொள்கிறேன்‌...” 

“டாக்டர்‌ சொல்லுவது கரெக்ட்‌, சந்தியா. நான்‌ கதிரேசனை வைத்து 
சமாளித்துக்கொள்கிறேன்‌..” என்றான்‌ அமரபாரதி, அவள்‌ நெற்றியைத்‌ 
தடவி. 

“ஸாரி, அமர்‌.. வாழ்க்கையில்‌ ஒரு முக்கியமான திருப்பத்தில்‌ நீங்கள்‌ 
இருக்கும்போது, என்னால்‌ கூட வரமுடியவில்லையே என்று துக்கமாக 
இருக்கிறது...” 

“இரண்டு வாரம்தானே, நிமிஷமாய்‌ ஓடிவிடும்‌..” என்றான்‌. 

அடிமனதில்‌, அராஜகமாக சந்தியாவின்‌ பார்வையிலிருந்து 
பதினைந்து நாள்‌ விலகி இருக்கப்போகிற சந்தர்ப்பத்திற்கு ஒரு 
சந்தோஷ வரவேற்பு இருந்தது. 

பெங்களூர்‌. 


ஹோட்டல்‌ வாமனா. வசதியான மூன்றாவது மாடி அறை. 

பெரிய கண்ணாடி ஜன்னல்‌ அருகே நாற்காலியில்‌ அமரபாரதி 
அமர்ந்திருந்தான்‌. எதிரே இன்னொரு நாற்காலியில்‌ பேனாவும்‌ எழுது 
நோட்டுமாக ஒரு மெலிந்த கன்னட நிருபர்‌.. 

“இன்றைய பேப்பரைப்‌ பார்த்தீர்களா, அமரபாரதி?” 

“பார்த்தேன்‌.” 

“பாரத்‌ சிங்‌ என்பவரின்‌ பேட்டி படித்தீர்களா?” 

“படித்தேன்‌...” 

“அமெரிக்காவில்‌ பல மாஜிக்‌ நிகழ்ச்சிகள்‌ நடத்திய இந்தியர்‌ என்று 
குறிப்பிட்டிருக்கிறார்‌. உங்கள்‌ நிகழ்ச்சிகளை விமர்சித்திருக்கிறார்‌..” 

“இருக்கட்டும்‌...” 

“கண்ணாடியில்‌ பிம்பம்‌ வைத்து நீங்கள்‌ செய்யும்‌ மாஜிக்‌ வெறும்‌ 
தந்திரம்‌ என்றும்‌ ரகசியமான கறுப்பு கேபினிற்குள்‌ உங்கள்‌ 
உதவியாளன்‌ யாரோ நின்று அதே முகமுடி உடை அணிந்து பிம்பம்‌ 
போல சைகைகள்‌ செய்வதையே கண்ணாடி மூலம்‌ மக்கள்‌ பார்ப்பதாகச்‌ 
சொல்லியிருக்கிறாரே, அது சரியான தகவல்தானா?” 

“இன்னொரு கலைஞனை விமர்சனம்‌ செய்வது அநாகரிகம்‌.. நான்‌ 
செய்யும்‌ நிகழ்ச்சி சுலபமான தந்திரம்‌ என்றால்‌ அதை என்‌ மேடையில்‌ 
வந்து நிரூபித்துக்‌ காட்டட்டும்‌. என்‌ தொழிலையே விட்டுவிடுகிறேன்‌.” 

“பத்திரிக்கைக்காரர்களுக்காக இன்று ஒரு பிரத்யேக மாலை ஷோ 
வைத்திருக்கிறார்‌.. அதில்‌ உங்கள்‌ சவாலை நான்‌ 
பகிரங்கப்படுத்தலாமா?” 

“தாராளமாக...” 

“நீங்கள்‌ அந்தக்‌ காட்சிக்கு வருவீர்களா?” 

“விரைவில்‌ பெங்களூரில்‌ என்‌ நிகழ்ச்சி ஆரம்பமாகிறது... அதற்கான 
ஏற்பாடுகளில்‌ நான்‌ பிஸியாய்‌ இருப்பேன்‌.. வர இயலாது.” 

“பெங்களூர்‌ ஆடியன்ஸிற்காக ஏதாவது புதிய அயிட்டங்கள்‌ 
சேர்ப்பீர்களா?” 

“பொறுத்திருந்து மேடையில்‌ பாருங்கள்‌...” 

“பாரத்‌ சிங்கின்‌ நிகழ்ச்சிகளைப்‌ பார்த்திருக்கிறீர்களா?” 


“இதுவரை அந்தப்‌ பெயரைக்‌ கேள்விப்பட்டதுகூட இல்லை...” 
அமரபாரதியின்‌ குரலில்‌ அலட்சியம்‌ இருந்தது. ஷூக்கள்‌ ஒலிக்க, 
உள்ளே நுழைந்தார்‌, கோகுலகிருஷ்ணன்‌... அவர்‌ கையில்‌ அதே தினசரி. 

“அமரபாரதி, இன்றைய பேப்பர்‌ பார்த்தீர்களா?” என்று 
கேட்டபோது அவர்‌ முகத்தில்‌ பரபரப்பு, சற்று கவலை இரண்டும்‌ 
மின்னுவதை நிருபர்‌ கவனித்து குறிப்பெடுத்துக்கொண்டார்‌. 

“பார்த்தேன்‌.. எந்த சிங்கும்‌ நம்‌ புரோகிராமை அசைக்க முடியாது.” 
என்றான்‌, அமரபாரதி.. 

கோகுலகிருஷ்ணனை நிருபர்‌ கேள்விகள்‌ கேட்க ஆரம்பிக்க அவர்‌ 
பதில்‌ சொல்ல மறுத்துவிட்டார்‌... பாரத்‌ சிங்கின்‌ நிகழ்ச்சியை நிருபருடன்‌ 
மாலை பார்த்த பிறகுதான்‌ எதுவும்‌ சொல்லமுடியும்‌ என்று அடம்‌ 
பிடித்துவிட்டார்‌. 

அந்த பெரிய ஹாலில்‌, நூறு, நூற்றைம்பது பேர்கள்தான்‌ 
அமர்ந்திருந்தார்கள்‌.. எல்லோரும்‌ சிறப்பு அழைப்பின்‌ பேரில்‌ 
குழுமியிருந்தார்கள்‌. 

மேடையில்‌ வெல்வெட்‌ திரைக்குப்‌ பின்னிருந்து வணங்கிய 
கைகளுடன்‌ வெளிப்பட்டவனைத்‌ தொடர்ந்து வட்ட வெளிச்சம்‌. 

“மாலை வணக்கம்‌, நண்பர்களே.” அவனுடைய குரல்‌ 
கனமாயிருந்தது.. மீடியம்‌ உயரம்‌, முகத்தின்‌ பெரும்‌ பகுதியை மீசையும்‌, 
தாடியும்‌ மறைத்திருந்தன. கூந்தலை சுருட்டி டர்பனில்‌ முடிந்திருந்தான்‌. 

“இங்கு சிறப்பு அழைப்பின்‌ பேரில்‌ கூடியிருக்கும்‌ உங்கள்‌ 
அனைவருக்கும்‌ இந்த பாரத்சிங்கின்‌ வணக்கங்கள்‌.. மாயாஜாலக்‌ 
காட்சிகளில்‌ உலக அரங்கில்‌ இந்தியர்கள்‌ பெரும்‌ புகழ்‌ 
பெற்றிருக்கிறார்கள்‌ என்றால்‌, அதில்‌ பாரத்சிங்கிற்கும்‌ ஒரு முக்கிய 
பங்கு உண்டு என்று நீங்கள்‌ அறிவீர்கள்‌.. லோக்கல்‌ தந்திரசாலிகளின்‌ 
பழமையான அயிட்டங்கள்‌ பார்த்து சலித்துப்போயிருக்கும்‌ உங்களுக்கு 
சில வித்தியாசமான நிகழ்ச்சிகளைக்‌ காட்ட விரும்புகிறேன்‌...” 

பேசிக்கொண்டே பாரத்சிங்‌ இரண்டு ரோஜாப்‌ பூக்களை இதழ்‌ 
இதழாக உரித்தான்‌. உள்ளங்கையில்‌ ரோஜா இதழ்களைச்‌ சேர்த்து 
அனைவருக்கும்‌ தூக்கிக்‌ காட்டினான்‌. சபையினரை நோக்கி அந்த 
இதழ்களை எறிந்தான்‌. காற்றில்‌ ரோஜா இதழ்கள்‌ உதிர்ந்துகொண்டே 
சபையினரின்‌ தலைக்கு மேல்‌ பறந்து மேடைக்குத்‌ திரும்பின. 

கைத்தட்டல்கள்‌.. 

புதிது புதிதாக சில அயிட்டங்களை பாரத்சிங்‌ செய்து காட்ட, 
கோகுலகிருஷ்ணனின்‌ முகத்தில்‌ மெல்லிய கவலை சேர்ந்தது. பக்கத்தில்‌ 
இருந்த நிருபரை விலாவில்‌ தொட்டார்‌. “அமரபாரதியின்‌ சவாலை 


ஏற்கத்‌ தயாரா என்று கேளுங்கள்‌...” என்று தூண்டினார்‌.. 

நிருபர்‌ எழுந்தார்‌.. கேட்டார்‌.. 

பாரத்சிங்‌ அவரை மேடைக்கு வரச்சொன்னான்‌. மைக்கைக்‌ 
கொடுத்து பேசச்‌ சொன்னான்‌. அவர்‌ சொல்லி முடித்ததும்‌ மைக்கை 
வாங்கினான்‌. 

“என்னுடைய சரித்திரம்‌ பற்றித்‌ தெரியாத ஒரு சிறு பையன்‌ எனக்குச்‌ 
சவால்‌ விடுகிறான்‌. ஏற்றுக்கொள்கிறேன்‌..ஆனால்‌ அவன்‌ செய்து 
காட்டிய அதே தந்திரத்தை நான்‌ செய்து காட்டி சவாலில்‌ ஜெயிப்பது 
அர்த்தமற்றது. அதில்‌ என்‌ திறமைக்கு எந்த எதிர்ப்பும்‌ இல்லை.. நாங்கள்‌ 
அடுத்தடுத்து மாஜிக்‌ செய்து காட்டுகிறோம்‌. மக்கள்‌ முடிவு 
சொல்லட்டும்‌. யாருடைய நிகழ்ச்சிகள்‌ சிறப்பாக இருந்தன என்று.. 
என்னுடைய நிகழ்ச்சிகளைவிட இன்னொருத்தனுடைய நிகழ்ச்சிகள்‌ 
சிறப்பாக இருந்ததாக மக்கள்‌ தீர்ப்பெழுதிவிட்டால்‌, அதற்கப்புறம்‌ நான்‌ 
மேடை ஏறவேயில்லை. இது சத்தியம்‌..” பாரத்சிங்‌ மைக்கில்‌ 
முழங்கினான்‌. 

நிருபர்கள்‌ அவசரமாகக்‌ குறிப்பெடுக்க ஆரம்பித்தனர்‌... 

மறுநாள்‌ காலையிலேயே போன்‌ வந்துவிட்டது. சந்தியா 
ஆஸ்பத்திரியிலிருந்து பேசினாள்‌... “என்னங்க இது, பேப்பரில்‌ சவால்‌ 
அது இது என்று...?” 

அவள்‌ குரலில்‌ கவலை தொனித்தது. 

“கோகுலகிருஷ்ணன்‌ அவசரப்பட்டுவிட்டார்‌ சந்தியா.. ஆனாலும்‌ 
அந்த சவாலை நான்‌ சந்திக்கத்‌ தயாராகிவிட்டேன்‌..” 

“இப்படி ஒரு அவசியமான சந்தர்ப்பத்தில்‌ உங்கள்‌ பக்கத்தில்‌ 
உடனே இருக்க வேண்டும்‌ போல எனக்குத்‌ துடிப்பாக இருக்கிறதே, 


அமர்‌...” 
“நாம்‌ முன்பு பலமுறை பேசியிருக்கிறோமே, சந்தியா. அந்த 
கழ்ச்சிகளை எல்லாம்‌ ரங்கேற்றலாம்‌ என்‌ ரன்‌ 
ழ்‌ ௮ றற று ந 


திட்டமிட்டிருக்கிறேன்‌. தன்‌ கம்பெனி ஸ்பான்ஸர்‌ செய்யும்‌ போது , 
நிகழ்ச்சிகள்‌ இரண்டாந்தரமானவை என்று நினைக்கப்பட்டுவிடக்‌ 
கூடாதே என்று கோகுலகிருஷ்ணன்தான்‌ சவாலை ஏற்கச்‌ சொல்லி 
என்னைத்‌ தூண்டுகிறார்‌. ஒப்புக்கொண்டுவிட்டேன்‌.” 

“நான்‌ அங்கே இருக்க வேண்டும்‌ என்று நீங்கள்‌ நினைத்தால்‌ 
சொல்லுங்கள்‌ அமர்‌.. டாக்டரிடம்‌ ஸ்பெஷல்‌ பர்மிஷன்‌ வாங்குகிறேன்‌...” 

“வேண்டாம்‌.. உடம்பை கவனமாகப்‌ பார்த்துக்கொள்‌. 
அப்போதுதான்‌, அடுத்த ட்ரிப்‌ மும்பைக்குப்‌ போகும்போது நீ கூட வர 
வசதியாயிருக்கும்‌..” 


கோகுலகிருஷ்ணன்‌ பாரத்சிங்கை சந்தித்து நிருபரின்‌ 
முன்னிலையில்‌ சவாலை ஏற்றார்‌. நிகழ்ச்சிகள்‌ திட்டமிடப்பட்டன. 
அடுத்த வாரத்தில்‌ ஞாயிறு, செவ்வாய்‌, வியாழன்‌ கிழமைகளில்‌ பாரத்‌ 
சிங்கின்‌ நிகழ்ச்சிகள்‌... திங்கள்‌, புதன்‌ வெள்ளியில்‌ அமரபாரதியின்‌ 
நிகழ்ச்சிகள்‌ ஒரே அரங்கத்தில்‌ ஏற்பாடு செய்யப்பட்டன. 

பத்திரிக்கைகள்‌ கதறின. அரங்கத்தில்‌ அத்தனை நாட்களின்‌ 
டிக்கெட்டுகளும்‌ அட்வான்‌ஸாகவே விற்றுத்‌ தீர்ந்தன. 

பொதுவாக பேச்சு பாரத்சிங்கிற்கு சாதகமாகவே இருந்தது. என்ன 
இருந்தாலும்‌, வெளிநாட்டு நிகழ்ச்சிகளின்‌ அனுபவம்‌ வாய்ந்த 
அவனுக்கு எதிரில்‌, இந்தியாவில்‌ எளிமையான நிகழ்ச்சிகள்‌ நடத்தும்‌ 
அமரபாரதியின்‌ தந்திரங்கள்‌ எடுபடாது என்று யூகங்கள்‌ கிளம்பின. 

வெளிநாட்டு டெலிவிஷன்‌ இருவருடைய தினசரி நிகழ்ச்சிகளையும்‌ 
நேரடி ஒளிபரப்ப கோகுலகிருஷ்ணனிடம்‌ மிகப்‌ பெரிய தொகையைத்‌ 
தர ஒப்புக்கொண்டது. 

அமரபாரதியின்‌ முகத்தில்‌ ஒரு நிரந்தரக்‌ கவலை ஏறிவிட்டதாக 
கோகுலகிருஷ்ணன்‌ வருத்தப்பட்டார்‌. 

முதல்‌ நிகழ்ச்சிக்கான நாள்‌ நெருங்கிக்கொண்டிருந்த வேளையில்‌.. 

சனிக்கிழமை. 

அமரபாரதி ரெஸ்ட்டாரண்ட்டில்‌ சாப்பிட்டுவிட்டு, தன்‌ ரூம்‌ 
சாவியை வாங்கும்போது, “இது உங்கள்‌ பெயருக்கு வந்தது, சார்‌..” 
என்று அவனிடம்‌ ஒரு கவர்‌ நீட்டப்பட்டது. 

வாங்கினான்‌.. கையெழுத்து உடனே புரிந்தது. 

சுதாமதி! 

லிப்டில்‌ ஏறும்போது கவரைப்‌ பிரித்தான்‌. 

உள்ளே ஒரு சாவி. 

சூட்‌ நம்பர்‌ இருபத்தி ஏழு, ஹோட்டல்‌ கன்யா, எந்த நேரம்‌ 
வேண்டுமானாலும்‌, இரவுகளைத்‌ தவிர! 

சுதாமதியின்‌ முத்துமுத்தான கையெழுத்து. 

உள்ளங்கையில்‌ அந்தச்‌ சாவியைப்‌ புரட்டினான்‌, அமரபாரதி. 

அபாயச்‌ சாவி. 

அவனுடைய கவனம்‌ முழுவதும்‌ இப்போது சவால்‌ 
நிகழ்ச்சிகளிலேயே உன்னிப்பாக இருக்க வேண்டிய கட்டாய நேரத்தில்‌, 
அவனுடைய மும்முரத்தை, கவனத்தைச்‌ சிதறடிக்க அழைப்பு விடுக்கும்‌ 
சாவி! 

சுதாமதி பெங்களூருக்கே வந்துவிட்டாளா? 

அந்த சாவியின்‌ வடிவம்‌ மறைந்து அந்த உள்ளங்கையில்‌ 


அரைக்கணம்‌, சுதாமதியே படுத்திருப்பது போல அவனுக்கு 
பிரமையடித்தது, உடல்‌ சிலிர்த்தது. 

வேண்டும்‌.. சுதாமதியை உடனே பார்க்க வேண்டும்‌.. 

நோ என்று தலையை உதறிக்கொண்டான்‌. 

சவால்‌ நிகழ்ச்சிகள்‌ முடியும்வரை நோ சுதாமதி. 

மனதை இறுக்கினான்‌. ரூமிற்குப்‌ போனதும்‌ ஹோட்டல்‌ 
கன்யாவிற்கு போன்‌ போட்டான்‌. 

“ஹலோ...” சுதாமதியின்‌ சாக்லேட்‌ குரல்‌. 

“நான்தான்‌” என்றான்‌. “எப்போது வந்தாய்‌?” 

“இன்று காலை ஃப்ளைட்டில்‌.. உங்களை உடனே பார்க்க 
வேண்டும்‌..” 

“நீ வந்தது...?” 

“கோகுலிற்கு தெரியும்‌. அமரபாரதி சவால்விட்டு நிகழ்ச்சிகள்‌ 
நடத்தும்போது, அதைத்‌ தவறவிட அமரபாரதியின்‌ பரம ரசிகை விரும்ப 
மாட்டாள்‌ என்று அவருக்குத்‌ தெரியும்‌.. வேறு ஹோட்டலில்‌ அவருடன்‌ 
நான்‌ தங்கியிருக்கிறேன்‌. ஆனால்‌ ஹோட்டல்‌ கன்யாவில்‌ சூட்‌ 
எடுத்திருப்பது அவருக்குத்‌ தெரியாது. பகல்‌ நேரங்கள்‌ எனக்குச்‌ 
சுதந்திரமானவை.. இன்னும்‌ அரைமணி நேரத்தில்‌ எதிர்பார்க்கலாமா?” 

“இல்லை சுதா. நான்‌ நிகழ்ச்சிகளில்‌ கவனம்‌ செலுத்த 
விரும்புகிறேன்‌. சாவியைத்‌ திருப்பி அனுப்பிவிடுகிறேன்‌..” 

“நோ... ப்ளீஸ்‌, சாவி உங்களிடம்‌ இருக்கட்டும்‌. இன்றைக்கு மூடு 
இல்லை என்றால்‌, நாளைக்கு.. நாளைக்கு இஷ்டமில்லையென்றால்‌ 
நாளன்றைக்கு.. ஆனால்‌ சென்னையிலிருந்து பெங்களூருக்கு ஓடி ஓடி 
வந்திருப்பது யாருக்காக என்று உங்களுக்குத்‌ தெரியும்‌. 
ஏமாற்றிவிடாதீர்கள்‌ ப்ளீஸ்‌...” 

“இல்லை சுதா” என்று சொல்ல ஆரம்பித்தபோது, கதவு திறந்து 
அந்த அறைக்குள்‌ கோகுலகிருஷ்ணன்‌ நுழைந்தார்‌. 

அவரைப்‌ பார்த்ததும்‌, “நான்‌ அப்புறம்‌ பேசுகிறேன்‌” என்று சொல்லி, 
ரிசீவரை வைத்துவிட்டான்‌. 

கோகுலகிருஷ்ணன்‌ அவனுக்கு எதிரில்‌ அமர்ந்தார்‌. 

“அமரபாரதி, உங்கள்‌ மனைவி இல்லையே, மேடையில்‌ யாரை 
உதவிக்கு வைத்துக்கொள்ளப்‌ போகிறீர்கள்‌?” 

“என்‌ அஸிஸ்டெண்ட்‌ கதிரேசனை..” 

“இருந்தாலும்‌, ஒரு பெண்‌ இருந்தால்‌ நிகழ்ச்சி இன்னும்‌ சுவையாக 
இருக்கும்‌ என்று தோன்றவில்லை?” 

“வேறு யாரையும்‌ புதிதாக ஏற்று மாஜிக்‌ பற்றிய என்‌ ரகசியங்களை 
அறிவிக்க எனக்கு விருப்பமில்லை சார்‌..” 


“மற்றவர்கள்‌ வேண்டாம்‌, என்‌ மனைவி சுதாமதி?” 

அந்தக்‌ கேள்வியால்‌ தாக்கப்பட்டு அமரபாரதி நிமிர்ந்து பார்த்தான்‌. 

“என்‌ ஒய்‌ஃப்‌ பெங்களூருக்கு புறப்பட்டு வந்துவிட்டாள்‌. பகல்‌ 
நேரங்களில்‌ போரடித்துக்கொண்டுதான்‌ உட்கார்ந்திருக்கிறாள்‌. முடியும்‌ 
என்றால்‌ நீங்கள்‌ அவளுக்கு ஒத்திகைகள்‌ தந்து மாலை நிகழ்ச்சிகளுக்குத்‌ 
தயார்‌ செய்யலாமே..” 

வேண்டுமென்றே அவனை சோதனை செய்கிறார்களா? 
எவளிடமிருந்து விலக வேண்டும்‌ என்று வலுக்கட்டாயமாக வலிக்க 
வலிக்க அவன்‌ இடைவெளிவிட்டு நிற்கிறானோ, அவளை மீண்டும்‌ 
அவர்களே அவனுடன்‌ சேர்த்து எறிகிறார்களே. ஏன்‌? 

“என்ன அமரபாரதி யோசனை?” 

“மாஜிக்‌ ரகசியங்களைச்‌ சொல்லித்‌ தராமல்‌ அதே சமயம்‌ மேடையில்‌ 
உதவியாக உங்கள்‌ மனைவியை வைத்துக்கொள்ள முடியுமா என்று 
நான்‌ யோசிக்க வேண்டும்‌, சார்‌..” 

“ஒருநாள்‌ முயற்சி செய்து பார்த்தால்‌ என்ன?” 

“சரி” என்றான்‌, மனது வேறுவிதமாகக்‌ கட்டளையிடும்முன்‌. 

“நாளைக்கு வரச்‌ சொல்கிறேன்‌...” என்றார்‌ கோகுலகிருஷ்ணன்‌. 
“நான்‌ மற்ற ஏற்பாடுகளை கவனிக்கிறேன்‌...” 

அவர்‌ போனபின்‌ சுதாமதி அனுப்பிய அந்தச்‌ சாவியையே சற்று 
நேரம்‌ வெறித்துக்கொண்டிருந்தான்‌ அமரபாரதி.. 

சுதாமதி வயலட்‌ நிற ஸாரி அணிந்திருந்தாள்‌. கூந்தலில்‌ ஒற்றை 
ரோஜா செருகியிருந்தாள்‌. புதிய வாசனை சுமந்திருந்தாள்‌. 

கதவு திறந்ததும்‌ அவளால்‌ அந்த அறைக்குள்‌ ஒரு வெளிச்சம்‌ 
பாய்ந்தது. அமரபாரதியின்‌ உடம்பு சிலிர்த்தது. எவ்வளவு அழகாய்‌ 
இருக்கிறாள்‌! 

“நீ..” குரல்‌ கம்மியது. 

“கோகுல்தான்‌ அனுப்பினார்‌.” என்றாள்‌, “நீங்கள்‌ புதிதாக 
சொல்லித்தரப்‌ போகிறீர்களாமே?” என்று கண்ணடித்தாள்‌. 

“சுதா.. இன்னும்‌ சற்று நேரத்தில்‌ கதிரேசன்‌ இங்கே 
வந்துவிடுவான்‌...” 

“வரட்டுமே...” 

“நாளைக்கு நிகழ்ச்சிகள்‌ துவங்குகின்றன.” 

“துவங்கட்டுமே..” 

“நான்‌ கான்ஸன்ட்ரேட்‌ பண்ணி நிகழ்ச்சி வழங்க நினைக்கிறேன்‌.. 
கதிரேசனுடன்‌ சில..” 

சுதாமதி கதவைச்‌ சாத்தினாள்‌. உள்புறம்‌ சாவியைத்‌ திருகினாள்‌. 

“நீங்கள்‌ டென்ஷனாக இருக்கிறீர்கள்‌, பாரதி. உங்கள்‌ மனைவி 
இருந்தாலாவது அவள்‌ மூலம்‌ டென்ஷன்‌ குறையலாம்‌. அதுவும்‌ 
இல்லை. இவ்வளவு டென்ஷனுடன்‌ நிகழ்ச்சிக்குப்‌ போனால்‌, 
தடுமாறும்‌. கான்ஸன்ட்ரேஷன்‌ சிதறும்‌. கொஞ்சம்‌ ரிலாக்ஸ்‌ 
பண்ணுங்கள்‌...” 

அமரபாரதி அவசரமாக ஜன்னல்‌ திரைகளை இழுத்து மூடினான்‌. 

“சுதா எனக்கு பயமாக இருக்கிறது...” 

“கோழைகள்‌ சந்தோஷமாக இருப்பதில்லை, என்‌ ராஜா...” 

அவனை மிக நெருங்கி, கன்னத்தில்‌ இரண்டு விரல்களால்‌ 
தட்டினாள்‌. கட்டிலில்‌ விளிம்பில்‌ அமர்ந்தாள்‌. அந்த வேகத்தில்‌ 
முந்தானை நெகிழ்ந்தது. 

அமரபாரதியின்‌ உடம்பில்‌ நெருப்பு பற்றிக்கொண்டது. 
எலும்புகளுக்குள்‌ காய்ச்சல்‌ பரவியது. அப்படியே மடங்கி உட்கார்ந்து 
அவள்‌ மடியில்‌ முகம்‌ புதைத்தான்‌. 

சுதாமதி சொன்னது உண்மைதான்‌. அவனுள்‌ எத்தனை தாகம்‌! 


அவளைப்‌ பார்த்ததும்‌ அப்படியே அவள்‌ மடியில்‌ கரைந்து உருக உடல்‌ 
விழைந்தது. 

சுதாமதி அவன்‌ தலையைக்‌ கோதினாள்‌. குனிந்து அவன்‌ முதுகில்‌ 
முத்த மிட்டாள்‌. அவளுடைய சம்மதமான பாரம்‌ அவன்‌ மீது 
அழுந்தியதும்‌, அவனுள்‌ பூட்டிய கதவுகள்‌ படபடவென்று திறந்தன. 
கைகளால்‌ அவள்‌ இடுப்பை வளைத்து இழுத்தான்‌. சுதாமதி 
கட்டிலிலிருந்து கீழே சரிந்தாள்‌. இருவரும்‌ சூடான மூச்சுக்களை 
உதிர்த்தனர்‌. 

இழைந்தனர்‌. புரண்டனர்‌.. 

சுதாமதியின்‌ கண்கள்‌ கிறக்கத்துடன்‌ சுழன்றன. அவளுடைய 
நகங்கள்‌ அவன்‌ முதுகில்‌ குத்திக்‌ கிழித்தன. 

“பாரதி.. கமான்‌ டேக்‌ மீ..” என்றாள்‌. 

பர்ர்ர்‌ என்று அழைப்புமணி ஒலித்தது. மோகத்தில்‌ அரைக்கணம்‌ 
அதை உதாசீனம்‌ செய்தான்‌, அமரபாரதி.. 

சுதாமதி மெல்ல அவனை விலக்கினாள்‌. 

“பெல்‌ அடிக்கிறது..” என்றாள்‌. பரபரப்பாக எழுந்து கண்ணாடி முன்‌ 
நின்று உடைகளைச்‌ சரி செய்தாள்‌. 

அமரபாரதி ஹாஹா என்று மூச்சிரைத்தான்‌. கட்டிலில்‌ உட்கார்ந்து 
தலையைக்‌ கைகளில்‌ பற்றிக்கொண்டான்‌. 

சுதாமதி அவனைத்‌ தோளில்‌ தட்டி, “பாத்ரூமில்‌ போய்‌ முகம்‌ 
கழுவிக்கொண்டு வந்துவிடுங்கள்‌.” என்றாள்‌. எதுவுமே நடவாதது போல 
இயல்பாக கதவை நெருங்கித்‌ திறந்தாள்‌. 

அமரபாரதி எழுந்தான்‌. “வா கதிரேசா” என்றான்‌. குரலில்‌ 
மெலிதான தடுமாற்றம்‌ இருந்தது. 

கதிரேசன்‌ அவனையும்‌, சுதாமதியையும்‌ மறுபடி மறுபடி 
பார்த்துவிட்டு உள்ளே நுழைந்தான்‌. 

“இது சுதாமதி. மேடையில்‌ எனக்கு அஸிஸ்ட்‌ பண்ணப்‌ போகிற 
பெண்‌.” என்றான்‌, அமரபாரதி.. 

கதிரேசன்‌ வணக்கம்‌ சொன்னான்‌. சற்று தள்ளி நின்றுகொண்டான்‌. 
அமரபாரதி ஏற்கெனவே விளக்கம்‌ கொடுத்துக்கொண்டிருந்தவனைப்‌ 
போல, “அதற்கப்புறம்‌ மேடையில்‌ விளக்கு எரியும்‌.” என்று 
சுதாமதியிடம்‌ தொடர்ந்து சொல்லிக்கொண்டே போனான்‌.. அவனுக்கே 
சரளமான பொய்‌ ஆச்சரியமாயிருந்தது. 


அதற்கப்புறம்‌ அவர்கள்‌ நிகழ்ச்சிகள்‌ பற்றியே 
பேசிக்கொண்டிருந்தார்கள்‌. கதிரேசன்‌ பார்க்காதபோது, அமரபாரதியும்‌ 
சுதாமதியும்‌ ஒருவரை ஒருவர்‌ பார்வையால்‌ 


விழுங்கிக்கொண்டிருந்தார்கள்‌. 


அமரபாரதியின்‌ உடம்பில்‌ சிறு மாற்றங்கள்‌ 
ஏற்பட்டுக்கொண்டிருந்தன. சுதாமதியின்‌ அருகாமை அவனுள்‌ 
கிளர்ச்சியூட்டிக்கொண்டிருந்தது 

“சார்‌, ஆடிட்டோரியத்திலேயே கடைசி ரிகர்சல்‌ செய்ய வேண்டும்‌ 
என்றீர்கள்‌..” என்று மதியம்‌ கதிரேசன்‌ நினைப்பூட்டினான்‌. 

“சுதா.. நீ போ.. நாங்கள்‌ பார்த்துக்கொள்கிறோம்‌..” 

“ஏன்‌, மாஜிக்‌ ரகசியம்‌ எனக்குத்‌ தெரிந்துவிடப்போகிறதே என்று 
பயமா?” சுதாமதி சிரித்துக்கொண்டே கேட்டாள்‌. 

புறப்பட்டுவிட்டாள்‌.. 

ஞாயிற்றுக்‌ கிழமை. அரங்கம்‌ பொங்கி வழிந்தது. 

பாரத்‌ சிங்கின்‌ நிகழ்ச்சி துவங்கியது. வெவ்வேறு அயிட்டங்கள்‌ 
செய்து காட்டியபின்‌, “நீங்கள்‌ ஆவலுடன்‌ எதிர்பார்க்கும்‌ புதிய நிகழ்ச்சி 
இப்போது துவங்கப்‌ போகிறது.” என்று மைக்கில்‌ தன்‌ கனமான குரலில்‌ 
அறிவித்தான்‌ சிங்‌.. 

சாண்‌ நீளமுள்ள ஒரு வட்டப்‌ பெட்டியை எல்லோருக்கும்‌ திறந்து 
காட்டி, அதில்‌ ஒன்றுமில்லை என்று அவர்கள்‌ குரல்‌ கொடுத்தபின்‌, 
மேடையின்‌ மத்தியில்‌ வைத்தான்‌. சற்று தள்ளி நின்று தனது 
மந்திரக்கோலால்‌ அந்தப்‌ பெட்டியை மூன்றுமுறை சுற்றினான்‌.. 

டி.வி. காமிராக்கள்‌ மும்முரமாக கண்காணித்தன. அந்தப்‌ பெட்டி 
சிறிதுசிறிதாக வளர்ந்தது. பெரிதானது.. கிட்டத்தட்ட ஆறடி உயரம்‌ 
வரை வளர்ந்தபோது, அதன்‌ சுற்றளவும்‌ முறையாக விரிந்துவிட்டது. 

பாரத்சிங்‌ தன்‌ மந்திரக்‌ கோலால்‌ நெம்பித்‌ திறந்தான்‌... 

அந்தப்‌ பெட்டிக்குள்‌ கை விட்டான்‌. அவன்‌ கையைப்‌ 
பற்றிக்கொண்டு அழகான காலை வெளியே எடுத்து வைத்து ஒரு பெண்‌ 
வெளியே வந்தாள்‌. 

அரங்கம்‌ அதிர்ந்தது. 

x 34 59 


திங்கள்‌.. அமரபாரதியின்‌ நிகழ்ச்சி. 

கைகுலுக்கல்கள்‌, வெற்றி பெற வாழ்த்துக்கள்‌. 

அமரபாரதியின்‌ ஸ்பெஷல்‌ அயிட்டம்‌ துவங்கியது. 

மேடையின்‌ மத்தியில்‌ நின்றிருந்தான்‌ அமரபாரதி. 

“இதோ இப்போது இங்கே என்‌ இஷ்ட தேவதை வரப்போகிறது. 
காற்றிலிருந்து தண்ணீர்‌ உருவாக்கிப்‌ பொழியப்‌ 
போகிறதுஞ்தாகமெடுப்பவர்கள்‌ வந்து குடிக்கலாம்‌. குளிக்க 
நினைப்பவர்கள்‌ வந்து நனையலாம்‌..” 


காற்றில்‌ ஒரு குழாயைத்‌ திறப்பது போல பாவனை செய்ய கயிற்று 
தடிமனுக்கு அந்தரத்திலிருந்து நீர்‌ பொழிய ஆரம்பித்தது. அமரபாரதி 


மேஜையிலிருந்து கண்ணாடி டம்ளர்‌ ஒன்று எடுத்து அந்த நீரைப்‌ பிடித்து 
முன்‌ வரிசையில்‌ இருந்தவர்கள்‌ மீது தெளித்தான்‌. உண்மையிலேயே 


நீர்தான்‌.. தந்திரமில்லை என்று ஆச்சரியமானவர்களுக்கு, அதைவிடப்‌ 
பெரிய ஆச்சரியம்‌ மேடையில்‌ பொழிகிற இந்தத்‌ தண்ணீர்‌ எங்கே 
போகிறது? 

மேடை நனையவில்லை. மேடையிலிருந்து ஓரங்குலம்‌ உயரத்தில்‌ 
தண்ணீர்‌ மீண்டும்‌ காற்றில்‌ கலந்துவிட்டது. 

அமரபாரதி பார்வையாளர்களில்‌ சிலரை மேடைக்கு அழைத்தான்‌. 
தண்ணீரைத்‌ தொட்டால்‌ கை நனைந்தது. அப்படியானால்‌ அது பிரமை 
இல்லை. அப்படியானால்‌ தண்ணீர்‌ எங்கேயிருந்து வருகிறது? எங்கே 
போய்‌ மறைகிறது? 

மக்கள்‌ ஆரவாரம்‌ செய்தனர்‌. 

அடுத்தடுத்த நாட்களில்‌ பாரத்‌ சிங்கும்‌, அமரபாரதியும்‌ 
பார்வையாளர்களுக்கு திகட்டத்‌ திகட்ட புதிய நிகழ்ச்சிகள்‌ செய்து 
வழங்கினார்கள்‌... முந்தின நிகழ்ச்சியைவிட அடுத்தது கூடுதலான 
பரபரப்பை உருவாக்கியது. 

அமரபாரதிக்கு மிகச்‌ சரியான போட்டி வந்துவிட்டது என்று 
பத்திரிக்கைகள்‌ எழுதின. மக்களை மகிழ்விக்க வேண்டுமென்றும்‌, 
தங்கள்‌ நிகழ்ச்சியே முதன்மையாக இருக்க வேண்டுமென்றும்‌ இரண்டு 
மேஜிக்‌ நிபுணர்களும்‌ தம்மை மிகவும்‌ வருத்திக்கொள்கிறார்கள்‌ என்றும்‌ 
விமர்சித்தன. 

டிக்கெட்டுகள்‌ கறுப்பு மார்க்கெட்டில்‌ ஆறு மடங்கு விலைக்கு 
சுலபமாக விலை போயின. 

முதல்வரும்‌, கவர்னரும்‌ சிறப்பு விருந்தினர்களாகக்‌ 
கலந்துகொண்டனர்‌. 

வெள்ளிக்கிழமை அமரபாரதியின்‌ நிகழ்ச்சி முடிந்ததும்‌, நடுவர்கள்‌ 
மேடையேறினர்‌. 

“பாரத்சிங்‌, அமரபாரதி இருவரது வெவ்வேறு நிகழ்ச்சிகளையும்‌ 
தொடர்ந்து பார்த்து வந்தோம்‌. ஒருவருக்கொருவர்‌ மிஞ்சும்‌ வகையில்‌ 
இருவரும்‌ பல்வேறு வித்தைகள்‌ செய்து காட்டி நம்மை பிரமிப்பில்‌ 
ஆழ்த்தினர்‌. இதில்‌ யார்‌ நம்பர்‌ ஒன்‌, யார்‌ இரண்டாவது என்று தீர்ப்பு 
எழுதுவது மிகவும்‌ கஷ்டம்‌.. இருவருமே சமம்‌ என்று சொல்வதுதான்‌ 
பொருத்தம்‌..” 

“வெயிட்‌...” அமரபாரதி மைக்கை எடுத்துக்கொண்டான்‌. 


“இதில்‌ எனக்குச்‌ சம்மதமில்லை... இருவரில்‌ யாராவது ஒருவரை 
வெற்றி பெற்றதாக அறிவிக்க வேண்டும்‌... இருவரும்‌ ஒரே மேடையில்‌ 
தோன்றி அடுத்தடுத்து சாகசம்‌ செய்து காட்டினால்தான்‌ உங்களால்‌ 
தீர்ப்புச்‌ சொல்ல முடியும்‌ என்றால்‌, நான்‌ அந்தச்‌ சவாலை ஏற்கவும்‌ 


தயார்‌!” 

“ஆமாம்‌, ஆமாம்‌..!” என்று கூட்டத்தில்‌ அத்தனை பேரும்‌ 
கோஷமிட்டனர்‌. 

பாரத்சிங்கிடமும்‌ கலந்து பேசிவிட்டு அறிவிப்பதாக நடுவர்கள்‌ 
இறங்கினர்‌. 

கோகுலகிருஷ்ணன்‌ வெகு நேரம்‌ கைகுலுக்கினார்‌. 

“அமரபாரதி, பிரேம்‌ எக்ஸ்போர்ட்ஸ்‌ என்ற பெயர்‌ இப்போது 
பட்டிதொட்டியெல்லாம்‌ ஒலிக்க ஆரம்பித்துவிட்டது.. உங்கள்‌ 
நிகழ்ச்சியை ஸ்பான்ஸர்‌ செய்ததன்‌ மூலம்‌ எங்கள்‌ பெயரும்‌ மிகப்‌ 
பிரபலமாகிவிட்டது. எங்கள்‌ எம்‌.டி உங்களுக்குத்‌ தன்‌ பர்ஸனல்‌ 
வாழ்த்துக்களை சொல்லச்‌ சொன்னார்‌. பேசிய தொகையைவிட 
கூடுதலாக ஒரு லட்சம்‌ ரூபாய்‌ தரச்‌ சொன்னார்‌. “ 

அமரபாரதி மெல்ல தன்‌ கைகளை விடுவித்துக்கொண்டான்‌. 

“தேங்க்‌ யூ..” என்றான்‌. “கேட்‌ கலெக்க்ஷனில்‌ எனக்குக்‌ 
கொடுக்கப்படும்‌ பங்கே அபரிமிதமாக இருக்கிறது...” 

“யூ டிஸர்வ்‌ இட்‌.” என்றார்‌ கோகுலகிருஷ்ணன்‌... 

“பாரத்சிங்குடன்‌ நடக்கும்‌ இறுதிப்‌ போட்டி என்றைக்கு என்பது 
தீர்மானமாகிவிட்டதா?” 

“அடுத்த ஞாயிறு... அந்த கேட்‌ கலெக்ஷனில்‌ அறுபது சதவீதம்‌ 
உங்களுக்கு. நாற்பதுதான்‌ எங்களுக்கு..” 

அமரபாரதி புன்னகையுடன்‌ அதை ஏற்றான்‌. 

டெலிபோன்‌ விடாமல்‌ ஒலித்தது. அமர பாரதியை தாக்கத்திலிருந்து 
எழுப்பியது. 

சற்றே எரிச்சலுடன்‌ “ஹலோ,” என்றான்‌.. 

“தூங்கியாயிற்றா?” சுதாமதியின்‌ கிசுகிசுப்பான குரல்‌. 

“முயற்சி செய்துகொண்டிருக்கிறேன்‌..” என்றான்‌, தூக்கம்‌ தெளிந்து. 

“எனக்குத்‌ தூக்கமே வரமாட்டேன்‌ என்கிறது, பாரதி..” 

“ஏன்‌?” 

“ஏன்‌ என்று உங்களுக்குத்‌ தெரியாதா? எனக்கு வேண்டும்‌..” 

“என்ன..?” 


“ஆறெழுத்து அ-ம-ர-பா-ர-தி.” 


“பக்கத்தில்‌ கோகுலகிருஷ்ணன்‌ இல்லையா?” 

“தூங்கிக்கொண்டிருக்கிறார்‌.. அந்தச்‌ சாவியை நாளைக்கு 
உபயோகியுங்கள்‌ பாரதி, ப்ளீஸ்‌.. காத்திருப்பேன்‌..” 

“வேண்டாம்‌ சுதா.. ஞாயிற்றுக்கிழமை வரை...” 

“ஒவ்வொரு தடவையும்‌ ஏதாவது சொல்லி தட்டிக்‌ கழிக்காதீர்கள்‌.. 
நாம்‌ நாளை சந்தித்தே ஆகிறோம்‌..” 

“யெஸ்‌” என்றான்‌, அவசரமாக... தாமதித்தால்‌ எங்கே தன்‌ மனசு 


மாறிவிடுமோ என்று அவனுக்கே கவலை.. 

பெங்களூரில்‌ தன்‌ முகம்‌ இப்போது பரிச்சயமாகிவிட்டதால்‌, 
அமரபாரதிக்கு சற்று கவலையாக இருந்தது. ஹோட்டல்‌ 
கன்யாவிற்குள்‌ டாக்ஸி நுழைந்தபோது அவசரமாக கண்ணாடிகளை 
ஏற்றிவிட்டுக்கொண்டான்‌. 

டாக்ஸி, ஹோட்டலின்‌ பின்புறம்‌ இருந்த சூட்டிற்குச்‌ சென்று 
நின்றது. இறங்கி, இரண்டே எட்டில்‌ கதவை அடைந்து அழைப்பு 
மணியைத்‌ தொட்டான்‌. 

கதவு திறந்தது. காற்றின்‌ வேகத்தில்‌ உள்ளே நுழைந்தான்‌. 

சுதாமதியின்‌ வாசம்‌ அவனை வரவேற்றது. கதவு சாத்தியதும்‌, 
சுதாமதி அவன்‌ மார்பு மீது சாய்ந்துகொண்டாள்‌. 

“என்‌ உடம்பு எப்படி கொதிக்கிறது, தெரிகிறதா?” என்றாள்‌. 

“எனக்கும்தான்‌..” என்றான்‌, அமரபாரதி, அவளை அணைத்துப்‌ 
பிடித்து. 

அவளுடைய உடம்பின்‌ வளைவுகள்‌ அவனுள்‌ சிலீர்‌ என்று 
பனிக்கட்டியை உடைத்தன. 

இருவரும்‌ இழைந்தபடி கட்டிலுக்கு நகர்ந்தார்கள்‌. 

“அவ்வளவு அவசரப்‌ பசியா, சுதா?” 

“கோரப்‌ பசி..” என்றாள்‌, சுதாமதி. 

இருவருடைய உதடுகளும்‌ உஷ்ண மூச்சுகளில்‌ தகித்தன. 

ஏர்கண்டிஷ்னரின்‌ ரீங்காரத்தை மீறி இதயத்‌ துடிப்புகள்‌ கேட்டன. 

“பாரதி.. ஞாயிற்றுக்கிழமைக்குத்‌ தயாராகிவிட்டீர்களா?” 

“தயாராகிக்கொண்டிருக்கிறேன்‌.. அதுவும்‌ நீ கொடுத்த 
ஐடியாதான்‌...” என்றான்‌. 

“என்ன ஐடியா?” 

“ஸண்டே வரை பொறுத்திருந்து பார்‌..” 

“சரி, சரி, அந்தக்‌ கனவில்‌ இறங்கிவிடவேண்டாம்‌..” அவள்‌ 
புரட்டினாள்‌. அவன்‌ மீது அமிழ்ந்தாள்‌. 

அமரபாரதி சுகமாக கண்களை மூடிக்கொண்டான்‌. 

“என்னிடம்‌ உனக்கு எது பிடித்திருக்கிறது?” 

“ஒவ்வொரு புள்ளியும்‌...” 

“கோகுலிடம்‌?” 

“கோகுலிடம்‌ பிடித்தது எவ்வளவோ இருக்கிறது. வசதி.. பணம்‌.. 
திறமை.. தைரியம்‌, சாதுர்யம்‌, பிடிக்காதது- உலர்ந்த உறவு.. கோகுலிற்கு 
அனுபவிக்கத்‌ தெரியாது. சந்தோஷப்படத்‌ தெரியாது. 
சந்தோஷப்படுத்தத்‌ தெரியாது. என்‌ பாரதிக்கு பெண்‌ மனசை 
புரிந்துகொள்ளத்‌ தெரியும்‌. பசியாற்றத்‌ தெரியும்‌.. யப்பா, எவ்வளவு நீளம்‌ 
நீளமான விரல்கள்‌... இந்த விரல்களால்‌ ஒருமுறை வருடிவிட்டாலே 
போதும்‌. இருக்கும்‌ பாரம்‌ எல்லாம்‌ இறங்கி மறைந்து விடுகிறது. மனசும்‌, 
உடம்பும்‌ லேசாகிவிடுகிறது. நாய்க்குட்டி போல உங்கள்‌ 
காலடியிலேயே சுருண்டு கிடக்கலாம்‌ போலிருக்கிறது... உங்களுக்கு 
என்னிடம்‌ ஏதாவது பிடித்திருக்கிறதா, பாரதி?” 

“உன்‌ ஒவ்வொரு புள்ளியும்‌, உன்‌ பெண்‌ மனசும்‌, இந்தச்‌ சின்னத்‌ 
திருட்டுத்தனமும்‌..” என்றான்‌ அமரபாரதி, கிறக்கமான குரலில்‌. 

அமரபாரதி தன்‌ ஹோட்டலுக்குத்‌ திரும்பியபோது, ரூமில்‌ 
அவனுக்காக கோகுலகிருஷ்ணன்‌ காத்திருந்தார்‌... 

“ஞாயிற்றுக்கிழமை புரோகிராமிற்கு புதிய அயிட்டங்கள்‌ என்ன 
தயார்‌ பண்ணியிருக்கிறீர்கள்‌ என்று தெரிந்து போகலாமென்று 
வந்தேன்‌...” என்றார்‌. 

அமரபாரதி சுதாமதியின்‌ அதிர்வுகளை இன்னும்‌ உடம்பிலும்‌, 
மனதிலும்‌ அனுபவித்துக்கொண்டிருந்ததால்‌, கோகுலகிருஷ்ணனைப்‌ 
பார்த்துத்‌ திடுக்கிட்டான்‌. சுவரில்‌ ஓங்கி அடித்தது போல விதிர்த்துப்‌ 
போனான்‌. அதிலிருந்து மீண்டு சுதாரிப்பதற்கு அவனுக்குச்‌ சற்று நேரம்‌ 
பிடித்தது. 

“திட்டமிட்டிருக்கிறேன்‌, கோகுலகிருஷ்ணன்‌... நிச்சயம்‌ 
அசத்தலாயிருக்கும்‌ என்று மட்டும்‌ என்னால்‌ சொல்ல முடியும்‌...” 

“நான்‌ ஒரு ரிகர்சல்‌ பார்க்க முடியுமா, அமரபாரதி?” 

“சஸ்பென்ஸாக இருந்தால்‌ சர்ப்ரைசாக இருக்குமே என்று 
நிறை ப. 

“அன்றைய நிகழ்ச்சிக்கு மத்திய ஒளிபரப்பு அமைச்சர்‌ தலைமை 
தாங்குகிறார்‌. வெளிநாட்டு டெலிவிஷன்கள்‌ கவர்‌ பண்ணப்‌ 
போகின்றன... இன்னும்‌ ஐந்து நாட்கள்தான்‌ இருக்கின்றன...” 

“திடீரென்று என்‌ திறமையில்‌ உங்களுக்கு என்ன சந்தேகம்‌ சார்‌?” 

“சந்தேகம்‌ எதுவும்‌ இல்லை.. ஒரு அக்கறைதான்‌...” 


“கவலைப்படாதீர்கள்‌.. உங்களுக்கும்‌, உங்கள்‌ கம்பெனிக்கும்‌ 


எந்தவிதத்திலும்‌ அவமானம்‌ வராது.” என்றான்‌, அமரபாரதி சற்று 
ஆக்ரோஷமாகஞ்‌ 

“ஏன்‌ உங்களுக்கு இப்படிக்‌ கோபம்‌ வருகிறது?” 

“கோபம்‌ எதுவுமில்லை.. ஒரு ரியாக்க்ஷ்ன்தான்‌” என்றான்‌ 
அமரபாரதி, குரலைப்‌ பழித்து. 

சுதாமதியை அவர்‌ சொந்தமாக்கி வைத்திருக்கிறார்‌ என்பதால்‌ அந்த 
நினைப்பே அவர்மீது அவனுக்குக்‌ கடும்‌ கசப்பை வளர்க்கிறது என்று 
அடிமனதில்‌ புரிந்தது. அவரை மட்டம்‌ தட்டி இழிவுபடுத்துவதில்‌ 
அர்த்தமில்லாத சந்தோஷம்‌ ஒன்று கிடைத்தது. 

கோகுலகிருஷ்ணனால்‌ இந்த திடீர்‌ மாற்றத்தைப்‌ புரிந்துகொள்ள 
முடியவில்லை.. முகத்தில்‌ குழப்பம்‌ தெரிந்தது. 


“உங்கள்‌ மூடு சரியில்லை... நான்‌ வருகிறேன்‌..” என்று 
புறப்பட்டுவிட்டார்‌. 

மறுநாள்‌ கதிரேசனும்‌, அவனும்‌ சில வித்தைப்‌ பயிற்சிகள்‌ செய்வதில்‌ 
மும்முரமாயிருந்தார்கள்‌.. சுதாமதியை அவன்‌ தொடர்புகொள்ளவில்லை. 
ஆனால்‌, அந்த இருபத்து நான்கு மணி நேர இடைவெளி அவனுக்குப்‌ 
பெரும்‌ சூன்யமாக இருந்தது. 

சுதாமதி அவன்‌ ரத்தத்தில்‌ மெல்ல ஊறிக்‌ கலந்துவிட்டது போல 
உணர்ந்தான்‌... 

“சார்‌, உங்கள்‌ கான்ஸன்ட்ரேஷன்‌ கொஞ்சம்‌ குறைந்திருக்கிறது. 
ஞாயிற்றுக்கிழமை நிகழ்ச்சியில்‌ உங்களுக்கு எக்கச்சக்க வேலை 
இருக்கிறது.. மறந்துவிடாதீர்கள்‌..” என்று கதிரேசன்‌ சொன்னபோது, 
கோபம்‌ தலைக்கேறியது... சற்றும்‌ யோசிக்காமல்‌ அவன்‌ கன்னத்தில்‌ கை 
வீசச்‌ சொன்னது. இன்னொரு உதவியாளனாக இருந்தால்‌ அந்தக்‌ 
கணமே விலகிப்‌ பிரிந்திருப்பான்‌.. அத்தனை வருடப்‌ பழக்கம்‌ 
கதிரேசனின்‌ கால்களைக்‌ கட்டிப்‌ போட்டது. தலையைக்‌ குனிந்து 
கண்களில்‌ துளிர்த்த நீரை அவன்‌ அடக்கிக்கொண்டான்‌.. 

ஹோட்டலுக்குத்‌ திரும்பியபோது, சென்னையிலிருந்து போன்‌ 
வந்தது என்றார்கள்‌. சந்தியா பேசினாளாம்‌. 

அவளைக்‌ கூப்பிட்டுப்‌ பேச அவன்‌ மனம்‌ திடீரென்று ஏனோ 
முரண்டு பிடித்தது. அவள்‌ குரலைக்‌ கேட்டால்‌ அநாவசியமாகக்‌ குற்ற 
உணர்ச்சி பெருகும்‌... சுதாமதியைச்‌ சந்திக்கும்போது கை தயங்கும்‌ என்று 
அவனுக்குத்‌ தெரிந்திருந்தது... 

போதை மாத்திரைக்கு அடிமையானவன்போல சுதாமதி பற்றியே 
மீண்டும்‌ மீண்டும்‌ நினைவு சுழன்று வந்தது. அவன்‌ நெஞ்சம்‌ பூராவும்‌ 
அவள்‌ உருவம்‌ வியாபித்திருந்தது.. ஏக்கமும்‌, தாகமும்‌ 


பொங்கியிருந்தது.. 

படுக்கை சுட்டது... புரண்டு புரண்டு படுத்தான்‌.. கடைசியில்‌ தாங்க 
முடியாமல்‌ அவள்‌ ஹோட்டலுக்கு போன்‌ செய்தான்‌. 

மறுமுனையில்‌ கோகுலகிருஷ்ணனின்‌ ஹலோ கேட்டதும்‌ , 
அவசரமாக ரிசீவரை வைத்துவிட்டான்‌.. 

இன்னுமா தூங்கவில்லை, மனுஷன்‌? சுதாவாவது முந்தின நாள்‌ 
போன்‌ செய்யக்கூடாது? 

அவள்‌ கூப்பிடுவாள்‌ என்ற நம்பிக்கையுடன்‌ டெலிபோனையே 
பார்த்துக்கொண்டிருந்தான்‌.. தூக்கமிழந்த கண்கள்‌ ஜிவுஜிவு என்று 
சிவப்பாக எரிந்தன. 

அவனையறியாமலேயே எப்படியோ தூங்கிப்‌ போனபோது காலை 
மணி மூன்று! 

டெலிபோன்‌ அடித்து, சிவந்த விழிகளுடன்‌ அவன்‌ விழித்து 
கடிகாரத்தைப்‌ பார்த்தபோது மணி விடிகாலை ஐந்து... 

“பாரதி.. நான்தான்‌...” 

சுதாமதியின்‌ குரல்‌ கிசுகிசுப்பாக வந்தது. “நேற்று முழுதும்‌ 
பார்க்காதது வலிக்கிறது.. இன்றைக்குப்‌ பார்க்கலாமா?” 

“ம்‌” என்றான்‌ மயக்கத்துடன்‌. 

“காலை பத்து மணிக்கு..” என்றாள்‌. 

ஜன்னலுக்கு வெளியே பெங்களூர்‌ பறவைகள்‌ சந்தோஷமாகக்‌ 


கூச்சலிட்டன.. 

கதிரேசனிடம்‌ பன்னிரண்டு மணிவரை தனக்கு வேலை இருக்கிறது 
என்று சொல்லிவிட்டுப்‌ புறப்பட்டான்‌. 


கதிரேசன்‌ பார்வை சரியில்லை. அதில்‌ சந்தேகம்‌ இருந்தது. 

திரும்பி வந்து சென்னைக்கு போன்‌ போட்டு சந்தியாவிடம்‌ 
பேசிவிட வேண்டும்‌ என்று தீர்மானித்தான்‌. 

டாக்ஸி பிடித்தான்‌. 

அவனுடைய உள்ளங்கையில்‌ அந்தச்‌ சாவி சில்லிட்டது... 
இன்றைக்கு சுதாமதிக்கு ஒரு ஸர்ப்ரைஸ்‌ தர வேண்டும்‌... அவள்‌ 
வருவதற்கு முன்னரே அந்த சூட்டிற்குள்‌ போய்‌ உட்கார்ந்திருக்க 
வேண்டும்‌ என்று தீர்மானித்தான்‌.. 

ஹோட்டல்‌ கன்யாவில்‌ டாக்ஸியிலிருந்து விரைந்து இறங்கி 
சூட்டிற்கு நடந்து அதன்‌ கதவில்‌ சாவி பொருத்தித்‌ திருகினான்‌. கதவு 
திறந்தது.. ஆனால்‌ அவனுக்கு சர்ப்ரைசாக அங்கே ஏற்கெனவே சுதாமதி 
காத்திருந்தாள்‌. 

அமரபாரதி சற்றே ஏமாற்றத்துடன்‌ கதவைச்‌ சாத்திவிட்டு உள்ளே 


நுழைந்தான்‌.. 

“ஹாய்‌, டியர்‌!” சுதாமதி ஓடி வந்து வெளிநாட்டுப்‌ பெண்‌ போல 
அபிநயித்து அவன்‌ கன்னத்தில்‌ உதடுகளால்‌ உரசி வரவேற்றாள்‌. 

அமரபாரதி சிரித்தான்‌. 

“நீ ரொம்ப மோசம்‌” என்றான்‌. 

“ஏன்‌ பாரதி?” 

“என்‌ தூக்கங்களைக்‌ கெடுத்துவிட்டாய்‌..” 

சிரித்தாள்‌.. “நீங்களும்‌” என்றாள்‌. 

“சுதா, இன்றைக்குத்தான்‌ லாஸ்ட்‌... இனிமேல்‌ ஸண்டே புரோகிராம்‌ 
முடியும்வரை நாம்‌ சந்திக்க வேண்டாம்‌.. என்‌ கவனம்‌ சிதறுகிறது.. 
மேடையில்‌ நான்‌ அசிங்கப்பட்டுவிடக்‌ கூடாது...” 

“நானும்‌ அதையேதான்‌ சொல்ல நினைத்தேன்‌, பாரதி.. இன்றைக்கு 
எவ்வளவு முடியுமோ, அவ்வளவு என்ஜாய்‌ பண்ணுவோம்‌...” 

புதிதாகக்‌ கல்யாணம்‌ ஆன ஜோடி போல அவர்கள்‌ சிறுகச்‌ சிறுக 
சீண்டிக்கொண்டு விளையாடினார்கள்‌. கட்டிலைச்‌ சுற்றி ஓடினார்கள்‌.. 
ஒருத்தர்‌ மீது ஒருத்தர்‌ விழுந்து பிறாண்டினார்கள்‌. கரடிகளைப்‌ போலக்‌ 
கட்டிப்பிடித்து இணைந்து நடந்தார்கள்‌. தரையில்‌ புரண்டார்கள்‌. 

ஒவ்வொரு விளையாட்டிற்கும்‌ ஒவ்வொரு உடையாக உதிர 
ஆரம்பித்தது... 

அமரபாரதி அவன்‌ வாழ்க்கையில்‌ அத்தனை த்ரில்லாக 
இருந்ததில்லை. இதயம்‌ வெடித்துவிடுகிற அளவு சந்தோஷத்தால்‌ நிரம்பி 
வழிந்தது... சுதாமதி அவனுக்கு ஈடுகொடுத்து அவனைத்‌ தவிர 
வேறெதுவும்‌ பொருட்டில்லை என்பதுபோல்‌ கொடி போல அவனுடன்‌ 
பிணைந்துகொண்டாள்‌. 

கடைசி விளையாட்டாக அவர்கள்‌ கட்டிலில்‌ சேகரமானார்கள்‌. 
மெல்ல மெல்ல ஆரம்பித்து சூடு பிடிக்கத்‌ துவங்கினார்கள்‌... 

மிக மெல்லிய க்ரீச்‌ சத்தம்‌ கேட்டபோது கட்டில்‌ என்றுதான்‌ முதலில்‌ 
நினைத்தான்‌ அமரபாரதி.. பின்னர்‌ எதேச்சையாக நிமிர்ந்தான்‌. 

உறைந்தான்‌. 

வாசல்‌ கதவு திறந்து அங்கே சந்தியா நின்றிருந்தாள்‌... 
கோகுலகிருஷ்ணன்‌ நின்றிருந்தார்‌... 

சந்தியாவின்‌ கண்கள்‌ தாம்‌ கண்ட காட்சியை ஜீரணிக்க முடியாமல்‌, 
சற்றும்‌ நம்பிக்கையில்லாமல்‌ அப்படியே உறைந்து நின்றன.ஞ்‌ 

கோகுலகிருஷ்ணனின்‌ பார்வையில்‌ அக்னி பொங்கி வழிந்தது. 

கண்களை மூடி சுகம்‌ அனுபவித்துக்கொண்டிருந்த சுதாமதி, 
அமரபாரதியிடம்‌ மாற்றம்‌ உணர்ந்து ஏன்‌ என்று கேட்க இமைகளைத்‌ 
திறந்தவள்‌ அவன்‌ பார்வையைத்‌ தொடர்ந்தாள்‌. 


அவள்‌ முகம்‌ வெளுத்தது... 

அமரபாரதி போர்வையை இழுத்து உடம்பை மூடிக்கொண்டு 
இறங்கினான்‌. 

உச்ச அதிர்ச்சியில்‌ அவன்‌ உடல்‌ நடுங்கியது.. உதடுகள்‌ துடித்தன. 

“ச..ந்‌..தி..யா.. நீ..?” 

“ச்சீ..!” என்றாள்‌. அருவருப்பில்‌ முகம்‌ சுளித்தபோது, அதில்‌ 
வலியின்‌ கண்ணீரும்‌ பொங்கியது. 

விருட்டென்று கதவைத்‌ திறந்து வெளியேறி ஓடினாள்‌. 
“நாயே..பன்றியே..” என்றார்‌, கோகுலகிருஷ்ணன்‌.. சுதாமதியைப்‌ 
பார்த்து. 

அமரபாரதி அப்படியே தரையில்‌ சரிந்து உட்கார்ந்தான்‌. 

கதவில்‌ அவன்‌ உபயோகப்படுத்தித்‌ திறந்துவிட்டு, எடுக்க மறந்த 
அந்த அலங்காரமான பித்தளைச்‌ சாவி தலையாட்டிக்கொண்டிருந்தது. 

அமரபாரதியின்‌ ஹோட்டல்‌ ரூம்‌, கட்டிலில்‌ ஒடுங்கி 
உட்கார்ந்திருந்தான்‌ அவன்‌. 

நாற்காலியில்‌ அமர்ந்திருந்தார்‌ கோகுலகிருஷ்ணன்‌. இத்தனை 
நாட்களாக அவனை மரியாதையுடனும்‌, பெருமிதத்துடனும்‌ 
பார்த்துக்கொண்டிருந்த கண்கள்‌ இப்போது அவனை இகழ்ச்சியுடன்‌ 
பார்த்தன. 

“மிஸ்டர்‌ அமரபாரதி.. லட்சக்கணக்கில்‌ செலவு செய்து, 
ஆடம்பரமான விளம்பரங்கள்‌ செய்து ஞாயிற்றுக்கிழமைக்கான 
டிக்கெட்டுகளை விற்றிருக்கிறோம்‌ என்பதால்‌ இந்தத்‌ தருணத்தில்‌ 
என்னால்‌ பின்வாங்க முடியவில்லை. ஆனால்‌ இந்த நிகழ்ச்சியுடன்‌ நம்‌ 
தொடர்பு அறுந்து போகிறது. அதற்கப்புறம்‌ உங்களை நான்‌ பார்க்கவே 
விரும்பவில்லை.. மற்ற ஊர்களில்‌ ஏற்பாடு செய்திருக்கும்‌ அனைத்து 
நிகழ்ச்சிகளையும்‌ கேன்ஸல்‌ பண்ணப்‌ போகிறேன்‌.. மேனேஜிங்‌ 
டைரக்டர்‌ கேட்டால்‌ நீங்கள்‌ விலக விரும்புவதாக 
சொல்லப்போகிறேன்‌.. சாதாரணமாக சபா நிகழ்ச்சிகள்‌ 
நடத்திக்கொண்டிருந்த உங்களுக்கு இவ்வளவு ஒத்துழைப்பு கொடுத்து 
கிடுகிடுவென்று உச்சத்திற்குத்‌ தூக்கிக்கொண்டு வந்ததற்கு எனக்கு 
நீங்கள்‌ தந்திருக்கும்‌ பரிசு கண்டு நெகிழ்ந்து போகிறேன்‌...” 

அமரபாரதி மெல்ல விழிகளை  நிமிர்த்தினான்‌.. “தவறு 
என்னுடையது மட்டுமில்லை...” 

“இது ஒரு விளக்கமா? அன்பான மனைவியிடம்‌ இல்லாத எதைக்‌ 
கண்டுவிட்டீர்கள்‌ சுதாமதியிடம்‌..? வெல்‌, அதுபற்றி மேற்கொண்டு 
உங்களுடன்‌ பேச நான்‌ விரும்பவில்லை... நீங்களாக விலக மறுத்து, 
நிகழ்ச்சிகள்‌ தொடர்ந்து கொடுக்க விரும்பினால்‌, நான்‌ சற்று 
அரக்கத்தனமான முடிவு எடுக்க வேண்டி வரும்‌.. உங்கள்‌ விவகாரம்‌ 
எல்லாப்‌ பத்திரிக்கைகளிலும்‌ சந்தி சிரிக்கும்‌...” 

“மிரட்டுகிறீர்கள்‌..” 

“ஆம்‌. மிரட்டுகிறேன்‌..” என்றார்‌ கோகுலகிருஷ்ணன்‌... நாற்காலியை 
சத்தத்துடன்‌ நகர்த்தி எழுந்தார்‌.. விருட்டென்று வெளியேறினார்‌.. 

அமரபாரதி முழங்கால்களைக்‌ கட்டி அதில்‌ முகம்‌ புதைத்திருந்தான்‌. 

அறைக்‌ கதவு தட்டப்பட்டது. 


“எக்ஸ்க்யூஸ்‌ மீ..” என்று உள்ளே நுழைந்த மத்திய வயது மனிதர்‌ 
கையிலிருந்த பைலை மடியில்‌ வைத்துக்கொண்டு அமர்ந்தார்‌. 

“என்‌ பெயர்‌ ராஜ்குமார்‌. அட்வகேட்‌.. திருமதி சந்தியாவின்‌ வக்கீல்‌.” 

அமரபாரதி நிமிர்ந்து உட்கார்ந்தான்‌. சந்தியா அவன்‌ பேரில்‌ 
ஏதாவது வழக்கு போடப்போகிறாளா என்ன? 

“உங்கள்‌ மனைவி இனி ஒரு கணம்கூட உங்களுடன்‌ சேர்ந்து வாழ 
பிரியப்படவில்லை.. டைவர்ஸ்‌ கேட்டு விண்ணப்பித்துள்ளார்‌..” 

“அவசரப்படுகிறாள்‌..” என்றான்‌, அமரபாரதி. “நான்‌ அவளுடன்‌ 
பேச வேண்டும்‌.. எங்கே அவள்‌?” 

“ராஜ்‌ நர்ஸிங்ஹோமில்‌..” 

“நர்ஸிங்ஹோமிலா? என்னாயிற்று அவளுக்கு..?” 

“நீங்களே போய்த்‌ தெரிந்துகொள்ளுங்கள்‌..” 

நர்ஸிங்‌ ஹோம்‌ காரிடாரில்‌ அமரபாரதி கால்‌ வலிக்க வேகமாக 
நடந்து கடைசி ரூமை அடைந்து, கதவைத்‌ திறந்தான்‌. 

வெள்ளைப்‌ படுக்கையில்‌ படுத்திருந்த சந்தியா கண்களை நிமிர்த்திப்‌ 
பார்த்தாள்‌. அவனைப்‌ பார்த்ததும்‌ அலுப்புடன்‌ பார்வையை 
விலக்கிக்கொண்டாள்‌. 

கதவை மெல்ல மூடிவிட்டு, அமரபாரதி உள்ளே நுழைந்தான்‌. 

“சந்தியா..” குரல்‌ அடைத்துக்கொண்டது. “என்ன ஆயிற்று 
உனக்கு?” 

“உயிர்‌ இன்னும்‌ பிரியவில்லை..” என்றாள்‌ சந்தியா குரலில்‌ 
வெறுப்பு சேர்த்து.. 

அவன்‌ நெருங்கி அவள்‌ நெற்றியில்‌ கை பதித்தபோது, முகத்தை 
உதறி அவன்‌ ஸ்பரிசத்தை எதிர்த்தாள்‌. 

“சந்தியா.. ஸாரிடா... நான்‌...” 

“தயவு செய்து எந்த விளக்கமும்‌ தராதீர்கள்‌..” சந்தியா தன்‌ 
கட்டுப்பாடுகளை மீறி கண்ணீர்‌ காட்டினாள்‌. “எத்தனை மணி நேரம்‌ 
நீங்கள்‌ விளக்கம்‌ சொன்னாலும்‌ இனிமேல்‌ உடைந்த என்‌ மனம்‌ 
சேராது.. டோன்ட்‌ வேஸ்ட்‌ டயம்‌..” 

“சந்தியா.. மனிதன்‌ என்பவன்‌ ஒரு முறை தவறலாம்‌..” 

“சத்தியம்‌ செய்வீர்களா, ஒருமுறைதான்‌ என்று? அதுதான்‌ முதல்‌ 
தடவை என்று?” அழுகையினூடே கோபம்‌ குமுறியது அவள்‌ குரலில்‌. 
“என்ன தரவில்லை உங்களுக்கு நான்‌? நம்முடையது காதல்‌ 
கல்யாணம்தானே? உங்கள்‌ அகராதியில்‌ காதல்‌ என்றால்‌ என்ன? ஒரு 
பெண்ணுடன்‌ சந்தோஷமாகக்‌ கொஞ்ச காலம்‌ என்றுதான்‌ அர்த்தமா? 
இன்றைக்கு சுதாமதி, நாளைக்கு சாருமதி... நாளன்றைக்கு வளர்மதி.. 


என்று காலண்டர்‌ கிழிக்கும்போதெல்லாம்‌ உங்கள்‌ காதல்‌ மாறும்‌. 
உங்கள்‌ வேகம்‌ எனக்கு ஒத்து வராது...” 

“சந்தியா அவசரப்படாதே... நான்‌ செய்தது தவறுதான்‌.. ஆனால்‌..” 

“நோ, வேண்டாம்‌... என்னை கன்வின்ஸ்‌ பண்ண புதுசாக 
எதையாவது சொல்லாதீர்கள்‌. உங்களுடைய ஆரம்ப காலத்திலிருந்து 
கூடவே இருந்து உங்களுடைய ஒவ்வொரு முன்னேற்றத்தையும்‌ 
என்னுடைய சாதனையாக நினைத்து 
சந்தோஷப்பட்டுக்கொண்டிருந்தேனே, அதற்கு என்ன அர்த்தம்‌? சவால்‌ 
நிகழ்ச்சிகளின்‌ க்ளைமாக்ஸில்‌ நானும்‌ இருக்க வேண்டும்‌ என்று 
ஆசைப்பட்டு டாக்டரிடம்‌ கெஞ்சிக்‌ கூத்தாடி பர்மிஷன்‌ வாங்கினேனே, 
அது முட்டாள்தனம்‌.. அன்றைக்கு நான்‌ போன்‌ செய்தபோது நீங்கள்‌ 
ரூமில்‌ இருந்திருந்தால்‌ நான்‌ வரப்போவதை முன்கூட்டியே 
சொல்லியிருப்பேன்‌.. நீங்கள்‌ மாட்டாமலாவது இருந்திருப்பீர்கள்‌.. 
பெங்களூர்‌ வந்ததும்‌ நேரே உங்களைப்‌ பார்க்கத்தான்‌ ஓடி வந்தேன்‌.. 
ரூமில்‌ கோகுலகிருஷ்ணனும்‌ உங்களுக்காகத்தான்‌ காத்திருந்தார்‌.. 
வெவ்வேறு இடங்களில்‌ விசாரித்தும்‌ நீங்கள்‌ எங்கே போயிருக்கிறீர்கள்‌ 
என்று தெரியாதபோது, கதிரேசன்தான்‌ சொன்னான்‌. உங்கள்‌ 
பாக்கெட்டில்‌ இருந்து ஒரு சாவி நழுவி விழுந்தபோது அதில்‌ ஹோட்டல்‌ 
கன்யாவின்‌ பெயரைப்‌ பார்த்ததாக... மாஜிக்‌ நிகழ்ச்சிக்காக ரகசிய 
ஒத்திகை நடக்கிறதாக்கும்‌ என்று நினைத்துத்தான்‌ 
கோகுலகிருஷ்ணனையும்‌ அழைத்துக்கொண்டு அங்கே வந்தேன்‌. 
கதவிலேயே சாவி தொங்கியதால்தான்‌ திறந்தேன்‌. ஆனால்‌ 
இப்பேர்ப்பட்ட அதிர்ச்சி எனக்குக்‌ கிடைக்கும்‌ என்று தெரிந்திருந்தால்‌, 
சத்தியமாக அந்தக்‌ கதவைத்‌ திறந்திருக்க மாட்டேன்‌...” 

அமரபாரதி சற்று நேரம்‌ அவளுடைய  விசும்பல்களைப்‌ 
பார்த்துக்கொண்டிருந்தான்‌. 

“சரி, உடனடியாக உன்னால்‌ என்‌ உணர்வுகளைப்‌ புரிந்துகொள்ள 
முடியாது... நீ அதிர்ந்திருக்கிறாய்‌.. ஆனால்‌ டைவர்ஸ்‌ வரைக்கும்‌ போக 
வேண்டுமா என்று நிதானமாக யோசி...” 

“நிதானமாக யோசிக்க நான்‌ விரும்பவில்லை... என்‌ மனம்‌ மாறலாம்‌. 
உங்களைக்‌ கடைசிவரை ஒரு மரப்பாச்சி புருஷனாய்‌ வைத்துக்கொள்ள 
எனக்கு விருப்பமில்லை... முடிவை நான்‌ தாமதப்படுத்தினால்‌ 
நான்கைந்து பேராகச்‌ சேர்ந்து என்னைக்‌ குழப்பப்‌ பார்ப்பார்கள்‌.. 
என்னால்‌ உங்கள்‌ சபலத்தை மன்னிக்க முடியாது. மன்னிக்க 
இஷ்டமில்லை... அதனால்தான்‌ இப்போது ஆஸ்பத்திரியில்‌ 
இருக்கிறேன்‌...” 

“நீ சொல்வது எனக்குப்‌ புரியவில்லை...” 


“உங்கள்‌ ஞாபகம்கூட எனக்கு வேண்டாம்‌ என்று முடிவு செய்த 
பிறகு உங்கள்‌ குழந்தை மட்டும்‌ எனக்கு எதற்கு?” 

“சந்தியா!” 

“டாக்டர்‌ முதலில்‌ மறுத்தார்‌. இவ்வளவு வளர்ச்சிக்குப்‌ பிறகு 
அபார்ஷன்‌ பண்ண டாக்டர்‌ மறுத்ததால்‌ நானே பண்ணிக்கொள்ளவும்‌ 
தயாராயிருப்பதாய்‌ சொன்னேன்‌. உயிரே போனாலும்‌ இந்தக்‌ குழந்தை 
எனக்கு வேண்டாம்‌ என்று அடம்‌ பிடித்தேன்‌.. டாக்டர்‌ வேறு 
வழியில்லாமல்‌ ஒத்துக்கொண்டார்‌..” 

“சந்தியா.. உணர்ச்சி வேகத்தில்‌ நீ என்னென்னவோ செய்கிறாய்‌.. 
தயவுசெய்து பதட்டப்படாதே.. எல்லாம்‌ நாம்‌ கலந்து பேசி சரி 
செய்துவிட முடியும்‌ என்ற நம்பிக்கை எனக்கு இருக்கிறது...” 

“எனக்கு இல்லை... அவசியமும்‌ இல்லை.. நீங்கள்‌ கோடி வருஷம்‌ 
ஒற்றைக்‌ காலில்‌ தவம்‌ செய்து கேட்டாலும்‌ என்‌ பதில்‌ அதேதான்‌... என்‌ 
வாழ்க்கையில்‌ அமரபாரதியின்‌ நிழலுக்குக்கூட இனி இடம்‌ இல்லை...” 

சந்தியா அயர்ச்சியுடன்‌ கண்களை மூடினாள்‌. அமரபாரதி தொய்ந்த 
கால்களுடன்‌ மெல்ல வெளியே வந்தான்‌.. 

கதிரேசன்‌ கால்களிலேயே விழுந்தான்‌. 

“சார்‌, என்னை மன்னித்துவிடுங்கள்‌.. நிலைமை இவ்வளவு 
விபரீதமாகும்‌ என்று எனக்குத்‌ தெரிந்திருந்தால்‌, நான்‌ அந்தச்‌ சாவி பற்றி 
சொல்லியிருக்கவே மாட்டேன்‌...” 

அமரபாரதி விரக்தியுடன்‌ புன்னகைத்தான்‌. “உன்‌ பேரில்‌ தப்பு 
இல்லை. அத்தனைக்‌ குற்றமும்‌ என்‌ பேரில்‌ இருக்கிறது.. நீ ஏன்‌ 
பதறுகிறார்‌? 

“அதில்லை சார்‌. என்னை உங்களுடன்‌ வைத்துக்கொண்டு 
எவ்வளவு அற்புதமான வித்தைகள்‌ எல்லாம்‌ கற்றுத்‌ தந்திருக்கிறீர்கள்‌.. 
உங்களைப்‌ போய்‌..' 

“உனக்குக்‌ கற்றுத்‌ தந்ததற்குக்‌ காரணம்‌ சுயநலம்‌. அமரபாரதிக்குப்‌ 
பிறகும்‌ அவனுடைய பெயர்‌ உலகில்‌ இருக்க வேண்டும்‌. அவனுடைய 
வித்தைகள்‌ தொடர்ந்து நடக்க வேண்டும்‌ என்ற பேராசை.. எனக்கு 
அப்புறம்‌ நீ தொடர்ந்து நிகழ்ச்சிகள்‌ நடத்துவாயா, கதிர்‌?” 

“இதென்ன சார்‌ வேண்டாத பேச்சு?” 

“எது வேண்டும்‌, எது வேண்டாம்‌ என்று சரியாக முடிவெடுக்க 
எல்லா சந்தர்ப்பங்களிலும்‌, எல்லோராலும்‌ முடிவதில்லை கதிர்‌..” 

“ஞாயிற்றுக்கிழமை புரோகிராம்‌ பற்றி மட்டுமே நீங்கள்‌ யோசிக்க 
வேண்டிய சூழ்நிலையில்‌ இப்படி உங்கள்‌ மூடைக்‌ 
கெடுத்துவிட்டேனே..” 


“இல்லை ககிர்‌, இப்போ ரன்‌ தெளிவாக க்கிறேன்‌.. ஞாயி 
து ந த ரு ற ஞாயறு 
ரோகிராம்‌ / மாக வரப்போகி பார்‌..” என்றான்‌ மரபாரதி, 
பு அற்புத றது ற ௮ 


தீர்மானமாக... 

ஞாயிற்றுக்கிழமை... 

“குட்‌ மார்னிங்‌ அமரபாரதி..” என்றார்‌, கோகுலகிருஷ்ணன்‌, உலர்ந்த 
குரலில்‌. கண்களில்‌ நட்பு இல்லை.. உதடுகளில்‌ புன்னகையில்லை.. 

“குட்‌ மார்னிங்‌...” 

“என்னோடு கொஞ்சம்‌ வர முடியுமா அமரபாரதி? என்‌ மனைவி 
உங்களைப்‌ பார்க்க வேண்டுமாம்‌... இரண்டொரு வார்த்தை பேச 
வேண்டுமாம்‌.. “ 

அமரபாரதி அவரை நம்பாமல்‌ பார்த்தான்‌. 

“ப்ளீஸ்‌” என்றார்‌, அவர்‌.. 

சுதாமதியைச்‌ சந்திக்க வேண்டும்‌ என்று அவனுள்ளும்‌ ஒரு மெல்லிய 
ஏக்கம்‌ இருந்தது. சந்தித்து அவளிடம்‌ சில விஷயங்களைத்‌ 
தெளிவுபடுத்த வேண்டும்‌... புறப்பட்டான்‌.. 

கார்‌ ஒரு நர்ஸிங்‌ ஹோம்‌ வாசலில்‌ போய்‌ நின்றதும்‌, பதறினான்‌.. 

“சுதாமதிக்கு என்ன?” 

“என்னுடன்‌ வாருங்கள்‌..” கோகுலகிருஷ்ணன்‌ லிஃப்டில்‌ மேலே 
அழைத்துப்‌ போனார்‌.. பணக்கார நர்ஸிங்‌ ஹோம்‌. கிரானைட்‌ இழைத்த 
சுவர்கள்‌. ஏர்கண்டிஷன்‌ செய்யப்பட்ட அறைகள்‌. 

சுத்தமான படுக்கையில்‌ சுதாமதி எழுந்து உட்கார்ந்திருந்தாள்‌. 
கண்களை மூடியிருந்தாள்‌. அவனை அதிர வைக்கும்‌ அவளுடைய அழகு 
சட்டென்று வடிந்து போய்விட்டது போல்‌ இருந்தது. களைத்த, வயதான 
தோற்றம்‌ புலப்பட்டது.. 

“வந்துவிட்டீர்களா, பாரதி?” இமைகளைத்‌ திறந்தாள்‌... “எங்கே 
இருக்கிறீர்கள்‌.. இப்படி பக்கத்தில்‌ வாருங்கள்‌..” 

அப்போதுதான்‌ அவளுடைய பார்வை அவன்‌ மீது நிலைக்காமல்‌ 
வேறெங்கோ வெறிப்பதை அவன்‌ உணர்ந்தான்‌.. 

“சுதா உனக்கு...” 

“விஷம்‌ குடித்தேன்‌, பாரதி. உங்கள்‌ இனிமையான வாழ்க்கையைப்‌ 
பாழடித்ததற்கு தண்டனையாக இருக்கட்டும்‌ என்று என்னை நானே 
அழித்துக்கொள்ள விஷம்‌ குடித்தேன்‌... கண்டுபிடித்து ஆஸ்பத்திரியில்‌ 
கொண்டுவந்து போட்டார்கள்‌.. டாக்டர்கள்‌ போராடினார்கள்‌.. உயிரைக்‌ 
காப்பாற்றிவிட்டார்கள்‌. ஆனால்‌ பார்வை நரம்புகள்‌ 


பாதிக்கப்பட்டுவிட்டன. ரெடினா செயலிழந்துவிட்டது. இனிமேல்‌ 
அழகான ஆண்களைப்‌ பார்த்து நான்‌ சபலப்பட மாட்டேன்‌... என்னை 
மன்னிப்பீர்களா, பாரதி..?” 

“பெண்கள்‌ எல்லோரும்‌ அவசரக்காரர்களாக இருக்கிறீர்கள்‌, 
சுதாமதி..” என்றான்‌ அமரபாரதி.. 

“என்னை கெட்ட சொப்பனமாக நினைத்து மறந்துவிடுங்கள்‌... 
இன்றைக்கு மாலை உங்களுடைய க்ளைமாக்ஸ்‌ நிகழ்ச்சி இருக்கிறது... 
அதில்‌ நீங்கள்‌ வெற்றி பெற வேண்டும்‌.. என்னுடைய வாழ்த்துக்களைத்‌ 
தெரிவிப்பதற்காகத்தான்‌ கூட்டி வரச்‌ சொன்னேன்‌. இனிமேல்‌ உங்கள்‌ 
வாழ்க்கையில்‌ நானும்‌, என்னுடையதில்‌ நீங்களும்‌ குறுக்கிட வேண்டாம்‌ 
பாரதி...” 

அவளைத்‌ தொட்டு அணைத்து, கண்களில்‌ முத்தம்‌ கொடுக்க 
வேண்டும்‌ போல்‌ ஒரு வேகம்‌ எழுந்தது... அமரபாரதி எச்சில்‌ கூட்டி 
விழுங்கினான்‌. என்பொருட்டு சோகம்‌ சுமந்து நிற்கும்‌ அழகுச்‌ சிலை 
இவள்‌.. என்‌ பாவங்களுக்கு சிலுவையை இவள்‌ சுமக்கிறாள்‌.. 

“இன்றைக்கு ஈவினிங்‌ என்ன ஸ்பெஷல்‌ பாரதி?” சுதாமதி 
ஆர்வத்துடன்‌ கேட்டாள்‌. 

அமரபாரதி கோகுலகிருஷ்ணனைத்‌ திரும்பிப்‌ பார்த்தான்‌.. 
சுதாமதியைப்‌ பார்த்தான்‌... 

“என்னுடைய எதிர்காலம்‌ என்ன என்ற முடிவை நான்‌ தெரிவிக்கப்‌ 
போகிற முக்கியமான நிகழ்ச்சி இருக்கிறது, சுதாமதி” என்றான்‌ 
அமரபாரதி, குரலில்‌ ஒரு முடிவு தொக்கி நிற்க... 


“போகலாமா, சார்‌?” என்றான்‌, கோகுலகிருஷ்ணனைப்‌ பார்த்து... 

பெங்களூரிலேயே மிகப்‌ பெரிய ஆடிட்டோரியம்‌.. கார்‌ பார்க்கிங்‌ 
ஐந்து மணிக்கே நிரம்பிவிட்டது.. இளைஞர்களும்‌, இளைஞகளும்‌ 
அலைமோதிக்கொண்டு வாசலை அடைத்து கூட்டமிட்டிருந்தார்கள்‌.. 

போலீசார்‌ தடிகளைச்‌ சுழற்றி வழி பண்ணிக்‌ கொடுக்க, அந்த 
அம்பாசிடர்‌ வந்து நின்றது.. 

நிகழ்ச்சி அமைப்பாளர்‌ கதவைத்‌ திறந்து பிடிக்க, பாரத்சிங்‌ 
இறங்கினான்‌... மக்களின்‌ கூச்சல்களுக்கு கையசைத்து வீசிக்காட்டி 
ஆடிட்டோரியத்தில்‌ நுழைந்தான்‌.. 

பதினைந்து நிமிடங்கள்‌ கழித்து இன்னொரு அம்பாஸிடரில்‌ 
அமரபாரதி வந்து இறங்கினான்‌. இரண்டு கைகளையும்‌ உயரத்‌ தாக்கி 
அசைத்துக்கொண்டே உள்ளே நுழைந்தான்‌. 

சில பெண்கள்‌ கூட்டத்தில்‌ முண்டியடித்து அவனைக்‌ கைநீட்டித்‌ 
தொட்டனர்‌. அவன்‌ சிலுப்பிக்கொண்டு உள்ளே நுழைந்தான்‌.. 

மத்திய அமைச்சர்‌ வந்தபின்‌ நிகழ்ச்சி ஆரம்பமானது... 

“நண்பர்களே.. இன்றைய தினம்‌ மாயாஜால உலகில்‌ ஒரு மகத்தான 
நாள்‌. தந்திரக்‌ காட்சிகளில்‌ இரு பெரும்‌ விற்பன்னர்களை ஒரே நாளில்‌ 
நாம்‌ சந்திக்கவிருக்கிறோம்‌.. இருவரும்‌ ஒரே நேரத்தில்‌ மேடையில்‌ 
தோன்றினால்‌ உங்கள்‌ கவனம்‌ பாதிக்கப்படும்‌ என்பதால்‌ அடுத்தடுத்து 
நிகழ்ச்சிகளை மாற்றி மாற்றிச்‌ செய்து காட்டுவார்கள்‌..” என்று கோகுல 
கிருஷ்ணன்‌ அறிவித்தார்‌. 

திரை உயர்ந்தது.. கரகோஷம்‌ அடர்ந்தது. 

பாரத்சிங்‌ இடுப்புவரை வளைத்து வணங்கினான்‌.. 

சிறிய மேஜை போடப்பட்டிருந்தது.. அதன்‌ மீதிருந்து நகைப்பெட்டி 
போலிருந்த சிறு பெட்டி எடுத்துத்‌ திறந்து காட்டினான்‌... 
பார்வையாளர்களில்‌ ஒருத்தரை மேடைக்கு அழைத்து அதனுள்‌ 
சோதித்துப்‌ பார்க்கச்‌ சொன்னான்‌. 

“ஒன்றுமில்லை” என்று அவர்‌ திருப்தியாக மைக்கில்‌ சொன்னார்‌.. 

பாரத்சிங்‌ ஒரு சிறு பந்தை எடுத்து அந்தப்‌ பெட்டியில்‌ போட்டான்‌.. 
மூடினான்‌. பார்வையாளரிடம்‌ அதைக்‌ கொடுத்தான்‌. “உங்கள்‌ 
இருக்கைக்கு எடுத்துப்‌ போய்த்‌ திறந்து பாருங்கள்‌...” என்றான்‌.. 

இருக்கை அடைந்து திறந்து பார்த்து, அவர்‌ “ஹ!” என்ற ஆச்சரியக்‌ 


குரல்‌ எழுப்பினார்‌... பெட்டிக்குள்‌ கண்களை உருட்டி உருட்டிப்‌ 
பார்த்துக்கொண்டு இரண்டு வெள்ளெலிகள்‌ இருந்தன. அவசரமாக 
அவர்‌ பெட்டியை மூடினார்‌. மேடைக்கு எடுத்துப்‌ போய்‌ பாரத்சிங்கிடம்‌ 
கொடுத்தார்‌... “வெள்ளெலிகளா? ஒரு பந்தை அல்லவா உள்ளே 
போட்டேன்‌...” என்று அவன்‌ அந்தப்‌ பெட்டியை வாங்கித்‌ திறந்தான்‌... 
உள்ளிருந்து அந்த ரப்பர்‌ பந்தை எடுத்துக்‌ காட்டினான்‌.. 

எலிகள்‌ எங்கே? 

அத்தனை பேரும்‌ பிரமிப்புடன்‌ பார்க்க, பெட்டியை மறுபடி மூடித்‌ 
திறந்தான்‌. இரண்டு எலிகளையும்‌ வாலைப்பிடித்து உயர்த்திக்‌ 
காட்டினான்‌. இடைவிடாத கைத்தட்டல்களுக்கிடையில்‌ திரை 
இறங்கியது.. 

மீண்டும்‌ திரை உயர்ந்தபோது அமரபாரதி நின்றிருந்தான்‌. 

சபையிலிருந்து ஒரு சிறுமியைக்‌ கூப்பிட்டான்‌. 

மேடையேறி வந்தவளை அத்தனை பேர்‌ முன்னிலையிலும்‌ ஒரு 
கறுப்புத்‌ துணி போட்டு போர்த்தினான்‌.. தன்‌ மந்திரக்‌ கோலால்‌ அந்தக்‌ 


கறுப்புத்துணி உருவத்தைத்‌ தட்டினான்‌.. போர்வையை 
விலக்கினான்‌..அங்கே ஒரு ஆட்டுக்குட்டி நின்றிருந்தது... ம்மே என்று 
சிணுங்கியது... 


மக்கள்‌ கைத்தட்டல்களால்‌ அரங்கம்‌ அதிர்ந்தது.. சிறுமியின்‌ 
பெற்றோர்‌ மட்டும்‌ பதைத்து எழுந்தனர்‌.. 

அமரபாரதி சிரித்துக்கொண்டே, மேடையிலிருந்த பெரிய பிரம்புக்‌ 
கூடையைத்‌ திறந்து அந்தப்‌ பெண்ணை வெளியே எடுத்தான்‌.. 

“பாப்பா நீ எங்கே போயிருந்தாய்‌?” 

“தெரியாது... நிறைய வெளிச்சம்‌ பார்த்தேன்‌. நட்சத்திரமெல்லாம்‌ 
இருந்தது. குளிரியது.. பச்சைக்கலர்‌ தேவதையைக்கூடப்‌ பார்த்தேன்‌.. 
அப்புறம்‌ நீங்கள்‌ கூட்டி வந்துவிட்டீர்கள்‌..” 

“போ, உன்‌ அம்மா பதறிக்கொண்டிருக்கிறாள்‌.. அவளிடம்‌ போ...” 

நடுவர்கள்‌ இப்போதே கலந்து பேசத்‌ துவங்கிவிட்டார்கள்‌.. 

நிகழ்ச்சி சூடு பிடித்துவிட்டது.. 

அடுத்தடுத்து பாரத்சிங்கும்‌, அமரபாரதியும்‌ தத்தம்‌ திறமைகளைக்‌ 
காட்டி அசத்தினார்கள்‌. 

மணி எட்டை நெருங்கியது. இப்போது பாரத்சிங்கின்‌ முறை. 

“தந்திரக்‌ காட்சியாளர்‌ யாருமே செய்யாத ஒரு புதுமையை 
இப்போது செய்து காட்டப்‌ போகிறேன்‌...” என்றான்‌ பாரத்சிங்‌.. 

மேடையின்‌ பின்னணியில்‌ ஒரு பெரிய கறுப்பு வெல்வெட்‌ திரை 
தொங்கவிடப்பட்டது.. 


பாரத்சிங்‌ அந்தத்‌ திரைக்கு முன்பாகப்‌ போய்‌ நின்றான்‌.. 


அரங்கத்தில்‌ அத்தனை விளக்குகளும்‌ அணைக்கப்பட்டன.. மேடையில்‌ 
ஒரே ஒரு விளக்கு மட்டும்‌ பாரத்சிங்கை வெளிச்சமிட்டுக்‌ காட்டியது.. 

தன்‌ மந்திரக்‌ கோல்‌ எடுத்து அவன்‌ இடது கையைத்‌ தடவினான்‌.. 
அந்தக்‌ கை மறைந்தது... 

குனிந்து கால்களைத்‌ தடவினான்‌.. கால்கள்‌ இரண்டும்‌ மறைந்தன... 

அந்தரத்தில்‌ வயிறும்‌, மார்பும்‌, தலையும்‌ வலது கையும்‌ மட்டும்‌ 
தெரிந்தன... 

மந்திரக்கோல்‌ அடுத்தடுத்துத்‌ தொட, வயிறும்‌, மார்பும்‌, தோளும்‌, 
வலது கையும்‌ மறைய, அவன்‌ நின்றிருந்த இடத்தில்‌ அவன்‌ இத்தனை 
நேரம்‌ அணிந்திருந்த கருநீல அங்கி அவிழ்ந்தது போல கீழே 
சேகரமானது.. அந்தரத்தில்‌ தலை மட்டும்‌ தெரிந்தது... மந்திரக்கோலும்‌ 
அந்தரத்தில்‌ மிதந்தது.. 

முகத்தில்‌ வாய்‌ திறந்தது... பேசியது.. 

“நண்பர்களே, என்‌ தலை தவிர மற்றதெல்லாம்‌ காணாமல்‌ 
போனதைப்‌ பார்த்திருப்பீர்கள்‌.. நீங்கள்‌ விரும்பினால்‌ நான்‌ மீண்டும்‌ 
உருப்பெறத்‌ தயாராயிருக்கிறேன்‌.” 

சபையில்‌ அத்தனை பேரும்‌ எழுந்துவிட்டார்கள்‌.. 

கீழே குவிந்து கிடந்த அங்கி சலசலத்தது.. மெல்ல மேலுயர்ந்தது.. 
அதனுள்‌ ஒரு மனித உருவம்‌ நிரப்பப்படுவது போல மெல்ல 
உருப்பெற்றது.. முழுமையடைந்ததும்‌, அந்த அங்கியை அணிந்த 
பாரத்சிங்‌ நகர்ந்து மேடையின்‌ மத்திக்கு வந்தான்‌.. 

கைத்தட்டல்கள்‌ வெகுநேரம்‌ தொடர்ந்து இருந்தன. 

பாரத்சிங்‌ குனிந்து வணக்கம்‌ சொன்னான்‌. 

“இந்த அற்புதக்‌ காட்சியைவிட இன்னும்‌ சிறப்பாக என்‌ நண்பர்‌ 
அமரபாரதி செய்யமுடியும்‌ என்று நம்புகிறீர்களா?” 

“இல்லை, இல்லை, இல்லை...” என்று கூட்டம்‌ கத்தியது. 

“தவறு நண்பர்களே...” என்றான்‌ பாரத்சிங்‌. “என்னைக்‌ கவனமாகப்‌ 
பாருங்கள்‌...” 

அவன்‌ கை உயர்ந்து முகவாய்‌ அருகில்‌ படிந்தது. கழுத்து வரை 
இறங்கி எதையோ இழுத்தது. 

மக்கள்‌ அத்தனைபேரும்‌ பிரமிப்புடன்‌ பார்க்க, முகமுடி போன்ற ஒரு 
அமைப்பை பாரத்சிங்‌ பிய்த்து எடுக்க, அங்கே நின்றிருந்தது... 

அமரபாரதி! 

சபையினர்‌ மூச்சு மறந்து போனார்கள்‌... 

“நண்பர்களே, நீங்கள்‌ எல்லோரும்‌ என்னை மன்னிக்க வேண்டும்‌.. 
உண்மையில்‌ பாரத்சிங்‌ என்று யாரும்‌ கிடையாது. நானேதான்‌ எனக்கு 
ஒரு போட்டியை உருவாக்கினேன்‌. பாரத்சிங்‌ என்ற தோற்றத்தில்‌ சில 


தந்திரக்‌ காட்சிகளைச்‌ செய்து உங்களையெல்லாம்‌ மகிழ்வித்தேன்‌. 
போட்டி இருந்தால்‌ நிகழ்ச்சி சிறப்பாக அமையும்‌ என்பதாலேயே இந்தத்‌ 
தந்திரம்‌..! மற்றபடி உங்களை ஏமாற்ற வேண்டும்‌ என்பது என்‌ 


எண்ணமாயிருந்திருந்தால்‌ இன்றைக்குக்கூட உண்மையைச்‌ 
சொல்லியிருக்க மாட்டேன்‌...” 
மத்திய மந்திரி எழுந்து தன்‌ கைத்தட்டல்களை 


பகிரங்கப்படுத்தினார்‌.. அரங்கமே எதிரொலித்தது.. 

“ஆனால்‌ நண்பர்களே, இரட்டை வாழ்க்கை வாழ்வது ஆபத்தானது.. 
போலியானது... நிலையில்லாதது... நிம்மதியில்லாதது.. இரட்டை 
வாழ்க்கை வாழ்ந்த அமரபாரதிக்கு ஒரு தகுந்த தண்டனை தரப்பட 
வேண்டும்‌.. அவனைப்‌ புகையாக்கிக்‌ கரைத்துவிடலாமா?” 

அடுத்த தந்திர நிகழ்ச்சிக்கான முன்னறிவிப்பாக அந்தக்‌ கேள்வியை 
எதிர்கொண்ட மக்கள்‌ செய்யலாம்‌..செய்யலாம்‌ என்று குரல்‌ 
கொடுத்தனர்‌... 

“இதுவரை என்‌ நிகழ்ச்சிகளுக்கு ஆதரவளித்த உங்கள்‌ 
எல்லோருக்கும்‌ என்‌ இறுதி வணக்கத்தைத்‌ தெரிவிக்கிறேன்‌.. 
வருகிறேன்‌...” 

அமரபாரதி கையசைத்து டாட்டா சொல்லச்‌ சொல்ல, அவனுடைய 
கால்கள்‌ முதலில்‌ மறைந்தன... அப்புறம்‌ உடம்பு, அப்புறம்‌ நீளமான 
கைகள்‌, கழுத்து, முகவாய்‌, மூக்கு, உயிர்‌ நிறைந்த கண்கள்‌, நெற்றி, 
தலைமுடி.. அவன்‌ முற்றிலும்‌ மாயமாகிவிட்டான்‌.. 

மேடையில்‌ அவன்‌ நின்றிருந்த இடத்தில்‌ அடர்த்தியான புகை 
ஒன்று சுருண்டு எழுந்தது.. காற்றில்‌ கலந்தது... 

எழுந்து நின்ற மக்கள்‌ மீண்டும்‌ அவன்‌ தோன்றுவான்‌ என்று 
ஆவலுடன்‌ எதிர்பார்ப்புடன்‌ காத்திருக்க, அரங்கத்தில்‌ ஒவ்வொரு 
விளக்காக எரிய ஆரம்பித்தது... 

நிகழ்ச்சி முடிந்துவிட்டது என்று புரிந்து மக்கள்‌ ஒரு திடுக்கிடலோடு 
அலைமோதினர்‌.. நான்கைந்து இளைஞர்கள்‌ மேடையேறி, அந்தப்‌ 
புகையினூடே கையைச்‌ செலுத்தி அமரபாரதியைத்‌ தேடினர்‌.. 
ஏமாந்தனர்‌.. அமரபாரதி எப்படி மாயமானான்‌ என்ற ரகசியம்‌ தெரிந்த 
ஒரே மனிதனாக மேடையின்‌ ஒரு ஓரத்தில்‌ கண்களில்‌ இரு துளி 
கண்ணீருடன்‌ கதிரேசன்‌ அந்தப்‌ புகையையே 
பார்த்துக்கொண்டிருந்தான்‌. 

அதன்‌ கடைசி தவணையும்‌ கலைந்து மேலெழும்பி காற்றில்‌ 
கரைந்தபின்‌ மேடை வெறுமையாகக்‌ காட்சியளித்தது... 

அமரபாரதி இனி எந்த மேடையிலும்‌ தோன்றப்போவதில்லை 
என்பதை அந்த வெறுமை அழுத்தமாக அடிக்கோடிட்டது.. 


முற்றும்‌. 

